
संवसारीक मळाचेर जगांतले विवीध समाज, वांशिक, भाशीक, सांस्कृतीक गट सुमार दोन 
पावूण दोन वसां कोरोना म्हारीच्या सावटा खाला जगपाचो संघर्श करताले आनी ह्या संघर्शांत 
तांची कला, साहित्य, नाट्य आदी सगळ्या अभिव्यक्तीच्या क्षेत्रांकडेन आडनदर जाल्ली. कोंकणी 
समाजय हाका आडवाद नाशिल्लो. एक व्हड निर्शेणी साहित्य मळाचेर पातळिल्ली. मदीं मदीं एखाद्रे 
पुस्तक उजवाडाक येतालें, ऑनलायन कार्यावळी आनी मदींच निर्बंध पाळून एखाद्री ऑफलायन 
कार्यावळय हालींसरांक जावंक लागिल्ली, पूण तातूंत फावो तितको उत्साह दिसनाशिल्लो. आनी 
अचकीत डिसेंबराच्या पयल्या सप्तकांत कोंकणीक दुसरो ज्ञानपीठ पुरस्कार मेळिल्ल्याची खबर 
आयली आनी सगळें चित्रच बदल्लें. कोंकणी मळार खोशयेची, उमेदीची जणू सुनामीच आयली. 
कोंकणींतले ख्यातनाम कथा-कादंबरीकार दामोदर मावजो हे ह्या पुरस्काराचे मानकरी आशिल्ले. 
खबर कळटाच फोनार फोन घणघणले, कांय दामोदर मावजो उर्फ भाई मावज्याक लागले, तर कांय 
इश्ट-इश्टिणींक खबर दिवंक लागले. फोनाचेरूच थांबलें ना, करोना-बिरोना सगळें गेलें तेल 
लायत म्हणत, कोंकणी मनशांच्यो रांगांच्यो रांगो माजोड्या, भाईच्या घराकडेन लागल्यो. फेसबूक, 
बॉटूसअप ग्रूप, इस्टाग्राम...सगळ्याचेर सप्तकभर त्योच खबरो... दुसरे दिसाची सगळीं नेमाळीं 
ज्ञानपिठाचेच खबरेन भरली... 

2006 वर्सा पयलो ज्ञानपीठ पुरस्कार रवीद्रबाब केळेकार हांकां फावो जालो. ह्या पुरस्कारान 
कोंकणीच्या मुकूटाक मोतयांचो तुरो लागलो, कोंकणीक बोली म्हण हिणसावप्यांच्या तोंडार थापट 
पडिल्ले बशेन जालें, पूण पयल्या पुरस्कारा उपरांत सुमार पंदरा वर्सांचो काळ गेलो. ह्या काळांत 
कोंकणी खातीर नांवांची शिफारस जाताली, पूण योग्यतेचे साहित्यीक आसूनय नांवांची निवड 
जायनाशिल्ली, तें पळोवन कोंकणी खातीरचो ज्ञानपीठ एकेच संख्येन थांबचो बी ना मूं? असो भ॑य 
मनांत तयार जातालो. आनी 7 डिसेंबर दिसा, “2021 वर्साच्या ज्ञानपीठ पुरस्कारा खातीर दामोदर 
मावज्याच्या नांवाची निवड जाल्या' ही बातमी मेळळी आनी खोशयेक शिममेर उरलिना. 

पुरस्कार जाहिर जावचे काय दीस आदीं एका विशयाचेर चर्चा करतना हावें भाईक म्हणिल्लें, 
“भाई तुमी आंतरराष्ट्रीय किर्तीचे साहित्यीक.'” तेन्ना तांणी तें हांसपाचेर व्हेल्लें. म्हणपाक 
लागले, “ आंतरराष्ट्रीय न्ही गो, फक्त राष्ट्रीय.” पूण तांकां फावो जाल्ल्या ह्या ज्ञानपीठ पुरस्कारान 
तें प्रमाणसिध्द केलां. कारण भारतीय ज्ञानपीठ हे संस्थेची स्थापना जरी भारतांत जाली तरी ह्या 
पुरस्काराक नोबल पुरस्कारा फाटोफाट नामना आसा अशें मानतात. तशें भाईचें साहित्य आंतरराष्ट्रीय 
भाशांनी अनुवादीत जालां, तांणी विदेशांतल्या साबार राष्ट्रांनी भोंवडी केल्या, तशेंच आंतरराष्ट्रीय 
थरावेल्या कार्यावळींनीय वांटेकार जावन कोंकणी भाशेचें प्रतिनिधित्व केलां. भाईन रचिल्ल्या 
साहित्याची संख्या जरी खूब व्हडली नासली तरी गुणात्मक नदरेन तें फाटीं ना. तांचें साहित्य 
आंतरराष्ट्रीय भाशांबरोबरच विवीध भारतीय भाशांनी अणकारीत जालां. तांची साहित्य अकादमी 
पुरस्कार फावो जाल्ली कार्मेलीन ही कांदंबरी इंग्लीशींत तर अणकारीत जाल्याच, तेच बरोबर 
भोवतेक भारतीय भाशांनीय अणकारीत जाल्या. भाईक फावो जाल्ल्या ह्या व्हड प्रतिश्ठेच्या ज्ञानपीठ 
पुरस्कारा खातीर तांचे अनन्याचे वतीन मनासावन अभिनंदन! * 

डिसेंबर 2021 ची सुरवात जे तरेन साहित्य संवसारा खातीर उमेद घेवन आयली, तेच तरेन 
अखेरय उमेद घेवनच आयली. डिसेंबराच्या सोपत्यार केंद्रीय साहित्य अकादमीन आपले वर्सुकी 
साहित्य पुरस्कार जाहिर केले जातूंत कोंकणी भाशेचे पुरस्कारूय आस्पावीत आशिल्ले. 2021 

वर्साचो मुखेल साहित्य पुरस्कार संजीव वेरेकार हांच्या ककी 'रक्‍तचंदन' ह्या कविता संग्रहाक, 
बालसाहित्य पुरस्कार सुमेधा कामत हिच्या 'सुमीचें ” हे बालनवलिकेक जाल्यार युवा 
पुरस्कार श्रध्दा गरड हिच्या “काव्य परमळ' ह्या कविता संग्रहाक फावो जालो. केंद्रीय साहित्य 
अकादमीचे पुरस्कार हे राष्ट्रीय पावंड्यावेले, शासनाचे, साहित्या खातीर आशिल्ले सर्वोच्च पुरस्कार 
मानतात. आपल्या जिवीतांत साहित्य अकादेमीचो पुरस्कार लाबचो असो दर एका साहित्यीकाचो 
काळजांतलो आंवडो आसता. हे पुरस्कार ते ते भाशेची प्रतिश्ठा वाडयतात, देखूनच साहित्यीकां 
वांगडाच भाशेचे जाळवणकार हे पुरस्कार जाहिर जावपाची आतुरतेन वाट पळयतात. अंदूं वर्साचे 
पुरस्कार फावो जाल्ल्या तिगांय मानकऱयांक अनन्याचे वतीन परबी! 
अंदूंच्या साहित्य पुरस्कारांक धरून एक बरी प्रथा सुरू जाली ती म्हणजे, राज्यभवनाचे वतीन 
विद्यमान राज्यपालांचे हस्तुकीं ह्या तीनय पुरस्कार मानकऱयांचो भोवमान जालो. सद्याचे गोंयचे 
राज्यपाल भौ. पी. एस. पिल्लई हे स्वता साहित्यीक आसात. साहित्य अकादेमीच्या पुरस्काराचें 
तशेंच लेखकाच्या समाजा खातीर आशिल्ल्या योगदानाचें म्हत्व ते जाणून आसात. तातुंतल्यानच 
तांणी साहित्य अकादमी पुरस्कार मानकऱर्‍्यांचो राजभवनाचेर आमंत्रीत करून भोवमान केलो. फुडेंय 
ही गजाल चालू उरतली अशी अपेक्षा आसा. 
अनन्याच्या ह्या पंदराव्या अंकाच्या प्रकाशन काळार कोंकणी भाशेखातीर योगदान दिल्ल्या दोन 
जेश्ठ साहित्यीकांनी ह्या जगाचो निरोप घेतलो. ते मदीं, मुंबय राबितो करून आशिल्ले आनी जांणी 
म्हणी सागर' नांवाचो कोंकणी म्हणींचो एक समग्र कोश कोंकणीक दिलो ते मनोहर पै घुंगट हे 
आसात, जाल्यार दुसरे कोंकणी कवी आनी स्वातंत्र्य सैनीक गजानन पै रायकार हे आसात. गजानन 
पै रायकार हांची मराठी साहित्यीक म्हणूनय वळख आसा. पिकलें पान गळप हो सृश्टीचो नेम, पूण 
संवसारांत आसतना त्या पानान जगाक कितें दिलें , तें म्हत्वाचें. कोंकणीच्या ह्या दोनय पानांचें 
योगदान न विसरपा सारकें. तांकां आमचीं आर्गा. 
हो अंक सदचे प्रमाण विवीध सदरांनी सजयला. गोंयचे विद्यमान राज्यपाल भौ. पी. एस. 
पिल्लई हे मूळ मल्ल्याळम कवी. तांच्या पांच मल्ल्याळम कवितांचो आर. एस. भास्कर हांणी 
कोंकणींत केल्लो अणकार ह्या अंकांत छापला. मिझोरामांत आसतना आपल्याक आयिल्ली 
अनुभूती मूळ कवीन ह्या कवितांनी अभिव्यक्त केल्या. 
जेश्ठ साहित्यीक शिला नायक हांची मुकेश थळी हांणी घेतिल्ली मुलाखत हें ह्या अंकाचें 
आनीक एक वैशीश्ठय. शिलाबायच्या आंगांत आशिल्ले प्रतिभेचो आनी प्रज्ञेचो सुमेळ तिणें 
मुलाखतकाराक दिल्ल्या जापांतल्यान स्पश्ट जाता. 
ह्या अंकांत गद्याचेर आनी खास करून संशोधनात्मक - समिक्षणात्मक साहित्याचेर भर 
दिल्या. अंक संग्राह्य जातलो हाचेर लक्ष केंद्रीत केल्लें आसा. 
मुद्दाम उल्लेख करपा सारकी गजाल म्हणल्यार ह्या अंकाचें मुखचित्र आनी फाटलें चित्र, हीं 
दोनय चित्रां बाय स्पृहा पराग नगर्सेकार हे युवा विद्यार्थीनीन काडल्यांत. मंडल चित्रकलेचो प्रभाव 
आशिल्लीं हीं दोनय चित्रां अंकाची सोबाय वाडयतात. फुडाराचें शिक्षण खंयचेच ज्ञानशाखेंत घेवं, 
आपल्या आंगांतली ही कला ती जोपासतली अशी आस्त आसा. 
अंका खातीर रेखाचित्रां काडपी रेखाचित्रकार, जांचे साहित्य उजवाडाक आयलां ते साहित्यीक, 
अंकाचे टायपसेटर, प्रिटर्स हांचे सगळ्यांचे आमी उपकारी! 
जयंती नायक 
संपादक 

(सुसंवाद) 


मुकेश थळी : जल्मः 1963, 
ललीत निबंदकार, अनुवादक, 
स्तंभलेखक. 'वळेसर, ” 
'हंसध्वनी, ” अक्षरत्रह्म 
जीवनगंध', रंगतरंग” हीं निबंदाचीं 
पुस्तकां आनी दो रे मी, फा, सा, 
रे, नी, सा” हें नाटकाचे पुस्तक 
प्रकाशीत. कला अकादमी राज्य 
पुरस्कार (हंसध्वनी) आनी गोवा 
कोंकणी अकादेमी ग्रंथ पुरस्कार 
(हसध्वनी), अशा पुरस्कारांनी 
सन्मानीत. संपर्कः एफ- 2, 
राजागंण, शांतीनगर, फोंडे, गोंय 
403401, मो. 9423056755. 


मुकेश थळी 
संवेदनशील आनी सत्शील साहित्यीक: 
शिला नायक 


शिला नायक फाटल्या पांच दसकांसावन 
सातत्यान लेखन करपी नामनेची कोंकणी साहित्यीक. 
कथा, निबंद, बालसाहित्य ह्या प्रकारांत लेखन, 
अनुवादय केल्यात. (ओली सांज” 'गेर्र, 'कथाशील 
हे कथासंग्रह, शिलालेख हो निबंद संग्रह, भुंय 
चाफी ' हो व्यक्तीचित्रांचो संग्रह प्रकाशीत. हे भायर 
बालसाहित्य आनी अनुवादाचीं पुस्तकां प्रकाशीत. 
केंद्रीय साहित्य अनकादेमीचो पुरस्कार (1997), 
सॅमसंग इलेक्ट्रॉनीक्साचों टागोर पुरस्कार (2011), 
विमला पै पुरस्कार (2012) ह्या प्रतिश्‍्ठेच्या पुरस्कारांनी 
सन्मानीत. 


मुकेश : शिलाबाय, तुमची बरोवपा 
फाटली प्रेरणा कितें ? 

शिला नायक : म्हज्या आज्याचें बोक- 
द-व्हाक हांगा व्हड घर आसलें. सातवी 
यत्ता मेरेन आमी त्या घरांत रावलीं. रासवळ 
घर आशिल्लें आमच्या घरांत वाचनाची 
आवड अशी कोणाक नाशिल्ली. आमगेर 
'ऊ एराल्दु' हो पेपर येतालो. आमचो बाबा 
'टायम्स ऑफ इंडिया' घेतालो. खेरीज 
“टायम' हें मासिक हाडटालो. भुरग्यां खातीर 
गोश्टीचीं पुस्तकां हाडचीं बी रीत नाशिल्ली. 
ना म्हळ्यार केतकराल्या ज्ञानकोशाचे भाग 
येताले. 

ल्हानपणा पासून म्हाका पुस्तकां 
वाचपाची गोडी आशिल्ली. आमच्या 
शेजारा कांबळी म्हण एक कुटुंब रावतालें. 
तांतलो एकलो चलो साने गुरुजीचो भक्त 
आशिल्लो. ताचें कडेन साने गुरुजींची 
सगळीं पुस्तकां आशिल्लीं. हांवें ती मागून 
हाडून सगळीं वाचून काडलीं. खेरीज तांगेर 
“लोकसत्ता' हो पेपर येतालो. आयतारच्या 
पेपरांत भुरग्यांखातीर बरप आसतालें. तें 
हांव तांगेर बसून वाचून येतालें. तेन्ना हांव 
मेळत तें वाचतालें. तातुल्यान केतकराले 
ज्ञानकोशूय सुटले ना. ते हांव वाचतालें, 
म्हळ्यार चाळटाले. तातूंत ल्हान काणयो 
आसताल्यो. त्यो वाचतालें. 

म्हाशिवरात्रेक पणजे म्हालक्ष्मीच्या 
देवळांत नाटकां जातालीं. सगळे पार्टी 
आमगेर आसताले. तेन्ना आमकां चार 
आणे मेळटाले. त्या चार आण्यांची 
'बहरानपुरवाला' म्हण ताचीं चार पुस्तकां 
येतालीं. तीं हांव घेतालें. एक म्हाका 
वाचूंक आनी दुसरें, दुसऱया कोणालेंय 

पुस्तक मागून हाडलें जाल्यार, तांकां म्हजीं 
पुस्तकां वाचूंक दिवपाक. 

म्हजे फुडली भयण आनी हांव, 
चौथी पास जातकच पाचवेक आमकां 
कन्याशाळेंत घालीं. कित्याक दादा उर्फ 
विठ्ठल सुखठणकार आमगेर आयले. मराठी 
भाशा तिगून उरूक जाय. ताका लागून आमी 
कन्याशाळा काडल्या. तुमच्या भुरम्यांक 
तुमी ते शाळेंत घालचें. ताका लागून आमी 
कन्याशाळेंत पावलीं. 

हांव सातवेंत आसतना आजो भायर 
पडलो. म्हज्या बापोलयाक तें व्हड घर 
जाय आसले. तेन्ना झगडीं नाका म्हण 
आमी बाजारांतल्या घरांत रावंक गेलीं. हें 
घर धाकलेंच, पूण सुंदर आशिल्लें. ताच्यो 
आजुलेती (तिजुले) रंगीत आनी तरेकवार 
डिझायनाच्यो आशिल्ल्यो. 

कन्याशाळे सकयल एक घड्याळकाराचें 
दुकान आशिल्लें. तांगेर चांदोबा हें मासीक 
येतालें. हो चांदोबा ह्या पाराचो त्या पाराक 
येतालो. हांव मदले सुटयेंत तांगेर वचून 
'चांदोबा' आयला काय विचारतालें. मागीर 
चांदोबा येतकूच तो म्हजे खातीर चांदोबा 
कुशीक काडून दवरतालो. 

दिवाळेक बाबा आमकां धा रुपया 
दितालो. ते पैसे घेवन श्री. वामन 
राधाकृष्णाल्या पुस्तकाच्या दुकानांत 
धांवतालें. थंय खूब दिवाळी अंक येताले. 
ते पळोवन हांव भुल्लसून वतालें. मागीर 
हांव तांकांच विचारतालें, खंयचे अंक घेवं? 
मागीर ते म्हाका मौज, धरित्री, दिपावली 
बी अंक घेवंक सांगताले. तेन्ना मौज अडेज 
रुपयांक मेळटालो. बाकीचे अंक दोन, देड 
रुपयांक मेळटालें. धरित्री अंकाचे संपादक 

रॉय किणीकर आशिल्ले. तेन्ना शिवाजी 
सामंताची 'मृत्युंजय' कादंबरी त्या अंकांत 
वाचिल्ल्याचें येवजता. मुळावी कादंबरी 
आसडून, फांफडून छापिल्ल्याची याद 
आसा. मुखार तो अंक येवचोच बंद जालो. 
धा रुपयांत चारेक अंक येताले. गोश्टीचीं 
पुस्तकां वाचून, दिवाळी अंक वाचून 
म्हाकाय बरयनशें दिसतालें. वाचनान म्हजे 
भीतर बरोवपाची उमेद जागयली. 

मदीं केन्नातरी श्री. रामकृष्ण जुवारकार 
आमकां शिकयताले. तांणी हस्तलिखित 
काडपाचें थारायलें. म्हर्जे अक्षर तेन्ना सुंदर 
आशिल्ले. तें ताणी म्हजे कडल्यान बरोवन 
घेतिल्लें. तातूंत हांवे पयली काणी बरयली. 
तातूंत राजा, राणी आनी राक्षस आशिल्ले. 
इतलेंच याद आसा. तें हस्तलिखित तें शाळेंत 
आसा काय ना खबर ना. आसल्यारूय 
तातूंत म्हर्जे नांव 'गोकुळा नाईक' अशें 
आसतलें. 

मुकेश : तुमी बरोवंक सुरवात केल्ली, 
तेन्ना कोंकणीची प्रक्रिया निकतीच सुरू 
जाल्ली. तुमी कोंकणीत बरोवंक कित्याक 
सुरवात केली? 

शिला नायक : म्हजे व्हडले भयणीची 
अक्काची मैत्रिण मुंबय कॉलेजांत शिकताली. 
ती त्या कॉलेजांतलीं मॅगझिना म्हजे 
भयणीक दिताली. तातूंत कोंकणीचो एक 
विभाग आसतालो. तांतली कोंकणी वाचून 
सगळीं हांसतालीं. कित्याक ताचे पयलीं 
गोंयां कोंकणी कोण बरय नाशिल्ले. 
मॅगझिनांतली कोंकणी वाचून कोंकणीत 
बरवप म्हणजे विनोदीच बरवप अशें 
आमकां दिसतालें. आनी कोंकणी कितें 
भाशा? असो गैरसमज आशिल्लो. धेपे 


सॅमसंग-टागोर पुरस्कार 
स्मृती चिन्ना सांगातान. 


कॉलेजांत वतकीच हांव हिंदी, मराठी 
आनी कोंकणींत बरोवंक लागलें. त्या तेंपार 
कोंकणीत हावे आपउलोवपां आनी कविता 
बरयल्यो. तांतलें एक आपउलोवप बॉयज 
हॉस्टेलांतल्या कोणेतरी तांचे कार्यावळींत 
स्टेजीर केल्ल्याची याद आसा. 

कॉलेजांत बी. ए. क मराठीचे दोन 
पेपर आशिल्ले. मराठी आमकां प्रो. 
मयेकर आनी प्रो. एस्‌. एस्‌. नाडकर्णी 
शिकयताले. मराठीक आमी सात-आठ 
बोडका आसतालीं. नाडकर्णी सरान 
आमकां मॅगझिनाखातीर कितें ना कितें 
बरोंबकूच जाय म्हूण सांगलें. हांवें छाया' 
म्हण एक कथा बर्‍यली. सरान ते कथेची 
खूब तोखणाय केली. आमी जें बरें साहित्य 
समजतालीं, त्या साहित्याचे सर तिस्त्यो, 
तिस्त्यो करून उडयताले. त्या सरांनी म्हजी 

कथा बरी म्हळी? हांब भितरले भीतर 
कितलें मुरगुटलें, म्हजें म्हाकाच खबर! 

उपरांत एक खेप गर ही कथा 
बरोवपाक बसलें. ती कथा हांवें मराठींत 
बरोबंक सुरवात केल्ली. मदींच तातूंत 
“आमी दोगूय आयतार फुलयताले' हें वाक्य 
मराठींत बरोबपाचें आसलें. कोंकणीतलीं तीं 
उतरां मराठींत कशी बरोवपाचीं तेंच समजना 
जालें. “आयतार फुलवप” ह्या दोन उतरांत 
जो अर्थ भरला, तो मराठींत सांगपाक 
धा, बारा ओळी खर्च करच्यो पडपाच्यो. 
तेन्ना म्हज्या लक्षांत आयलें, आरे, हांव 
कोंकणीत विचार करतां आनी ताचो 
अनुवाद मराठींत करून बरयतां. ताचे परस 
कोंकणीतूच बरयल्यार कशें? अशें चिंतून 
हांबें कोंकणीत बरोवपाक सुरवात केली. 
गेर्र ही कोंकणीत बरयल्ली, पयली कथा. 

मुकेश : मेंगी कथा तुमची गाजली. 
पाठ्यपुस्तकात आसपावीत जावन ही कथा 
आनी तुमी अज्रंवर जाली. हें कथाबीज 
तुमच्यांत कशें रुजलें? 

शिला नायक : हांव आगशी, “सेन्ट 
लॉरेन्स हायस्कुलांत आठवी, णववी, 
धावेक हिंदी, मराठी शिकयतालें. तेन्नाच 
हांवें कोंकणीत बरोबंक सुरवात केल्ली. 
एक खेप प्रिन्सिपलान म्हाका. पाचवी, 
सवी, सातवी वर्गाची तोंडी परीक्षा घेवंक 
धाडले. भुरग्यांक पुस्तकां वाचूंक लायल्यार 
तीं सडसडीत वाचतालीं. कित्याक तीं 
कोंकणीत आशिल्लीं. पूण तांकां देवनागरी 
अक्षरां वळखूंक येनासलीं. हांबें तांकां 
सांगले, 'तुमी एक एक काणी सांगात'. 
तांणी काणयो सांगल्यो. एके चलयेन 
मॅगीची काणी सांगली. हांवे ते चलयेक 

धा मार्क दिले. सगळ्यांत बरी ताची काणी 
आशिल्ली अशें सांगून ताळयो मारूक 
लायल्यो. सगळ्यांनी ताळयो मारल्यो. 
ती चली हुडक्या हुडक्यांनी रडली. ताचे 
वेल्यान हांबें ती कथा बरयली. खरें म्हळ्यार 
ते कथेत, नाजाल्यार दुसऱया कथांनी म्हजें 
म्हण कितें आसता? खंयतरी आयकल्लें, 
पळयल्लें, धाडिल्ल्यो घटना, अणभव संपन्न 
उलयलीं उतरां, हें सगळें काळजाक स्पर्शून 
वता. त्या सगळ्यांक एकठांय करून, तांचें 
कल्पनेच्या आदारान जाळें विणप म्हळ्यार 
कथा! केन्ना केन्ना तें सादता, केन्ना ना. 

मुकेश : लग्ना उपरांत मुंबयत रावल्यात 
तुमकां 48 वर्सा जालीं. तुमी स्वताची 
कोंकणी भाशा त्या कॉस्मॉपॉलिटन शारांत, 
मुंबापुरीत कशी कितें सांबाव्व्व्ठी ? 

शिला नायक : कोंकणी म्हजी आवय 
भास! हांव खंयूय रावलें, जाल्यारूय हांव 
ती विसरूक शकना. पयले सुवातेर म्हजें 
चिंतपूच कोंकणीत जाता. म्हज्या तीन 
भयणीकडे आनी जयमाला दणायताकडेन 
दिसपट्टे फोनार उलवप जाता. सुर्वेक पोर्तुगेज 
उतरां खूब येतालीं. तीं उणी जाल्यांत. 
कोंकणी पेपर, पुस्तकां वाचप जाता. खेरीज 
शब्दकोश आसाच नही? 

मुकेश : रवीत्रर केळेकार, नाडकर्णी 
सर आनी डॉ. सुखठणकार हांचे विशी 
तुमकां आदर. तुमचे घडणावळींत तांचो 
वाटो आसा अशें दिसता. ते विशीं सांगात. 

शिला नायक : म्हजे घडणावळींत 
नाडकर्णी सरांचो व्हड वांटो आसा. पयली 
गजाल हांव बरें बरयता, हो आत्मविश्वास 
तांणी दिलो. तांचे उलवप रोखठोक. एक 
खेप हावें वाजेबन कथा बरयल्ली. तांणी 

केंद्रीय साहित्य अकादेमीचे तत्कालीन अध्यक्ष सुनील 

गंगोपाध्याय हांचेकडल्यान 


लगं 


साहित्य अकादेमी पुरस्कार (1997) स्विकारताना. 


म्हाका घरा आफयलें. आनी सांगलें, अशें 
बरोवचे परस, बरयना जाल्यार चड बरें 
जातलें. सरान आमकां वाचूंक शिकयलें. 
पयलीं चंद्रकांत काकोड़कार वाचूंक दिलो. 
आमी खूश! मागीर ना. सी. फडके, वि. 
स. खांडेकर हांची एकेक कादंबरी वाचूंक 
दिली. आनी सांगलें, “एकेक कादंबरी 
वाचली. पुरो. हेर कादंबर्‍यो वाचपाचें पुण्य 
आपशींच पदरांत पडटलें.'” 

मागीर सरान आमकां कमल देसाय, 
विजया राजाध्यक्ष, छाया दातार, गंगाधर 
गाडगीळ, अरविंद गोखले, चिं. त्र्य. 
खानोलकार, भालचंद्र नेमाडे आनी हेर 
लेखक वाचूक शिकयले. 

कवी मदीं, बा. सी. मर्ढेकर, दिलीप 
चित्रे ह्या कवींची रुच लायली. सत्यकथा 
मासीक वाचूंक शिकयलें. बरें बरप खंयचें, 
वायट बरप खंयचें हें शिकयलें. तुमी बरयतना 
तुमच्या अणभवाच्या आदारान तुमकां जीण 
जशी दिसता तशी पितारात. ओगीच हाची 


ताची नक्कल करू नाकात. 

रवीन्द्रबाबान म्हाका तांगेर आफोवन 
व्हेलें. इंग्लीश किदें वाचलां काय विचारलें. 
इंग्लीश पुस्तकां काय हांव वाच नाशिल्लें. 
तांणी म्हाकां इंग्लीश पुस्तकां वाचूक दिलीं. 
हांव वाचीना म्हण तांकां कशे सांगू? हांवें 
तीं पुस्तकां घरा व्हेलीं. डिक्शनरीच्या 
आदारान वाचलीं. मागीर म्हाका कोणें 
सांगलें याद ना, पूण ताणें सांगलें मल्याळी, 
बंगाली पुस्तकां इंग्लीशींत पयलीं वाच. तीं 
तुकां बरी समजतलीं. मागीर हांवें तशें केलें. 
मागीर इंग्लीश पुस्तकां वाचूंक लागलें. 
इंग्लीश कवितांचे वाटेक मात वचूक ना. 
लग्न जावन मुंबय पावलें. गोंयां गेलें काय 
रवीन्द्रबाबागेर वतालें. रवीन्द्रबाब धा एक 
पुस्तकांची पोटली दिताले. हांव तीं मुंबय 
व्हरून सुशेगाद वाचून दुसऱया वर्सा हाडून 
दितालें. रबीन्द्रबाब नेमान म्हाका पत्रां 
बरयताले. म्हजी खबर घेताले. 

दोतोर सुखठणकाराक म्हजे बरप 

आवडटालें. तांकां म्हजें कौतूक दिसतालें. 
रवीन्द्रबाबाक सांगून तांणी म्हाका तांगेर 
आफोवन व्हेलें. रवीन्द्रबाब मुंबय आयले 
काय हांव, दोतारागेर वतालें. तेन्ना अशेंच एक 
खेप तांगेर गेल्लें. हांव घरा वतना दोतोरान 
रवीन्द्रबाबाक विचारलें, “रवीन्द्र, तूं परत 
केन्ना येतलो रे? कित्याक तूं आयलो काय 
शीला आमगेर येता.” मागीर तांणी म्हळें, 
“आमगेर येवपाक रबीन्द्राची वाट पळोवं 
नाका. म्हजी धूव विद्या तशें तूं! तुका जाय 
तेन्ना तूं यो आमगेर.” तेन्ना हांव तांगेर 
केन्ना केन्ना वचूंक लागलें. रवीन्द्रबाबाचें 
व्यक्तिचित्र बरयतना दोतराल्या मतांचो 
म्हाकां खूब उपयोग जालो इतलेंच. 

मुकेश : व्यक्तिचित्रां तुमी बरयल्यात. 
कल्पित आसात आनी खरी जितीं जिवींय 
आसात. मनशाचेर बरोवपाची ही नाट तुमी 
कशी केळयली, विकसीत केली? 

शिला नायक : मुदलांत हांव सदें 
मनीस! म्हाका तशे बरेंऽ उलोवंक येना. 
खंयूय कितेंय जालें जाल्यार मुदयेर थीक 
कशें उलोबंक कळना. घरा येतकच दिसता 
म्हाका, आरे, हांव अशें कित्याक उलयलें 
ना? हांवें तशें उलोवंक जाय आसलें.' 
तेन्ना म्हाका हेर मनशां कशीं उलयतात तें 
आयकुपाची संवय लागली. मनशां चलतात 
कशीं, बसतात कशीं, तांच्यो संवयो कशो 
आसात तें पळोवपाची संवय जाली. ही 
म्हजी संवय व्यक्तीचित्रणां बरयतना म्हाका 
उपकरा पडूंक लागली. मनशाचेर बरोबपाची 
नाट केळयली, विकसीत केली अशें काय 
ना. सहज जें आयलें तशें बरयलें. 

मुकेश : तुमकां कथाबिजां कशीं 
मेळटात? आनी तुमी तीं कशीं फुलयतात 


अनन्य 


अंतर्मनात, शिजयतात प्रतीभा अंतरिक्षात? 

शीला नायक : बापाय! तुवें कितलीं 
कठीण उतरां वापरलीं रे? प्रतीभा अंतरिक्ष 
बी! ना बाबा. कथाबिजां बी सहज, 
आपशींच मनांत येतात. केन्ना येतात 
कशीं येतात, कायच खबर ना. वसंत ऋतु 
आयलो काय आपशींच झाड़ांचेर तांबड़ीं, 
पोपटी, पाचवी पानां येतात. तरेकवार फुलां 
फुलतात. पावस पडलो काय सगळें पाचवें 
चार जाता. खंयचेय वण्टीचो कपचो गेल्लो 
आसता, थंय लेगीत शेळो येता. हें सगळें 
जितले नैसर्गिक, तितलेंच बरप बरयतल्याक 
येवप नैसर्गिक! तूं जितलो अलिप्त रावन, 
तटस्थतायेन सगळ्या जगाकडेन पळेता 
तेन्ना हें आपशींच बरोवन जाता. तेन्ना जी 
उमळशीक येता, तेन्ना तुज्यान रावं नज 
जाता. तुकां तें बरोवरचेंच पडटा. वोडून 
ताणून बरयल्लें बरप बरें जायना. 

मुकेश : बरो लेखक हो बरो मनीस 
आसूक जाय? कित्याक? 

शीला नायक : बरो मनीस बरो लेखक 
आसुंकूच जाय. तो संवेदनशील आसूंक जाय. 
बरोवप्यान दादल्यांकडेन, जाणटेल्यांकडेन, 
भुरग्यांकडेन मनीसपणाचे नदरेन पळोवंक 
जाय. तेच प्रमाण बायलमनीस ही एक 
मनीस, तिका भाव-भावना आसतात, तिचे 
म्हण वेगळे प्रस्न आसतात, हेंवूय लक्षांत 
दवरूक जाय. 

तांचे भीतर दांभिकपणा, फटिंगपणा, 
कुच्छिद्रीपणा, कुसकेपणा, दुस्वास बी 
आसूंक फावना. ताचे भीतर अहंकार येवंक 
फावना. तो सत्शील आसूंक जाय. 

ल्हानपणांत 'चांदोबा' मासिकांत 
वाचिल्ली काणी येवजली. एक राजा 

आसता. ताका सपन पडटा. ताका दिसता 
एक सुंदर बायलमनीस राज्यांतल्यान वता. 
राजा तिका विचारता, 'तूं कोण? खंय 
बता? ती म्हणटा, हांव लक्ष्मी. तुजें राज्य 
सोडून वतां.' राजान तिका 'वच' म्हळें. 
तिचे फाटोपाट यश, शौर्य, विजय, कला, 
सरस्वती बी सगळीं वचूंक लागलीं. राजान 
तांकां आडायलीं ना. निमणे कडेन एक 
साधी बायलमनीस भायर सरली. राजान 
तिची चवकशी केली. तिणे म्हळें हांव तुजे 
“शील'. राजान तिचे पाय धरले. तीं सगळीं 
गेलीं, हरकत ना. तूं मात वचूं नाका. ती 
परतली. फाटोफाट जीं सगळीं गेल्लीं तीं 
परथून आयलीं. सांगचेच म्हळ्यार लेखकान 
सत्शील आसप गरजेचे. 
मुकेश : लेखक खेरीत करून, एक 
मनीस म्हूण तुमी जिणे विशी धादोशी, 
संतुश्ट, फुल तृप्त आसात? 
शीला नायक : तशें हांव धादोशी आसा. 

पूण जेन्ना खूब बायलां आपलो घरसंवसार 
सांबाळून, आपलें स्वतःचें, आपले 
खातीर, आपले आवडीचें काम करतात, हें 
जेन्ना वाचतां, तेन्ना मात्शें वायट दिसता. 
दिसता आरे, हांवूय समाजा खातीर, ल्हान 
भुरग्यांखातीर किदेंय करूंक शकतालें. म्हजी 
इंग्लीश भाशा वाडोबंक शकतालें. कांयच 
ना जाल्यार सुंदर सुंदर पुस्तकांचो कोंकणीत 
अनुवाद करूंक शकतालें. संस्कार भारतीची 
रांगोळी आनी तामिळ लोकांच्या रांगोळीचो 
समन्वय करूंक शकतालें. पूण हांवें हांतलें 
कांयच केलें ना ताचें वायट दिसता. पूण 
आतां, 

न गिला है उनसे, न शिकवा जमानेसे 

इक टीस सी उभरती है, अपनेही अफसानोंसे ! 

घरकार श्री. तुकाराम नायक 
हांचे सांगातान. 


मुकेश : पणजे, गोया कुळारा येतकीच 
तुमकां आदलें गोंय म्हळ्यार, मुंबय वच्चे 
आदलें गोंय आनी आयचें गोंय हातूंत फरक 
कितें जाणवता ? 

शीला नायक : लग्न जावचे पयलींचें 
गोंय खूप सुंदर आसले. लिंप आसलें. 
निळ्या उदकाची आनी पाचव्या 
झाडापेडांची सासाय आसली. पणजे पयलीं 
घरां आशिल्लीं. चोशींय वटेन सुवात, मदीं 
घर, दारांत तुळस, मागीलदारा बांय, घरा 
मुखावेल्या सुवातेर दशीण, अनंत, आबोली, 
सदाफुली, शब्दुलां आनी बोकड़याचीं 
ल्हान ल्हान झाडां आसतालीं. बिमलां, 
राजआंवळे, आमाडे, नीरपणस, आम्याचें 
झाड आनी दोन तीन माड आसताले. मागीर 
पळेत जाल्यार हीं सगळीं घरां नाच्च जालीं. 

सगळ्याक बिल्डिंगो आयल्यो. तेर्रास 
आशिल्ल्यो. सुर्लच्या तळ्यांच्या घरांची 
शान तेर्रासाच्या बिल्डींगांक खंय आसा? 
बिल्डींगो लेगीत कितल्यो उंच! माडापरस 
उंच बिल्डींगो म्हज्यान तरी सोसूं नज. 

पूण तोखणायेची गजाल म्हळ्यार 
किरिस्तावांनी आपलीं घरां मात तश्शीं 
दवरल्यांत. ना म्हळ्यार गोंयचे रस्ते बरे 
जाल्यात. फाटल्या दोन वर्सांत तांची 
अवस्था किदें जाल्या खबर ना. 

आमी मीरामार धेंपे कॉलेजींत वतालीं. 
तेन्ना कांपालार उबीं रावलीं जाल्यार, 
मीरामार वचपी रस्त्यार दोनूय कुशींनी 
माडांच्या मदल्यान, मीरामार आसा तें 
सर्कल दिसतालें. माडांच्या दोशींय वाटांनी 
शेतां दिसतालीं. आतां तें सगळें वचून थंयूय 
बिल्डींगो आयल्या. मीरामार वेळेर पयलीं 


आपल्या कुटुंबा सांगातान. 


अनन्य 


b 


धव्या फुल्ल रेवेंच्यो दोंगुल्ल्यो आशिल्ल्यो. 
ताचेर सोंशेलीच्यो वाली आशिल्यो. तांचेर 
जांबळीं फुलां आसतालीं. सोंशेल म्हळ्यार 
सोंशांची वाल. ह्या वालींचीं पानां सोंशे 
खातात. म्हूण ती सोंशेल. आनी थय वेंतभर 
लांब काट्यांचीं कांटेरी झोपां आशिल्लीं. 
आतां मीरामार रेवेंची तांबडी माती जाल्ली 
दिश्टी पडटा. म्हज्या काळजांतलें गोंय 
शेणत गेलां. 

मुकेश : संगीत, चित्रकला आनी 
बाकिच्यो हे सारकक्‍्यो ललित कला, 
साहित्यकाराच्यो जाणिवो, संवेदनशीलता, 
चिंतनशीलता हाकां कसो आकार घडयला ? 

शीला नायक : संगीत, चित्रकला 
आनी हेर ललित कला, साहित्यकाराच्यो 
जाणिवो, संवेदनशीलता, चिंतनशीलता 
हांका आकार दिताच, खेरीज वाङ्मयीन 


जुलै ते डिसेंबर 2021 


विश्वाचो विस्तार करता. 

आमचें जें ब्रह्मांड आसा, तें एके 
लयींत चलता, सदांच सूर्य, चंद्र उदेता 
आनी मावळटा. तातूंत एक लय आसता. 
सगळो निसर्ग एक लयींत चलता. चड 
पयस कित्याक, आमचें काळीज, श्‍वास 
एके लयींत चलता. तशी साहित्यांकूय 
एक लय आसूंक जाय. तुमकां संगीताचो 
कान आसलो जाल्यार शब्द नादमय येतात. 
तुमी जर चित्रां पळयलीं, निसर्गाची रंगीत 
वेगवेगळीं दृश्यां पळेलीं, जाल्यार तुमची 
शैली चित्रात्मक जाता. बरवप म्हळ्यार 
किदे? आपल्या अंतर्मनांतल्या विचारांक 
आनी भावनांक सूजनशीलतेच्या आदारान 
दिलें भावस्पर्शी, हृदयस्पर्शी रुप! 

ह्या रुपाक नैसर्गिक सादेंपण, निरागसता 
आनी सत्त्याची आदार मेळळो जाल्यार 
'सोनेपे सुहागा' अशें जालें काय तुमचें 
बरप सौष्ठवपूर्ण आनी तोंकदार जाता. अशें 
बरप जालें आनी तुमचो वाचक हुशार 
आनी संवेदनशील आसत जाल्यार तुमचे 
कलाकृतीचे पलतडचें दृश्य, भावना आनी 
तुमचें अंतरंग तो पळोबंक शकता. पूण पयले 
सुवातेर लेखक सत्शील आसप गरजेचें. 

मुकेश : तुमी नाटक बरयतात अशें 
लेखांत म्हणला. नाटकाविशीं थोडक्यांत 

सांगात. नाटक कित्याक बरयन दिसले? 
शिला नायक : हय, हांव नाटक 
बरयतां. नाटक अर्थांत बायलांविशीं आसा. 
दादल्यांनी बायलेक आवयच्या रुपान खूब 
व्हड करून दवरल्या. बरोबर आसा. पूण 
आपली घरकान्न आपल्या भुरग्यांची आवय 
हें ते विसरतात. तांकां कुस्कुटाची किंमत 
दिना. हो विरोधाभास म्हाका दाखोवपाचो 
आसा. बायलांची मानसिकता दादल्यांपरस 
वेगळी आसता. तांच्यो आशा, आकांक्षा, 
भावभावना, तांची घुस्मटमार, स्वताकडे 
दुर्लक्ष करून कुटुंबाखातीर मरप इतलेंच 
तिका खबर आसा. इतलेंय करून एक 
मायेचो, अपुरबायेचो, कौतुकाचो शब्द 
तांकां मेळना. तांकां दुखता, खुपता तें 
ताणी सांगलें जाल्यार “हिची सदांच रड' 
अशे थोमणे खावप, आमचे हिका अक्कलूच 
ना म्हण तिका हिणसावप ह्यो ल्हान 
ल्हान गजाली. पूण खुब्ब दुखदिण्यो. त्या 
गजालींचो बयलांक त्रास जाता. तांचीं दुकां 
सुकतात. तांचीं तीं दुख्खां, वेदना, न्हिन्नळप 
उक्तावपाचो एक प्रयत्न म्हज्या नाटकांत 
आसतलो. बायलांची दुख्खां बायलांनीच 
सांगू जाय न्ही? 
मुकेश : शिलाबाय, खूब सुंदर तरेन 
तुमी आपले विचार मांडले, नवे पिळगेक 
खूबच प्रेरक अशें. तुमकां देव बरें करू! 
000 

(कथा) 


गजानन जोग : जल्म : 1952, 
कथाकार, अनुवादक, रूद्र, 'सोद', 
खांद आनी हेर कथा” आनी श्राप 
काय वरदान अशे कथासंग्रह, 
गोपी आनी वर्स फुकट वचूंक ना' 
ह्यो बालनवलिका प्रकाशीत. तशेच 
चोकटीच्या बाहेर हें मराठी लेखांचे 
एक पुस्तक प्रकाशीत. गोवा कोंकणी 
अकादेमीचो साहित्य पुरस्कार, 
साहित्य अकादेमीचो साहित्य पुरस्कार, 
साहित्य अकादेमीचो बालसाहित्य 
पुरस्कार, विमला पै साहित्य पुरस्कार, 
गोंय सरकारच्या कला आनी संस्कृती 
संचालनालयाचो राज्य पुरस्कार अशा 
पुरस्कारांनी सन्मानीत. संपर्क : मुक्ता 
कामत पायग्रोव इस्टेट, आयडियल 
हायस्कुला लागीं, ताळगांव, गोंय - 
403002, मो. : 9421246655. 


अनन्य 


गजानन जोग 


मनांतलें मनी 


भायर कितेंय जळटा तेन्ना तो उजो उदक ओतून जावं 
हेर उपायांनी पालोवं येता. मना भितर जळटा तेन्ना थंय 
उदक ओतपाक मेळना आनी मोन्यांनीदुकां गळोवपा 
बदला दुसरो कसलोच उपाय उरना... दोळ्यांतलें उदक तें 
कितलें!...ताणें भितर शिरंतरांक लागिल्लो उजो पालोवचो 
जाल्यार युगांची युगां वतलीं! 

चर्र जाता, आदीं कितें जळटा कांयच कळना, सगलोच 
हुलोप, धुंवर नासतनाय सगलोच घुस्मटमार आनी नाका 
बाबा हें मन, नाकाच ताच्यो संवेदना, नाका हें भोगप अशें 
जाता!मनाकूच काडून खंयतरी शेंवटून मारचें अर्शे दिसपाक 
लागता... 

जनरीतीन पळोवपाक गेल्यार घडणूक तशी सादीच! 
-- आमचें मनी कुत्रे बरेंच जाण्टें जाल्ले. थोडे दीस बरें 
ना जावन तें आमकां सोडून गेलें. पुण पोशिल्लें सुणे 
म्हळ्यार घरचो एक मेंबरूच आसता, हें जाणी सुणे पोसलां 
तांका बेस बरें खबर आसता. सुर्णेंच कित्याक ? पोशिल्लें 
माजर, गोरू जांव आनीक खंयचीय मोनजात, तांचें सोडून 
वचप हे भोव दुखदिणें. 

हे घडणुकेक आतां कांय म्हयने जाले, पूण भितर 
जळटाच. एक म्हळ्यार फाटलीं सुमार धा वर्सा मनीचें 
सगलें हांबूच करतालों, आमकां एकमेकांची संवकळ 
जाल्ली, ताका लागून दूख भोगता. ते भायर आनी दुसरी 
एक गजाल घडली, तीच तर म्हाका चड दूख दिता.... 

...तर एक दीस तो कुत्र्याचो 20 दिसांचो, गुटगुटीत, 


जुलै ते डिसेंबर 2021 


वांटकुळोच पेटो आमगेर आयलो. ज्युस्त 
माजरा भशेन दिसतालो म्हण्टकीत चलयेन 
ताका नांब दवरलें मनी! तें लॅब्रॅडोर जातीचें 
सुणें, तांच्यांतले चले मस्ते आसतात, 
पूण चलयो थंड, फ्रेंडली आसतात, अशे 
तरेची म्हायती चलयेन म्हाका दिली. ताका 
दवरिल्ल्या बास्केटांत मनी हालचाली 
करतालें तेन्ना विणपाक हाडिल्ले लोकरीचो 
गुळो हेबटेन तेवटेन हालतासो दिसतालो. 

ल्हान आसतना मनीचें सगलेंच चलयेन 
केलें. ताका बोम दिवप, ताची शू शी साफ 
करप, सॅरॅलॅक बीन दिवप, ताका खेळवप 
आनी लागीं धरून ताचें गुरगुरपी काळीज 
कितें सांगता तें आयकप. ताचे लाड करप, 
ताका हांतरुणात घेवन न्हिदप अशें सगलें 
चलतालें. 

पयले थोडे दीस वतकीत, भांगराच्या 
रंगाची मात्शी झांक आशिल्लो धवसार गुळो 
घरातल्या सगल्यांक पिशें करून बसलो. 
म्हज्या सारको कुत्रो व्हडलोसो आवडना 
असलो मनीस लेगीत मनीच्या दिशीं- 
माशी वाडपी आनी बदलपी खेळांनी घुस्पून 
वचपाक लागलो. ते टुकू टुकू पळोवप, 
लुटू लुटू पावली मारपाचो येत्न करीत रावप 
आनी मागीर दूद पियेवन सुस्त न्हिदप! 

थोडे मोटें जातकीत पयलेच पावट जेन्ना 
मनीक गार्डनांत व्हेलें तेन्ना ताणें अकस्मात 
थंयच्या पॉन्डांत घालून घेतलें. बरें खेळलें 
आनी भायर येवन आंग फांपडून आमचेर 
ल्हंबेच्या उदकाचे फवारे माल्ले. कुत्र्याचो 
तो वास नाकांत भल्लो आनी म्हाका नाका 
पुरो जालें. 

ताचो तो धवसार भांगराळो रंग, कानाचे 
बुराक धांपपी पाखाड्यो कशो व्हडल्यो 
कानाच्यो पाळयो. वास घेयत रावपी ताचें 
नाक आनी आमकां कळटा-कळना अशा 
भावनांनी भरिल्ले दोळे! ल्हवू ल्हवू म्हाका 
ताचे दोळे इल्ले वाचपाक समजले. 

मनी वाडत गेलें आनी म्हण्टां म्हण्टां 
ताचो संचार घरभर जालो. म्हजो, आईन 
दिल्लो सादोसो देवारो आसा. तो हावें 
ल्हानशा चवायेचेर दवरला. देवाची पुजा 
मुखार बसून करप ही आमची पद्दत. 
गणपती, अन्नपूर्णा, बाळकृष्ण अशो 
मेजक्योच म्हर्ती थंय तामणांत आसात. हाणें 
एक दीस वास घेयत घेयत सांसपीत भोंबतना 
तांतुतली अन्नपूर्णेची मूर्तूच तोंडांत धल्ली 
आनी धांवत सुटलें. फाटल्यान चली -** 
अन्नपूर्णा, मम्मी, अन्नपूर्णा” म्हणत धांवत 
सुटलें. कुत्र्यान दांतांत धरिल्लें कितेंय काडून 
घेवप हें काम म्हाका केन्नाच जमलें ना. 
असलीं कामां चलीच करताली. मनी वाडटा 
तशो तशो ताच्यो अपेक्षा, कामां वाडपाक 
लागलीं आनी आमचीं वाडटीं दोगां भुरगींय 
तांच्या अभ्यासांत, हेर उपक्रमांनी घुस्पून 
उरपाक लागलीं. मनी खातीर वेळ काडप 
कोणाकूच जमना जालें, ताचे कडेन सारकें 
लक्ष दिवप जमना जालें.....ताका कोणाक 
तरी दिवया अशो चर्चा आदीं खूब दीस 
घरांत चलताल्यो. मागीर ताका दिवपाचें 
थरलें.कारण सगलींच जाणां कामांनी, बेकार 
कोणूच नासतालो. एक दीस दनपरां जेवपाक 
घरा आयलों तेन्ना चलयेन सांगलें, “पप्पा, 
मनीचें करपाक कोणाकूच वेळ मेळना, 

आमचे भितर वाद जावपाक नाकात, आमी 
ताका दिवपाचें थारायलां. सोमारा ताका 
व्हरपाक ते येतले... 

त्या दनपारां ऑफिसांतल्यान जेवपा 
पुरतो घरा आयलो, तेन्ना हे तकलेंत मनीचे 
विचार घोळपाक लागलें, तें आतां वतलें 
हाचें कल्पनेनूच खूप दूख जालें. ताची एकेक 
याद घांसा कणकणी येवपाक लागली. उंडी 
चलना जाली. जेवण सोडून हांव आंबलो 
तेन्ना म्हजीं दुखां गळटालीं. तोंड धुवून दोळे 
पुसून बद्द वचून सगल्यांक सांगलें, 

“तो कोण मनीक व्हरपाक येतलो, 
ताका सांगात, सॉरी, आमी मनीक दिनात 

“आरे, पूण ताचें सगलें काम करतलो 
कोण, फुरसत कोणाक आसा?” हिणें 
बेजारून विचाल्लें. 

““ताचें सगलें करपाचो पत्कर घेतां. 

त्या म्हज्या उतराक हांवें जाता तितलो 
पाळो दिलो. जमता तशी ताची सुमार धा 
वसां चाकरी केली, ताणेंय म्हाका उपाट 
मोग दिलो. 

ऑफिसाचें काम वाडतूच गेलें. सकाळी 
सातां भितर हावें कामाक वचचें, दनपरां 
जेबणाक अर्दवर मेळटालें, तितल्यांत घरा 
येवन बचप आनी सांजचो, सात साडेसात, 
केन्ना केन्ना णवां उपरांत हांबें येबप. मनी 
म्हजी वाट पळयत बसतालें आनी म्हाका 
पळयतकीत खोशी जावन म्हज्या म्हऱ्यांत 
येवन म्हाका नाक लायतालें, चाटतालें. 
तेन्ना अपुरबाय कोण कोणाची करतालो हो 
वादाचो विशय जांवक येता. मोनजातीक 
धनयाचे मन सारके कळटा हें मात हांव ह्या 


अणभवा वेल्यान सांगपाक शकतां. 

..'मुदलांत लहानपणा सावन कुत्रो 
म्हण्टात तो घरा भायर अशेच सस्कार 
जाल्ले, पूण मागीर म्हाका मनीची संवय 
जाली. ताच्या कूं कू करपाची, अकस्मात 
व्हडल्यान काळ वेळ पळयनासतना 
दणदणीत भुकपाची, ताच्या वासाची आनी 
ताच्या नखऱ्यांचीय संवय जाली. “ तुज्या 
आंगाक सुण्याचो वास येवपाक लागलो, 
आतां तूं जालो सारको सुण्याचो धनी! 
अशें म्हज्या श्वानप्रेमी इश्टान म्हळें तेन्ना 
म्हज्यो भावना मिस्तुराद आसल्यो. 

मोनजातीक सांगूक कळना, पूण तांका 
तांच्या प्रिय मनशाच्यो यादी येयत आसतात, 
दूख्ख जायत आसता.चलयेचें लग्न जाल्या 
उपरांत ताका- “छकू खंय गो ?” अशें 
विचारतकीत मनी चलयेच्या रिकाम्या रुमा 
कडेन पळयतालें... 

..एक दीस सकाळीं मनीक पासयेक 
व्हरतालों तेन्नाच छकू आयले. मनीन ताका 
पळयलें 

पूण भोंबपाची निकड ताका चड 
दिसली जांवये, तें चलत रावलें. वास घेयत 
तें भोंबतालें. हांवे थोड्या वेळान म्हळें, 

“चल चल मनी, छकू आयलां मगो या 
आमी बेगीन!'' हें आयकतकीत खीणभर 
विचार केल्ले भशेन करून तें धांवत 
सुटलें, रस्तो क्रॉस करपा वेळार म्हाका 
सांबाळना जालें, रस्त्यार वाहनांची येरादारी 
चालू आसली. जाता तें जावं म्हणत हांवें 
पट्याचो हात सोडलो तें तशेंच पट्या सयत 
धांबलें. गाड़यां पोंदा पडत ही भिरांत घेवन 

हांब ताच्या फाटल्यान धांवलों, खर्शलो. तें 
खंयच दिसनासलें. बेगी बेगीन घरा येवन 
पळय जाल्यार हें जिने चडून वयल्या रुमात 
पावलां आनी छकूचे हात चाटता. 

हरशीं जाल्यार तें त्या काळांत जिने 
देंबतना चडटना मात्शें खांकूडटालें, पूण त्या 
दिसा ताच्या आंगात कितें आयलें कोण 
जाणा. 

“आमी घुस्शा करूया मगो” हीं 
उतरां कानार पडटकीत ताका नाका आसत 
जाल्यार झूम करून ताणें धांवत वचून 
खाटीपोंदा लिपचें. पूण न्हावन जातरीत, 
भायल्या वतांत सुकतरीत ताका बरें दिसचें 
आनी ताणें त्या दिसा म्हजे नदरेनूच उपकार 
मानचे, हात चाटचे. 

हांव नासतालों तेन्ना, दुसर्‍्यान दिल्लें 
जेवण तें अटेँच खातालें, हाका चलयेचो 
आडवाद. 

चड़ दीस घरा नाशिल्लो घरचो मनीस 
आयले बराबर ताणें वेगळेच तरेन आडून 
बोंबाळ घालचो. आयला ताणें वचून ताका 
चोबाळले बगर आनी ताणेंय हात चाटले 
बगर वातावरण थंड जायनासलें...ताच्यो 
यादी हजारांनी आसात, घरांतल्या दरेकल्या 
कडेन तें वेगळे तरेन वागतालें, दरेकल्याच्यो 
यादी वेगळ्यो. 

तिनसांजच्या वेळार बायल चपाती 
करपाक लागताली तेन्ना वयर मनीक 
चपात्यांचो वास येतालो. पूण मनी कसलोच 
कसलोच आवाज, बोंवाळ करीनासतना 
वयर तयारेन बसून रावतालें. 

बायलेन म्हणचे, “चपाती कोण 

खातलो ? 

तीं उतरां कानार पडटकीत नाखटांचो 
चिकचीक चिकचीक आवाज करीत तें 
सोपणा देंवतालें आनी बद्द रांदचे कुडींत 
तिच्या मुखार, तिचे कडेन नदर लावन 
तेळीत रावतालें. मुखार धरिल्ली चपाती 
तें चक्क करून तोंडात धरतालें आनी 
ताच्यो त्यो सुण्याच्यो फामाद प्रदक्षिणा 
सुरू जाताल्यो. मागीर तें थंयच लागींच 
बसतालें आनी दोन मिणटां भितर चपाती 
सोंपोबन परतें आशिल्लें तशें तिचे कडेन 
पळयत बसतालें. मागीर हिणें आनीक एक 
चपाती दितना सांगप, “मनी, तोंडात धरून 
बद्द वयर वच आनी खा हां.” तें हू चूं 
करीनासतना आशिल्लें तशें चपाती घेवन 
वयर वतालें आनी दुसरी चपाती सुस्सेगादीन 
वयर बसून खातालें. दुसरीय चपाती ताणें 
वयर वच म्हणलां आसतना थंयच खाल्या, 
अशें केन्नाय चुकूनूच जातालें. तर्शे आमचें 
शिंवराक जेवण-खाण मनीन गोड मानून 
घेतिल्लें. केन्नाय तांती बी मेळटालें, धंयाचें 
शीत जांव शितांत उकडिल्लें तांती घालून 
ताका दितालों. केन्नाय सुकीं सुंगटां, गालमो 
जांब तांचे खातीर पॅकेटांनी येतात तीं खाणां 
भरसून दितालों. पूण मुळचो सभाव खंय 
वतलो? आमच्या भुरग्यांनी चड करून 
पुतान भायल्यान कितेंय हिंवसाण, चिकन 
बिन हाडटकीत ताच्या नाकांत तो वास 
रोखडोच भरचो. मागीर मनीची वागणूक, 
उत्सुकतायेन भरिल्ल्यो हालचाली पळोवपा 
सारक्यो आसताल्यो. कितें हाडलां तें ताका 
घालचें म्हण केन्नाच तें आडइलें ना. सकयल 

भुरगीं जेन्ना हाडिल्लें नुस्ते, चिकन बिन 
खातालीं, तेन्ना मनी वयर इस्काद सोंपता 
थंय बसून वाट पळयतालें. रातच्या वेळार 
केन्नाय पूत उसरां जेवतालो तेन्ना ताका वास 
लागतालो तेन्ना हें दारा कडेन वग्गी बसून 
रावतालें. केन्ना थोडेंशें चिकन,थोडींच हाडां 
धुवून हाडून तो दितालो. मागीर ताची तंद्री 
लागप. 

कुपांचो गडगड, लागींच्या कम्युनिटी 
हॉलांत पेटपी ठो ठो फुगेट्यो आनी बॉम्ब 
आवाज करताले तेन्ना तें सामकें उचंबळ 
जावन भुकपाक लागतालें. तोंडा कडेन 
पळोवन कितें तरी सांगतालें. आनी केन्ना 
केन्ना ताका त्या आवाजाच्या भिरांतीन 
मुतपाक जावपाक लागतालें तेन्ना तें बद्द 
धांव मारून सकयल म्हाल दारा कडेन 
वचून आडूपाक लागतालें. मागीर ताका दार 
उगडून दितरीत जिवाच्या आकांतान भायर 
वचून तें आपणालें तें काम करताले. 

हालीं हालीं तें रातचें भितरूच मुतून 
दवरतालें. म्हाका मध्यान राती जाग 
आयल्यार हांब ताका तेन्ना मुतपाक 
व्हरतालों. चलयेन एक पावट सांगिल्लें, 
तें आतां जाण्टें जालां.ताका अकरा वसां 
जावन गेल्यांत, हाचोच अर्थ मनशांच्या 
कोंतान ताका 77 वर्सा. तें आयकून म्हाका 
धस्स जाल्ले. आनी म्हाका म्हजीं वर्सा याद 
जालीं. 

जेन्ना पोट बरें नासतालें तेन्ना तें सकाळचे 
पासये वेळार थल्लेल्या जातीचें तण खातालें. 
जेवण जेवप ना हो तांचो व्हडलो उपाय. 
गोरवां, माजरां, सुणीं सगल्यांक हें खबर 


अनन्य 


आसा मनशाक मात हें कळटा पूण वळना. 

तांच्या हॉस्पिटलात केन्नाय ताका व्हरचें 
पडटालें. गाडयेंत बसपाक तें सामकें हुशार. 
पुट करून हुडकी मारून फाटल्या सिटार 
बसप आनी भायर तकली घालून, नाक 
वयर करून श्वास भरून घेयत रावप. कोणूय 
जातभाय दिसल्यार नेटान भुकप. हॉस्पिटला 
लागीं पावतरीत मात ताची अवतिकाय 
विचित्र जाताली. 

पुतान भायर गेटीचेर एका कुत्र्याचो 
फोटो आनी ६nter at your own risk हीं 
उतरां आशिल्लो बोर्ड लायिल्लो. लोकांक 
आनी म्हाकाय तो मात्सो गैरसो दिशिल्लो, 
पूण ताचो उपेग मात बेसबरो जातालो. गेटी 
कडेन कोणूय येवन उबो रावल्यार पुरो, 
मनीक रोखडेंच कळटालें. तें गुरगुरपाक 
लागतालें, मात्शी गेट वाजल्यार, जांव बॉल 
वाजल्यार तें ताचो व्हडलो ताळो काडून भों 
भों करपाक लागतालें. 

केन्ना केन्ना खाटी पोंदच्यान तें भायर 
येना जातालें, चड करून वखद लावपाच्या 
वेळार. तेन्ना मागीर कोणेंतरी दाराची बॉल 
मारप आनी ती आयकले बराबर मनीन 
धांवत भायर येवप, हें थल्लेलें आसतालें. 

तें घरचें जावन रावलें, नातीचें तें 
मनीताई जालें, ताच्या वांगडा खेळलें, ताणें 
शेंपडी ओडपा सारक्यो केल्ल्यो मजाय सहन 
केल्यो आनी मागीर जिवाक बरें दिसना 
जालें तेन्ना तें नातीक पळयतरीत बद्द खाटी 
पोंदा वचून बसपाक लागलें... 

जशी जमता तशी हांवे ती जबाबदारी 
धा वर्सा परच चड काळ निभोवन व्हेली. 

मागीर ते दुख्खाचे पंदरा दीस आयले. 
ताचो भेंडावयलो ताबो ल्हवू ल्हवू सुटत 
गेलो. कोरोना खातीर तेन्ना खूप आडमेळीं 
आसलीं, ताका हाँस्पिटलांत व्हरपाक 
मेळना जालें. कोरोनाक लागून दोतोर घरा 
येनात जाले. निमाणे कडेन वळखीच्या 
दोतोराचे आदींच उपकार मानले, मागीर 
ताका येंवचेंच पडलें. ताणे वखद सुरु केलें. 
पुण म्हणपा सारको कसलोच उपेग जाय 
नासलो. 

फाटल्या पायांचे भान ना, जेवण खाण ना, 
शी शूचो कंट्रोल ना अशी ताची अवतिकाय 
जाली. मदीं ताका मारून येवपाक लागलें. 
न्हिदलां थंयच ताका मुतपाक जातालें. 
ताका दबरतालीं तो पयल्या माळ्यावेलो 
रुमां मदलो जागो ताच्या मुतान भरतालो, 
साफ करतां करतां हांव खर्शतालों. केन्ना 
केन्ना वेळ मेळल्यार चली मजत करताली, 
ताका कितेंय खावपाक लावपाचो येत्न 
करताली पूण दिशी दिशीं ताची अवस्ता 
बायट वायट जायत गेली. मागीर ल्हव ल्हव 
ताका कांयच समजना जालें, उल्याक जाप 
दिवपाचें बंद जालें, दोळे हालयतालें, तेंय 
बंद जालें. म्हाका तिनचार जणांनी सांगलें, 
जांबयान सांगलें, की आतां ताका आनीक 
वळवळांव नाका, ताका सुखान मरपाक दी. 
ते खातीर दोतोराक सांगून ताका इंजेक्शन 

दी. ताका कांयच कळपाचें ना, दुखपाचें 
ना. तुका पाप लागचें ना, ताची सुटका केले 
खातीर तें तुजे उपकार आठयतलें. आमी 
घरांत ह्या विशयाचेर चर्चा केली. बायलेचो 
आडवाद सोडल्यार दोगांय भुरग्यांनी म्हळें, 
““पप्पा, हय, आनिक दुसरो उपाय ना, 
ताका तशेंच सोड़पांत कसलेंच बरेपण ना 
कारण मनीक कांयच कळना, ताचो प्राण 
तितलो शिरकला, ताका वचूं दी. दोतोराक 
सांगूया.” 

मागीर तें सगलें चल्यान सांबाळलें. 
ताणेंच ताका आमच्या गार्डनांतूच मातयेचे 
सुवादीन करपाची वेवस्ता केली. दोतोर 
आयलो, सर लायलो.. हांव मनीच्या माथ्यार 
हात दवरून बसलों. तोंडान जी सुचता ती 
प्रार्थना म्हणत रावलों. पांचूच मिन्टां भितर 
सगलो कारभार आटापा आयलो. 

मनी गेलें हें पयलें दूख्ख आनी ताका 
सुटके खातीर इंजेक्शन दिवचें पडलें, 
म्हाकाच तें काम करून घेवचें पडलें हें दुसरे 
आनी चड खर दूख्ख! दूख्ख नाका म्हणचे 
न्हय खंय, तें दितल्या कडेन तें सोंसपाची 
शक्त मागची म्हण्टात. आतां तीच मागतां. 

तें गेलें. ताचे पटे, जेवपाचें आयदन, 
वखदां, नाखटां काडपाचें, आंगाक ब्रश 
मारपाचें, असलीं साधनां आसात.आनी 
आसा गेटीचेर लायिल्लो तो तकटो... 

000 

वसंत भगवंत सावंत : जल्म : 
1960, कथाकार, आनी नाट्यकर्मी 
निवल काणयो' हो कथासंग्रह 
तर्शेच 'कीर-मोर' हो बालकवितांचो 
संग्रह प्रकाशीत. कला अकादमी, 
गोंय संस्थेच्या साहित्य पुरस्कारान 
सन्मानीत. संपर्क : रविन्द्र भवन, 
कुडचडे, गोंय 403 706. मो. : 
9423058318 


वसंत भगवंत सावंत 


त्याग 


“सर, काल तुमी वासपूस करताले ते स्वातंत्रयसैनीक 
हे पळयात, सुर्याजीकाका.' 

बँकेचे माळये वटेन बोट दाखयत रोहीणी टिचरीन म्हाका 
म्हणलें. तेन्ना म्हाका खीणभर अजापच दिसलें. कालच 
इस्कोलांत हांवें ह्या वाठारांत कोण कोण स्वातंत्र्यसैनिक 
आसात ताची खबर करतना, ह्या गांवांत सुर्याजीकाका 
हो एकूच सुटके झुजारी आजून हयात आसा म्हणपाची 
खबर स्टाफान सांगिल्ली. अठरा जुनाचे कार्यावळीक 
सुर्याजीकाकांक आमंत्रण दिवपाक स्वता तांगेर वचपाचें 
हांवें कालूच थरयलें आनी आयज म्हजेमुकार सुर्याजीकाका 
उबे आसले. 

एका पांयान झिडपत झिडपत पुताच्या आदारान ते 
माळयेचीं सोपणां देवताले. तीं बारा तेरा सोंपणां देंवपाक 
तांका तीन-चार मिण्टां लागलीं पूण ते दोगूय सकयल 
पाव मेरेन हांव निमाण्या सोपणा कुशीकच उबो रावलों. 
बापूय पुताच्या मुखामळांत सारखेपण स्पश्ट दिसतालें, 
पूण पुताच्या तरण्या तोंडार खोशी आनी सुर्याजीकाकांच्या 
तोंडार जाण्टेपणांतल्यो त्रासीक सया जाणवताल्यो. 
तरीय काकांचे व्यक्तीमत्व म्हाका भावलें. तांचे पोले 
पडिले पूण तांचे खाड-केस वेवस्थीत आसलें. निव्वळ 
धोतर घालून खोमसावयर तांणी आदले जाण्टे घालतात 
तसलो कोट घातिल्लो. माथ्यार तोपीय आसली. क्रांती 
दिसाच्या कार्यावळीक येतले तेन्ना आमच्या जाण्टेल्यांच्या 
मुस्तायकेची वळख आपसूक आतांच्या भुरग्यांक जातली हो 
विचार म्हज्या मनांत येवन गेलो. निमाण्या सोपणार पावलो 
तेन्ना हांबे तांकां नमस्कार केलो. “म्हाका तुमकां मेळपाक 

जाय, तुमचे कडेन मात्शें उलोवपाक जाय” 
अशें हांबे म्हणीनाफुडें तांचे दोळे मात्शे 
उमेदीन फुललेले भशेन म्हाका दिसले, पूण 
ते कांयच उलयले नात. पुतान धरलेलो 
हात वयर काडून तांणी म्हाका आशिर्वाद 
दिल्लेभशेन केलो. पुतान तांकां व्हरून 
धाकटे गाडयेंचें फाटलें दार उगडून वेवस्थित 
फाटल्या सिटार बसयले. गाडी मुकार वच 
मेरेन सुर्याजाकाका म्हजेवटेन तकली करून 
पळयत आसले. 

इस्कोलाचो नबो हेडमास्टर म्हण तीन 
दिसां आदींच हांवें ताबो घेतिल्लो आनी 
बँक व्यबहाराच्यो सयो बदलपाखातीर हांव 
म्हजे आदीं हेडमास्टराचो तात्पुरतो ताबो 
आशिल्ल्या रोहिणी टिचरीक वांगडा घेवन 
बँकेत आयिल्लों. वर्सान वर्स विद्यार्थी 
पटावयली संख्या देंबत आशिल्ल्या ह्या 
सरकारी इश्कोलाचो हेडमास्टर म्हण, चार 
वर्सांभीतर बदली करून म्हाका हांगा हाडला. 
म्हणून, पांच दीस आदीं हांव रागानसो 
डेप्युटी डायरेक्टराक मेळपाक गेल्लों. तेन्ना 
तांणी म्हाका ह्या खेडेगांवांतल्या इस्कोलाची 
परिस्थिती समजावन सांगिल्ली. इस्कोलाचो 
एस. एस. सी. चो निकाल चाळीस टक्केय 
लागना, आनी गांवांतलीं भुरगीं शारांत 
वचपाची संख्या वाडत आसा. ते खातीर 
कर्तबगार अश्या हेडमास्तराची थंय गरज 
आसा म्हणून डायरेक्टराकडेन उलोवन तुका 
हे शाळेंत बदली करून हाडला, अशें ताणें 
सांगतगीर हांव आनी आनी कांयच उलयलो 
ना. बंद पड़पाक आयिल्ल्यो अश्योच 
आनीक दोन शाळा तरतराक हाडपाचें हावें 
काम केल्लें ताची म्हाका ही शाबासकी 
काय ख्यास्त हेंबूंय म्हाका कळ्ळें ना. 

““तुजेकडल्यान आमच्यो अपेक्षा आसात” 
ह्या तांच्या उतराक मात हांबें जागपाचें 
निश्चीत केल्लें. 

आदल्या दोनूय शाळांत हांवे कांय 
अभिनव आशे प्रयोग केल्ले. “'खेडेगांवांत 
किदें आसा?” ही गांबकारांच्या मनातली 
उणाकपणाची भावना काडून वडोवपाचें 
काम हांव मुखेलपणान करतालों. 
वेगवेगळ्या मळांचेर नांव जोडिल्ल्या 
गांवच्या लोकांक इस्कोलांत हाडून तांची 
देख भुरग्यांमुखार दवरतालों आनी शिक्षणा 
वांगडाच हेर आंगानीय भुरग्यांची प्रगती 
जाता तें पळोवन पालक इस्कोलाचेर भरवंसो 
दवरताले. ज्या गावांत म्हजी बदली जाता 
त्याच गांवांत बिराड करून रावप आनी 
इस्कोलाकडेन चडांत चड लक्ष घालप हो 
नेम हांव पाळीत आयिल्लों. इस्कोल सुरू 
जावपाक उरिल्ल्या पांच-स दिसांभीतर 
हांबें थळाव्या वातावरणाचो बरोच अभ्यास 
केल्लो. तेखातीर विद्यार्थी आनी पालकां 
मुकार आदर्श आनी त्यागाची देख दवरपाक 
ह्याच गांवांतल्या एखाद्या स्वातंत्र्यसैनिकाक 
आपोवन क्रांती दिसाची कार्यावळ गडगडान 
मनोवपाचें हांवे थरयल्लें. ते खातीर 
सगळ्या टिचरांची कालूच बसकाय घेवन 
भासाभास केल्ली, तेन्ना सुर्याजीकाकांची 
खबर स्टाफान म्हाका सांगिल्ली आनी 
आयजच सुर्याजीकाकांची भेट घडली हो 
एक योगायोगूच कशें म्हाका दिसले. 

इस्कोलांतले लायत्ररींतल्यान हांवें गोंय 
मुक्‍ती आनी सुटके झुजान्यांचेर बरयल्लें 
पुस्तक घेतलें आनी तांतूत सुर्याजीकाकांची 
पांच पानांभर आशिल्ली कर्तबगारी वाचून 
काडली. 

पोटभरसारकें शेत-भाट आशिल्ल्या 
आवय-बापायगेर जायत्याच वर्सानी 
सुर्याजीकाकांची जल्म जाल्लो. 
भाटकाराल्या माळयेचेर भरतले शाळेत 
तांकां बरप शिकपाक धाडिल्लो. मास्तर 
केन्ना केन्नाय तरणाट्यांक जमोवन 
जयहिंदाच्यो खबरी सांगतालो. एकदां ताणें 
लोहिया येवपाचें आसा म्हण सांगतगीर 
कोण तरी हो लोहिया! हें पळोवया म्हणून 
सुर्याजीकाका आपल्या इश्टांवांगडा दोन 
बरां चलून मडगांवा गेल्लो. थंय जें घडले 
तें पळोवन तांचेर भार आयिल्ले भशेन 
जालो आनी तोवूय जय हिंदाच्या वावरात 
भरसलो. जाण्ट्या-आवय बापायच्या 
कानाचेर ही खबर गेली तेन्ना तांणी ताका 
केन्ना धपकावनं, केन्ना फुसलावन पैस 
द॒वरपाचो यत्न केलो. शेतभाटाच्या वावरात 
घुसपावन दवरलो. मदी तांचे लग्नय केलें. 
वर्साभीतर ताका एक भुरगेंय जालें. आतां 
तो सुदारलो अशेंच सगळ्यांनी धरिल्लें पूण 
तांच्या मनात जयहिंद खतखतत आसताले. 
एकदां तांणी वांगड्यां सयत कोणाक 
कसलीच सुलूस लाय नासतना पुलीसांच्या 
कार्तेलाचेर धुरी घालून कांय शस्त्रां पळोवन 
व्हेलीं आनी रातचे रानांत वचून लिपले. 
दुसरे दिसा फांतोडेर घराकडेन येवन परत 
रानावटेन वतना सोल्दादाचें रोंद येवन 
तांका उबारून व्हेलो. कादयेंत तरातरांचो 
मार घालून वांगड्यांची नावां सांगपाक, ते 
खंय लिपल्यात, खंय वचपाचे आसात तें 
सांगपाक दमय दिलो, पूण जय हिंद' ह्या 
एका उतराबगर सुर्याजीकाकांनी एकूय उतर 
काडलें ना. तांकां सात वर्सांची बंदखण 
फर्मायली. आग्वादाचे जेलींतूय तांकां भरपूर 


अनन्य 


मारपेट जालो, एक पांय लागीं लागीं मोडून 
घातलो. पूण तांणी केन्नाच माफी मागली 
ना आनी केन्नाय आपणाक बंदखणीतल्यान 
बेगीन सोडयात म्हणून बरोवनय घातलें ना. 
बंदखण सोंपपाक लागीं पाविल्ली तेन्नाच गोंय 
स्वतंत्र जाल्ले आनी रोकडीच तांची सुटका 
जाल्ली. पांयांक त्रास जाल्यात तें पळोवन 
मिलीटरीन खासा आपले गाडयेंतल्यान 
तांकां गांवांत हाडून पावयल्ले. 

सुर्याजीकाकांची हिकमत आनी त्याग 
जाणा जावन म्हजे हड्डें भरून आयलें. 
असलो पराक्रमी, निस्वार्थी आनी त्यागी 
स्वातंत्र्यसैनिक गांवांत आसा म्हण्टगीर 
तांच्या उपस्थितीत कार्यक्रम करून विद्यार्थी 
आनी पालकांचेर बरो प्रभाव घालपाची संद 
आसा हैं हांवें पारखीलें. 

इस्कोल सुरू जावन पयल्या शेनवाराक 
सांजवेळां हांव एकलोच सुर्याजीकाकांगेर 
वचपाक भायर सरलों. घराची फुडली पडवी 
आदले मोदिचीच आसली तरी भितरल्यान 
घराक नवो रुपकार दिल्लो आसूंक जाय, 
हें आपसूक कळटालें. लांबचे लांब पडवेर 
एके वटेन फळी मारून एक कूड कशी 
केल्ली. सोपणां चडून हांव पडवेर आयलों 
पूण कोणाचोच आवाज कानार पडलो 
ना. पडवेवयले कुडीचें दार मात्शें उकतेशें 
दिसलें म्हणून हांवे सहजपणान भीतर नदर 
मारली तेन्ना कोण तरी कानाप्याचेर न्हिदला 
म्हणपाचें हांवें पळयलें. 

कुडींत दवरील्लें सामान पळयल्यार 
सुर्याजीकाकांली गोरवां बी सांबाळपी 
राखणो आसतलो असो हांवे अदमास 
काडलो. हांवे दार आनीक मात्शें धुकललें 
तेन्ना त्या जाण्टेलेल्या पांयांकडेन एक 

कुत्रयापेटो न्हीदिल्लो पळोवन हांव थंयच 
उबो रावलों. दाराचो आवाज आयकून 
जागो जाल्ल्या त्या जाण्टेल्यान म्हजेर नदर 
मारली आनी “यो मास्तर'' म्हणत तो 
उठून बसपाचो यत्न करपाक लागलो, तेन्ना 
तो राखणो न्हय तर खासा सुर्याजीकाका 
म्हणपाचें पळोवन म्हाका किदेंशेंच 
दिसलें. सात-आठ दीस तरी खाड काडूं 
नाशिल्ल्यान तांचे तोंड विचित्र दिसतालें. 
सादो म्हेळो वालो कमराक गुटलायल्लो 
आसलो. आंगावेल्या बानयनाक बुराकांच्यो 
जाळयो जाल्ल्यो. कानाप्याचेर तकलेकडेन 
एक ताटली आनी पेलो पळोवन म्हर्जे 
आंग शिरशिरलेले भशेन जालें. धाये दिसा 
आदीं पळयल्ल्या सुर्याजीकाकांची ही दशा 
पळोवन हांव सामकोच बुचकळ्यांत पडलों. 
उठून बसपाक धड़पडटल्या सुर्याजीकाकांक 
हात दिवपाक हांव फुडें सरलों तसो 
कानाप्यावेल्यान सुण्यान उडी मारली आनी 
पडवेर दुसरेवटेन आशिल्ल्या दारांत उबो 
रावून शेपडी हालोवपाक लागलो. सामको 
शिकयल्ले भशेन कोण तरी आयला हें 
सांगपाक तो गेला आसूंक जाय अशें म्हाका 
दिसलें आनी एक खीण हांसपाकय आयले. 

“कोण कसलो पोटलो घेवन आयला 
रे तेका?'” एके जाण्टेले बायलेचीं उतरां 
कानार पडटां पड़टां एक धा-बारा वर्साचें 
चली धांवत भायर आयलें आनी म्हाका 
पळयना फुडें परत घरांत धांबलें. 

“आगे, तो नेयो हेडमास्टर आमगेलो! 
ताणें फुतफुतत सांगिल्लीं उतरां आयकून 
आतां कोण तरी भायर सरतलो अशें 
म्हाका दिसलें, पूण "हेडमास्टर आयला' 
हें आयकूनय कोणूच भायर सरलो ना. 

आंगावेली म्हेळी गोजड़ी सुर्याजीकाकांनी 
सुणो बशील्लो थंय फांफुडील्ले भशेन केली 
आनी म्हाका बस म्हणून खुणायलो. जीवार 
येवन हांव त्या सुण्याचे सुवातीर बसलो, पूण 
उलोवपाक खंयच्यान सुरू करप हें म्हाका 
कळंच ना जालें. निमाणें वितरागाच्या 


उतरांनी सुर्याजीकाकाच उलयले. 
“मास्तर... एका तेपावयलो 


स्वातंत्र्यसैनीक हांव... हांगा म्हज्या घरांत 
बंदखण भोंगतां.'' तांच्या दोळ्यांत दुकां 
आयिल्ले भशेन म्हाका दिसलें. 

“तुमच्या त्यागाविशी सगळें 
वाचलां हांवे... खूब्ब कश्ट घेतले तुमी 
स्वातत्रयसंग्रामात... आपल्या सुखाची 
मातूय पर्वा करी नासतना चळवळींत घालून 
घेतलें... छळ सोंसलो पोर्तुगीजांचो. 

हांव उलोवपाक जाय म्हण उलयलों 
आनी रडकुरें हांसत सुर्याजीकाकान आपले 
दोळे धांपून घेतले. 

“मास्तर, पोर्तुगिजांच्या खोटी आनी 
पाळमत्र्यांच्या मारापरस घरच्यांच्या उतरांचो 
मार चड दूक दिता.” सुर्याजीकाकांनी हीं 
उतरां काडटगीर घरांतली मनश्यां तांचेकडेन 
बरे तरेन वागनात आसपाक जाय, हो 
अदमास हांवें काडलो. 

“मास्तर; ते दिसा पोलीसांच्या 
पोस्ताचेर आमी घुरी घालून रानांत लिपले 
तेन्ना फांतोडेचेर घांट हुपून कॅसरलकाच्या 
रानांत वचपाचें, असो संदेश आमकां 
पावलो. केन्ना परत पावत हाचें खरेंपण 
नाशिल्ल्यान बायलेक आनी पुताक मेळून 
येवचें अशें थारावन झिळमिट्या काळखांत 
हांव घराकडेन आयलों आनी फाटलें दार 
वाजोवन बायलेक उलो मारलो. बायलेन 

भियेत भियेत दाराचे खांचीतल्यान पळयलें. 
म्हाका. पळयना फुडें रागान तिच्यो 
नाकांपुडयो फुल्ल्यो. 

““तुवें केल्यांत त्या कर्मांक लागून 
राती सोल्दादांनी हांगा येवन आमचो कुंडो 
काडला तो पुरो. हांगा आनी आनी येवपाची 
गरज ना, जीव काडटले ते आमचे'' अशें 
म्हणत तिणें घडक्क करून दार धांपलें. 

एका खिणांत म्हज्या आंगांतलें सगळें 
त्राण गेल्लेभशेन जालें. वांगडच्यांक मेळपाक 
हांब रानांत बचपाक गेलों तेन्ना म्हजीं पावलां 
जड-जड जाल्लीं. कोणें म्हाका पळोवन 
चाडी केली खबर ना, अर्दे वाटेर पोलीसांचें 
रोंद येवन म्हाका बडयत घेवन गेलें. येतेश्ट 
मार घातलो, साली काडल्यो, पांय मोडून 
घातलो, हाल हाल केले. वर्सा गेलीं. मदीं 
केन्ना तरी आवय आनी फाटोफाट बापूय 
भायर पडला म्हणपाची खबर कानार पडली 
पूण मरणाक सोड. मड्याचेर नदर घालपाक 
सुद्धां तांणी म्हाका धाडलो ना. 

“आनी गोंय मुक्त जाले उपरान्त? 
म्हज्या प्रस्नांत हुस्कोय आसलो आनी 
उमळशीकय आसली. 

“सांगतां मास्तर, गोंय स्वतंत्र 
जालां म्हणपाची खबर कानार पडली. 
कायद्याच्यो राटावळी जाम्यार घालून 
आमची बंदखणींतल्यान सुटका जाली 
आनी मिलीटरीच्या लोकानी बरें-जेवण 
खाण खालून आमचो भोवमानूयसो केलो. 
कादयेंतल्या मारान चलपाक त्रास जातात तें 
पळोवन खासा मिलीटरीचे गाडयेन म्हाका 
गावांत हाडून पावयलो.'” 

“आतां थंय तुमगेलें इस्कोल बांदलां 
पळय त्याच मळाचेर म्हाका येबकार 


अनन्य 


दिवपाक जायतो लोक जमिल्लो. गांवचो 
स्वातंत्र्यसैनिक म्हण गळ्यांत फुलांचो हार 
घालून म्हजो भोवमानूय केलो. ते तिनसांजे 
एका शेजाऱ्याचो आदार घेवन हांव 
घराचीं सोपणां चडलों आनी पड़वेवयल्या 
सोप्याचेर बसलों. णव-धा वर्सांचो म्हजो 
पूत पैसुल्यानूच म्हज्या गळ्यांतल्या फुलां 
हारांकडेन उमेदीन पळयतालो पूण बायलेन 
ताका म्हज्या म्हऱ्यांत धाडलोच ना. वांगडा 
आयिल्ले गांवचे लोक परत वतगीर तिणें 
इतले वर्सांची सगळी तिडक म्हजेर काडली. 

“तूं आंगापांगान धडधाकट आसलो, 
शेताभाटाचो वावर तुज्यान जातालो तेन्ना 
तुजे बायलेक आनी वरसाचे किटीक वान्यार 
वडोवन तूं जयहिंद करपाक गेल्लो... आनी 
आतां थोटो जावन आयला? आमच्या 
ताळ्यार काय तुवें केन्नाच कांयच घातलें ना 
आनी आतां आमच्या जिवाचेर पोट भरपाक 
आयला?” 

तिच्या त्या प्रश्‍नांची म्हजेकडेन जाप 
नासली. तुकां सांगतां मास्तर, फाटलीं 
कितलींशींच वर्सा हेच पडवेर, केन्ना 
कानाप्यार, केन्ना मोडके खारीर म्हर्जे बस्तान 
आसा. आदीं उकत्याकच आसतालों, ह्या 
धायेक वर्सांत ही फळयांची कूड तांणी 
करून घेतल्या. थोट्या पांयान म्हज्यान 
कश्टाचीं कामां जाय नासलीं पूण म्हज्यान 
जाता न्हजो करून बारीक सारीक वावरात 


हांव हात घालतालों... 
हालीं जाल्यार हांव सामकोच 
हांतरुणारच आसतां. मास्तर, म्हाका 


ताम्रपदक मेळळां, स्वातंत्रयसैनीक म्हणून 
शेदाँव मेळळां, अठरा जूनाक पणजे व्हरून 
म्हजो सत्कारूय केल्लो... पूण घरांत म्हाकां 

कुस्कूटाचोय वालोर ना.'' थरथरतल्या 
हातानी सुर्याजीकाकांनी दोळ्यांचेर वाल्याचो 
शेव ओडलो. 

“तेन्ना तुज्यान कांयच जाय नासलें 
तेन्नाचें बरें आसा... पूण आतां तुमकां 
पेन्शन बी मेळना तर?'' म्हाका एकेतरेन 
तांच्या घरच्यांची तिडकशी आयिल्ली. 

“ती एक वेगळीच काणी आसा 
मास्तर. गोंयम मुक्त जावन जायतीं वर्सा 
जाल्ली. पुरायपणान घरच्यांचेर परावलंबी 
जावन म्हाका दीस काडचे पडटाले. 
स्वातंत्र्यसैनिकांक पेन्शन मेळटा हें म्हाका 
कोणेंच सांगू नासलें, म्हज्या वांगडच्या 
सगळ्यानी पेन्शन घेवन वर्सा जाल्लीं पूण 
म्हज्या कानार ती खबर घालपाची कोणें 
तकालसच घेतली ना. 

पूत मात्सो व्हड जालो तेन्ना ताणें 
खटपट सुरू केली. पेन्शन मेळत जाल्यार 
म्हजी परिस्थिती घडये सुदारतली अशी 
म्हाकाय आस्त दिसताली जाल्यार केन्नाय 
आमी केल्लो तो त्याग गोंयच्या मोगान 
केल्लो, पेन्शन मेळचें म्हणून नहय, 
असोय विचार येतालो. पूण हांव म्हज्या 
पांयांक लागून पुराय परावलंबी जाल्ल्यान 
हांवे पूत सांगता थंय थंय सयो मारल्यो. 
पैशे पास जावन आयले, आदले काळाचेय 
बरेच पैशे आयले. त्या दिसा बायल आनी 
पूत म्हाका घेवन बँकेत गेल्लीं. सगळ्यो 
फोर्मालदादी करून म्हज्या हातांत एक 
टोकन दिलो. तो टोकन पुतान घेवन सगळे 
पैशे आपणाकडेनच दवरले. ताणें म्हज्या 
हातार कांय दवरलें ना आनी म्हाकाय मागून 
घेवचेंशें दिसलें ना. बायलेन-पुतान घराचें 
काम करून घेतलें पूण म्हाका एका उतरान 

सांगलें ना. एकूच गजाल म्हजेखातीर केली 
ती ही फळ्यांची कूड म्हजेखातीर तयार 
करून घेतली आनी भितरच कुमांवाची सोय 
केली. सकाळची-सांजेची च्या, दनपारचें 
आनी रातचें जेवण म्हाका हांगाच मेळटा. 
घरांत केन्नाय सण परब जाता, भायले लोक 
येतात, सोयरीं येतात तेन्ना सुद्धां म्हजी बिटकी 
हांगाच आसता, फकत तेन्ना आंगार एक 
नवें वस्त्र मेळटा. मास्तर, स्वातंत्र्यसैनिकाचो 
पूत म्हण बरोबन घालतगीर पुताक सरकारी 
नोकरी मेळळी, पुताचें लग्रय जालें. पयर 
बँकेत म्हाका तुवें जे मुस्तायकेंत पळयल्लो 
ती मुस्तायकी म्हाका पुताच्या लग्नाक 
मेळिल्ली. आतां ती म्हयन्या म्हयन्याक 
एकदांच म्हज्या आंगार चडटा... म्हयन्याचें 
पेन्शन बँकेत येता तेन्ना. पूण पेन्शनाचे पैशे 
हातार पडले काय ही म्हजी कूड आनी 
आनी हीच म्हजी अवतीकाय.'' 

सुर्याजीकाकांची ही कर्मकाणी आयकून 
म्हज्यान थय आनी चड वेळ बसपाक 
जावचें ना अशें म्हाकां दिसपाक लागलें. 
आपल्या घोवाक हेडमास्टर मेळपाक 
आयला हें खबर आसूनय तांची घरकान्न 
मेळपाक भायर सरली ना हाचेवयल्यान येदो 
त्याग केल्लो हो सुटके झुजारी आपल्याच 
घरांत कसली बंदखण भोगीत आसा हाची 
म्हाका कल्पना आयली. अठरा जुनाचे 
कार्यावळीक सुर्याजीकाकांक आपोवन 
म्हणल्यार घरच्यांकडल्यान तांकां आनीक 
त्रास सोसचो पडटलो असोय एक विचार 
म्हज्या मनात येवन गेलो. 

हांव वचपाक उठलों. सुर्याजीकाकांच्या 
त्या फळयांचे कुड़ीचें दार धांपतना हावें 
तांचेर परत नदर मारली तेन्ना तांच्या 

दोळ्यांत दुकां दाटलेलीं म्हाकां दिसलीं. 
सुर्याजीकाकांनी गोंय मुक्त करपाक केल्ल्या 
त्यागाचें मोल तांच्या घरच्यांक करें 
कळना? तांच्या त्यागाखातीर जांकां जें 
पेन्शन मेळटा ताचोय त्याग करपाची पाळी 
घरच्यांनी तांचेर किद्याक हाडली ? हे प्रस्न 
म्हजे तकलेंत काथो करपाक लागले आनी 
तांच्या घरच्यांची म्हाका सामकी तिडक 
मारली. सोंपणां देवून हांवें वचपाक जोतीं 
पायांत चडयलीं तेन्ना सुर्याजीकाकाली 
घरकान्न भायर आयली. “बसात मात्शे 
मास्तर, च्या दवरलां तुमकां' तिणें म्हणलें. 
हांव खीणभर थांबलो आनी तिका म्हणलें, 
“च्या घेवपाक आनी केन्नाय येतां, पूण 
सद्या एकच मागतां, सुर्याजीकाकांच्या 


अनन्य 


त्यागाची तुमकां कल्पना नाशी दिसता. 
स्वातत्यसंग्रामांतल्या तांच्या पराक्रमाची 
आनी त्यागाची तुमी कदर करची अशी 
तुमकां म्हजी कळकळीची विनंती करतां. 
म्हज्या उतराक ती जाण्टेली हांसली. 
मास्तर रागार जाय नाकात. तुमकां तांचो 
त्याग दिसलो पूण लग्न जाल्ले बायलेक 
आनी एका वरसाचे किटीक उबंतरा वडोवन 
एक मनीस जयहिंद करपाक वता तेन्ना ते 
बायलेचेर आनी भुरग्यांच्या वांट्याक जे 
भोगणार येतात तेवूय समजून घेवपाक एक 
दीस मुजरत येयात.'” 

हांव कांयच उलयलो ना पण खरो त्याग 
कोणालो व्हडलो हें हांव आजून थारावपाक 
पावलो ना. 000 

(कथा) 


माया अनिल खरंगटे : जल्म : 
1956, कवयित्री, बालसाहित्यकार, 
कथाकार, अनुवादक. शेचाळीस 
पुस्तकां प्रकाशीत. 'कयपंजी” 
हो कवितासंग्रह तशेच 'घोंटेर', 
मळबहेंप', मृगजळ, काळीं 
कुपां रुपेरी देग', ओली फांतोड' 
हे कथाकसंग्रह आनी अमृत वेळ” 
ही कादंबरी चर्चीत. एन्‌. सी. 
ई. आर. टी., दिल्ली संस्थेचो 
बालसाहित्य पुरस्कार तशेंच गोवा 
कोंकणी अकादेमीचे उत्कृश्ट साहित्य 
पुरस्कार (2010, 2012), केंद्रीय 
साहित्य अकादेमीचो बालसाहित्य 
पुरस्कार, गोंय राज्य पुरस्कार अशा 
पुरस्कारांनी सन्मानीत. संपर्क : 
पीतूल कामत कोओपरेटीव्ह हावजींग 
सोसायटी, एफ-3, पयलो माळो, 
आके, मडगांव, गोंय 403601. मो. 
: 9420685278. 

माया अनिल खरंगटे 


धिगी 


“शैला इल्लें उदक हाड गो. 

वामनान सदचेवरी प्लॅटांत भितर सल्लेबरोबर म्हळें, 
आनी धब्ब करून सोफार बसलो. मेजार आशिल्ल्या हार 
घाल्ल्या शैलाच्या फोटवार ताची नदर गेली आनी घळळ 
करून दोळ्यांतल्यान दुकां आयली. 

“शैला, तूं वचून आज बारा दीस जाले. तुजो बारावो 
करून आयलों तरी अजून तूं गेलां हें मनाक पटच ना.” 

“शैला, तूं फकत म्हजी धिगी नाशिल्लें. तूं म्हजी 
आख्खी जीणच जावन गेल्लें... तुजे बगर जगप हाचो 
विचारच म्हज्यान करूक जायना... हें तुका खबर आसलें 
म्हणून तुवें म्हजे कडल्यान उतर घेतिल्लें मगो? तुका 
समाधान मेळचें म्हणून हांव तुका उतर दिवन चुकलों... 
तुज्या जिवाचे जावपी भोगणार हांव काय कमी करूक 
शक नासलों, हांव खंयचों? हीं पार्डी म्हारग म्हारग वखदां 
लेगीत तुजो भोगणार चुकोबंक शकलीं ना... म्हणून तुज्या 
मनाक तरी सुशेग दिवचो हे पासत तुका उतर दिल्लें... 
तुका दिल्ल्या उतराचें वर्जे हड्ड्यार घेवन आतां म्हाका 
उरिल्ले दीस काडूं जाय. 

... चाळीस वर्सांचो संवसार आमचो. चाळीस वाँ 
पयलीं म्हजी जीण एक शुन्य आशिल्ली... तिका आकार 
दिलो तुरे, तुजे मायेची धिगी लायली आनी म्हाका असो 
उबो केलो, घडयलो. तुजी धिगी वतकच हांव उबोच 
कोसळटलों अशें दिशिल्लें. पूण तुजे मायेचे धिगयेन 
म्हज्या पांयांक कितलें बळगें दिलां तें आतां कळटा. 
म्हणून तर फाटले बारा दीस तुजे यादीचे गोजडेंत मुंगरून 

हांव जगलों... 

वामनाक दनपारची मात्सी लकणी 
काडपाक जाय आसताली, ना जाल्यार ताचो 
सांजवेळ आळसायेंत वतालो. पूण आज 
बाराव्याचें देवस्पण सोपोवन, जेवन घरा 
येतासर ताका चार जाल्लीं. ताणें येवजिलें, 
- “आनी, आनी न्हिदतलो केन्ना? नायी 
जाल्यार शैला गेल्ल्याक हांव, नावां पुरतोच 
न्हिदतालों. न्हीद खंय लागताली ? 

शैलाच्यो तरेकवार यादी ताचे भोंबतणी 
आनाळ्यो-गुनाळ्यो काडटाल्यो. ताचे 
मदीं झेम लागली लागली, ना जाल्यार बंद 
दोळ्यांनी शैला बरोबरच्यो यादी उस्तीत 
रावतालो. 

पूण आज बारावो बरे भशेन जावन 
काकूळ बरे भशेन व्हेली ती पळोवन ताका 
खोस तर जालीच पूण मन रितें जाल्लेवरी 
दिसलें. 

ताच्या मनांत आयलें, ... अशें 
म्हणटात, मेल्ल्या मनशाचो आत्मो ताच्या 
घरा भोंबतणीच घुटमळटा... खरें फट 
कितेंय जांव, बारा दिसां उपरांत तो आत्मो 
पयस वता खंय... तशें जाल्यार आयच्यान 
शैला खर्‍्यानीच पयस गेलें तर?... चांटये- 
पावलाक म्हाका सांबाळपी... म्हाका 
भुरग्याबशेन वाडोवपी शैला आयच्यान 
खर्‍्यानीच पयस गेलें ?... श्वास चलतासर 
ताका म्हजीच चिंता आशिल्ली... आपल्या 
फाटल्यान हावें कशें जियेवप हें आनी 
हेंच म्हाका परोपरीन सांगत आशिल्लें... 
पाडपडिल्ले हे पिडेंत मनीस चड करून 
निमण्या खिणामेरेन साबुद्धेंत आसता. ... 


अनन्य 


वळवळत आसता, त्या वळवळ्यांतय 
म्हजीच चिंता काडटालें तें... आनी आज 
खर्‍्यानीच गेलें तें... बरे भसेन काकूळ 
व्हेली ताणें... म्हणटकीर म्हजे चिंतेंतल्यान 
आतां तरी मुक्त जालें काय तें... आतां 
खर्‍्यानीच म्हाका विसरतलें तें... 

अशे विचार मनांत येतकर वामन 
सामको आकूळ-पिकूळ जालो. ताच्या 
दोळ्यांक पांवळ्यो लागल्यो. “म्हजे दोळे 
पुसपी हात आज पयस गेले. हें येवजून 
ताणें आपणेच आपले दोळे पुसले. 

“इल्लो च्या करून पिता. तकली 
कणकणटा ती थांबता जाल्यार पळयतां.'' 

अशें म्हणत वामन रांदचेकुडींत 
आयलो. गच्च भरिल्ली शैलाची रांदचीकूड 
आज भकास जाल्ली... 'शैलानच रिकामी 
करून घेतली रांदची कूड... आपल्या 
बाराव्या उपरांत हावें ह्या घरांत एक दीस 
लेगीत रावूं नये असो ताचोच आग्रो न्हय 
हट्ट आशिल्लो. म्हणून तर ताणें वावराडेक 
पयलींच सगळें दिवन उड़यलें. सामकीं 
गरजेपुरती चार आयदनां दवरिल्लीं. तींय 
वावराडेन फाल्यां सकाळीं हांव वच्चे 
पयलीं व्हर म्हणून सांगल्यांत हार्वे... हीय 
शैलाचीच सुचोवणी... 

च्या करून घेवन वामन परतय हॉलांत 
आयलो. स जायत आयिल्लीं. मनांत 
नासतनाय ताणें लायट पेटयली. “ना 
जाल्यार शैलाक राग येतलो.'' ताच्या 
मनांत आयलें. लायट लायली आनी ताचें 
लक्ष टी. व्ही. चेर गेलें. ताणें रिमोट हातांत 
घेतलो आनी परत दवरलो... “हो, आतां 

शैलाचो सिरियलां पळोबपाचो वेळ. ताच्यो 
दोन सिरियली सोंपल्यो काय एक अर्दवर 
हावें म्हाका जाय तें पळोवप...'” 

वामनाच्या तोंडार हांसो फांकलो.. 
““कितें झगडटालीं आमी रिमोट पासत. 
सामकीं भुरगीं जाल्लेवरी. निमणे शैलानच 
बांटे केले. ताणें केन्ना सिरियली पळोवप 
आनी हावें केन्ना बातम्यो खेळ पळोवप. 
आनी मॅची बी जर आसल्यो तर परत 
आमचीं झगडीं... 

बामन रिमोट घेवन हांसून सोफार बसूंक 
गेलो, तेन्नाच दाराची घांट वाजली. “आतां 
आनी कोण आयलो?” मनांत म्हणत ताणें 
दार उगडलें, - “आरे, पका, तूं? दनपार 
च्यान सगळो वेळ तूं म्हजे बरोबर आशिल्लो. 
आतां परत कित्याक आयलो ? 

“आरे, हांव येउना. सुधान धाडला 
म्हाका. ह्यो चपात्यो आनी चेटणी दिल्या 
तुका. तूं रातचो कांयच खायनास्तना उपाशीं 
न्हिदतलो म्हणून जाणा तें. ताका म्हजे परस 
तुजी चिंता चड. 

वामनाक हांसो आडाबंक जालो ना. 
ताणें हांसत म्हळें, - “पक्या, पापया, अशें 
म्हणूं नाका. शैला फोटवांतल्यान तापतलें 
तुजेर. 

“हय रे, तें म्हणटलें, तुजे बायलेक, 
म्हज्या घोवाची चिता कित्याक? तुजीच 
कर म्हणून सांग. प्रकाशान म्हळें आनी 
दोगय जाण मनमेकळे हांसले. 

थोडो वेळ गजाली करून, 'फाल्यां 


तुका पाबोबपाक येतां' म्हणून सांगून प्रकाश 
गेलो. 

प्रकाश आसासर उसणो नेट घेवन वामन 
ताचेकडेन उलयतालो. तो बतकच वामनाक 
आपूण घळसणून गेल्लेभशेन दिसलें. ताका 
कदेलावेलो उठचें दीस नासलें. पूण आठ 
बरां जावन गेल्लीं सगळें जाग्यार घालूं जाय 
आसलें. प्रकाशान हाडिल्ल्या रोटयांतल्यो 
दोन रोटयो ताणें खाल्यो. उरिल्ल्यो दोन 
डब्यांत घालून धांपून दवरल्यो. तोंड 
धुले बरोबर ताणें दांता कवळ्यो काडून 
धाकट्या करणांत घाल्यो. डबो धांपतनाच 
ताका शैलालीं उतरां येबजलीं आनी हांसो 
आयलो. 

जेवले बरोबर तो दांतांकवळ्यो काडून 
दवरतालो. मागीर शैलाचो बोवाळ, - 
“आरे पयल्यान पयलीं कित्याक काडटा ते 
दांत. न्हिदचे वेळार काड. पळोबक नज तें 
तोंडा बोळकें. म्हातारोसो दिसता मागीर. 

"हांव म्हातारो न्हय तर, कोम फुटल्यात 
काय कितें म्हाका?” 

“तर्शे न्हय रे, दांत आसतकर तूं 
भुरगोसो दिसता.” 

“आगे बाये, भुरगो समजून कितेंय 
अपेक्षा दवरशी म्हजे कडल्यान. म्हज्यान 
जायना हां. 

हाचेर दोगांय हांसतालीं, मागीर शैलान 
म्हणप, 

“तुजे मरे जिबेक पोंच ना.” 

आतांय मुमुरख्या तोंडान तो न्हिदपाचे 
कुडींत गेलो. 

ते रिकामे कुडीक पळोवन तो धब्ब 
करून खाटीर बसलो. शैलाची रिकामी 
आरमार ताणें सकाळीं उगडीच दवरिल्ली. 

ताणे अर्द वयर सामान कोणा-कोणाक 
दिवन उडयल्लें. उरिल्लें सामान कोणा 
कोणा दी म्हणिल्लें तें ताणें बांदून दवरिल्लें. 
फाल्यां सकाळीं वावराडी येवन तें सगळें 
घेवन वतली आसली. त्यो पोटल्यो पळोवन 
ताची तकली जड़ जाली. ताणें शैलाची 
रिकामी आरमार बेगी-बेगीन बंद केली. 

ताणें आपली आरमार उगडली आनी 
दोन बॅगांनी आपले कपडे घाले. आपल्यो 
गरजेच्यो, वस्तीय तातूंत घाल्यो, आनी 
बॅगां बंद केलीं. 

“चल हीय आरमार रिकामी केली गो 
शैला.'' अशें म्हणटना ताचो गळो भरून 
आयलो. खाटेच्या दांड्यार तकली दवरून 
तो घसघसून रडूं लागलो. 

रडटा-रडटां ताच्या दोळ्यांमुखार 
फाटल्यां चाळीस वर्सांचो पोटलो उगडत 
गेलो. 

वामन आवय बापायचो एकटोच पूत. 
जायत साकून ताका थंडी बारकूण फाल्त 
नासतालें. मात्सें वारे बदलल्लें काय 
ताका कितें ना कितेंय जावप. दोन तीन 
वेळा परिक्षेक बसून तो एकदांचो बारावी 
पास जालो. तेन्नाच ताचो बापूय पेड्ड्येर 
जालो. ताचो बापूय खाजगी कंपनीत काम 
करतालो. ताका बस पगारी जावपाक अजून 
चार वर्सा उरिल्लीं. 

तो वतकर पात्रांवान तांकां थोडे 
पयशे दिले आनी वामनाक ताच्या जाग्यार 
शिर्विसेक आपयलो. मागीर आनी शिक्षण 
खंयचें. वामन नवोच शिर्वीसेक लागिल्ल्यान 
ताका पगारय कमी मेळटालो. तातूंत ताची 


अनन्य 


आवय भागयताली. 

वर्सा वाऱर्‍याचो हात धरून धांवतालीं. 
वामनाक तीस वसां सोंपलीं आनी ताचे 
आवयक ताच्या लग्नाचे वेध लागले. 

काळो सावळोच पूण शिरपुटो कसो 
वामन रावतालोय सामको सादेपणान. 
ताका लागून तो अजागळ कसो दिसतालो. 
तातूंत कसल्याच कामाक मुखार सरपाची 
ताका आवड नासली. कोणाकडेन तोंडभर 
उलोवंकय खाकुडटालो. ऑफिसांत जांव 
कुटुंबातल्या कसल्याच कामाक आपण 
जावन मुखार सरनासलो. 

ताच्या ह्या सभावाक लागून 
सोयरिकेकडेन खूब त्रास जातालो. ताका 
सोयरिकोच येय नासल्यो म्हळ्यार जाता. 
ताची आवय हाका-ताका सांगून सोयरिको 
हाडपाक लायताली. पूण वामनाली 
अवतिकाय पळोवन चलयेकार मुखार 
उलोवणीं करूक येय नासले. करतां करतां 
वामनाक चाळीस वर्सा सोंपलीं. 

ताची आवय बाबड़ी सगळी देव- 
देवस्पणां, प्रसाद - पांकळी करून जाम 
जाल्ली. अशा वेळार प्रकाश वामनाचो 
इश्ट ताका एक सोयरीक घेवन आयलो. 
प्रकाशाच्या पयसुल्ल्या नात्यांतली चली 
शैला वाडून उरिल्लें. तांच्या घरांतल्या 
अडचणींक तोंड दीत, आवय-बापायचीं 
दुवेसां काडीत शैला उरिल्लें. शैला 
शिकपांक हुशार, पदवी मेरेन शिकप घेतकर 
ताका हाचे-ताचे वळखीन पी. डब्ल्यू. डीं. 
त नोकरी मेळळी. पूण लग्नाचे बाबतींत 
ताका यश मेळूं नासलें. तरी शैलाची आवय 

ताच्या लग्ना पासत खूब खटपट करताली. 

शैला दिसूंक फाटीं, तातूंत तांची 
गरिबी. तरी ताची सरकारी नोकरी तांचो 
व्हह आदार आसलो. धुवेची चिंता 
काडीत-काडीत शैलाचो बापूय पेड्ड्येर 
जालो. आवय लेगीत चडशी हांतरुणारच 
आसताली. शैलाचेंय वय वाडटालें. 

वामनाचो इश्ट प्रकाश शैलाचो 
पयसुल्लो सोयरो. शैलाची आनी वामनाची 
चडशी एकाच भसेन परिस्थिती पळोवन 
प्रकाश ही सोयरीक जुळोबंक मुखार सल्लो. 
आनी ही सोयरीक जुळ्ळी. शैलाचे आवयन 
सातिस्वेर जावन म्हळें, 

“तुज्या बापायन तुजे सोयरिके पासत 
थोड़ो यत्न केलो ना, पूण घडे भरल्या बगर 
बडे मेळनात म्हणटात तें खरें. 

शैला सभावान मायेस्त आनी धडाडीचें. 
ताचो बापूय चडसो हातरुणाचेर आशिल्ल्यान 
घरचे सगळे वेवहार शैलाच पळयतालें. 
कसल्याच कामाक भियेवप ना आनी फाटीं 
सरप ना हो शैलाचो सभाव आशिल्लो 
जाल्यार ताच्या उरफाटो वामनाचो सभाव 
आशिल्लो. सावळेंत वाडिल्ल्या रोप्या 
भशेन वामनाची गत आशिल्ली. तो वर्सांनी 
वाडिल्लो पूण खिन्नटिल्लो रोंपो कसो. 

शैलान वामनाक सामको म्हळ्यार 
सामको बदल्लो. म्हणून वामन ताका 
अपुरबायेन आपली धिगी म्हणटालो. 
तो जायते फावट प्रकाशाक सांगतालो, 
“शैलाची धिगी आसा म्हणून हांव उबो 
आसां.” 

शैलान हिकामतीन एका बॅडरुमाचो 

फ्लॅट घेतलो तेन्ना वामन आनी ताचे 
आवयक मळब हातांत आयिल्ल्याची खोस 
जाली. ताचे मांयन दोळ्यांत दुकां हाडून 
शैलाक म्हळें, 

“बाय गो, म्हाका आनी स्वताच्या 
घरांत रावूं मेळटलें अशें हाबें सपनांत लेगीत 
चितूं नासलें. जाण्टेपणांत तें भाग्य तुवें 
म्हाका दिलें. 

शैलाक भांगरां-शिंगरां घालून 
मिरोवपाची आवड नासली, पूण प्रवासाचो 
सामको घोस्त आसलो. आवय-बापायचीं 
दुवेंसां काडटासर तें आपल्यो आवडी निवडी 
विसरून गेल्लें. आतां मात वामनाबरोबर तें 
आपल्यो आवडी पूर्ण करतालें. 

वामनाक फिरप, हाटेलांनी वचप 
कितेंच खबर नाशिल्लें. वामन ताका 
म्हणटालो, ' शैला, हांव आईचो शाणो- 
गुणो भुरगो आशिल्लों. शिर्वीसेक वचप, 
घरा येवप. गरजेक जाय तितलोच खर्च 
करप अशीं वागतालीं आमी. पूण तुर्वें म्हजी 
वाट लायली. तुजे वरी म्हाकाय भोंबपाक 
घुंवपाचें वेंसन लायलें. 

जिविताचो आनंद घेवपाची गोडी 
शैलान वामनाक लायिल्ली. वामनय ताका 
पुरायेन साथ दितालो. 

उमेदिच्या ल्हारार उफेत दोगांय जिवीत 
सारतालीं. भोंबडेक वचप्यांचो एक पंगड 
शैलान केल्लो. सगळीं सांगातान भोंवतालीं. 
भोंबडी नासताली तेन्नाय कितेंय ना कितेंय 
निमित्त धरून हॉटेलांत ना जाल्यार 
कोणाच्याय घरांत जमातालीं. सगळ्यांच्या 
भुरगेबाळाचीं लम्रा-कारणां जावन तीं 

मेकळीं जाल्लीं. बामन आनी शैलाक तर 
कसलेंच बंधन नाशिल्लें. 

त्या दिसा शैलाच्या दुदकारान शैलाक 
कीट हाडून दिल्लें. पोसाचे पार्टेक शैलान 
आपल्या पंगडाक आपल्यागेर आपयल्लीं. 
उलयतां उलयतां भोंवडेचो विशय आयलोच. 
शैलान म्हळें, आमी भारता भायर 
जायतेकडेन वचून आयलीं, पूण भारतांतले 
अजून जायते जागे पळोवचेच आसात.'' 

““हय गो, हांव पयर आमी भारतांतलें 
कितें कितें पळोवना तें बरोवन काडलां.'' 
उषान उमेदीन सांगलें. 

“अशें, आतां फाल्यांच्यानच सुरवात 
करया. वळीन त्या त्या जाग्यार भोंवून 
येवया.'' महेशान फकाणां केलीं. 

““इतल्यो लागीं आमकां अजंठा - 
एलोरा घोली. पूण आमी अजून थंय पाऊं 
नात. आतां थारायात थंय केन्ना वचप तें.” 
शैलान सांगलें. 

तेच बसकेंत ताणी औरंगाबाद वचपा 
विशींची सगळी थारावणी केली. 

थारायल्ल्या दिसा सगळीं उमेदीन भायर 
सल्लीं. शैला तर सामकें खोश्येंत आशिल्ले. 
तें शाळेत आसतना तांचे शाळेचो टूर 
अजंठा, एलोरा गेल्लो. शैलाक घरांतल्या 
अडचणेक लागून वचूंक मेळूं नासले. 
विमानांत बसतकच शैलान वामनाक म्हळें, 
“जाणा वामन, कितल्याशा व्सांनी आज 
म्हजी इत्सा पुराय जाता.” 

“मनांत खर इत्सा धल्ली काय 
म्हातारपणांत जायना ती पुराय जाताच." 
वामनान हांसून म्हळें. 

“ “वामन, म्हाका म्हातारें म्हणूं नाका हां. 
फकत ब्यात्तर वाँ म्हाका, हांव खंयच्यान 
म्हातारें?”” शैलान अडेच्या रागान म्हळें. 
लागीं आशिल्लीं सगळीं व्हडान हांसलीं. 

दुसऱ्या दिसाच्यान तांची भोंबडी सुरू 
जाली. सदांच शैला सगळ्यांत मुखार 
आसतालें हे खेपे शैला फाटीं फाटीं उरतालें. 
वामनान पळयलें शैला सवका सवका येता. 
तो फाटीं आयलो. ताणें म्हळें, “शैला, हे 
खेपे तूं फाटल्यान फाटल्यानशें रावता. हांगा 
येवपाची तुजी कितल्या बसाँची इत्सा पूर्ण 
जाता.” 

“हय रे बाबा, म्हाका दिसता हांव 
खर्‍्यानीच जाण्टें जालां. खूब पुरोशें जाता. 
तूं ते व्होबरेंत वचून पळे. हांव मात्सें बसतां 
हांगां आनी मागीर येतां.” 

वामन गेलो ना. कितलेंय चड देंव 
केलें, कितलेंय चल्लें तरी शैलाक केन्नाच 
पुरो जालें म्हण नासलें. वामनाक ताचो 
बेठोच हुस्को जालो. 

सगळ्या टूरभर शैलाक खूब पुरो 
जातालें. वयर चड़पाच्या जाग्यार तर तें 
गेलेच ना. वामनाचो हुस्को सगळ्यांच्या 
मनांत रिगिल्लो. शैला मात सुशेगाद 
आशिल्लें, प्रकाशान वामनाक शिटकायलो, 
“घरा गेले बरोबर वयनीक दोतोरागेर व्हरून 
दाखय. 

घरा येतकच चार दीस सुमार शैला 
सामकें जाम कशें आशिल्लें. तें मात्सें 
सुदारतकच वामनान ताका दोतोरागेर व्हेलें. 

शैलाचें हिमोग्लोबीन सामकें देंविल्लें. 
दोतोरान दिल्लीं वखदां घेवन तीं घरा 

आयलीं. आठ-धा दीस जाले तरी शैला 
निवळळें ना. ताच्यान वोट्याकडेन चड़ वेळ 
उबें रावन जेवण लेगीत करूक जायनासलें. 

त्या दिसा तें रांदचेकुडींतल्यान भायर 
येतना दारार लकलें. दाराची खिळी ताचे 
छातयेक लागली आनी ताका आकांताची 
कळ आयली. तें कितलो वेळ वळवळ्ळें. 
बामन भिलो. दुसर्‍याच दिसा वामनान ताका 
दोतोरागेर व्हेलें. 

शैलाक छातयेचो कॅन्सर जाल्लो. 
दुसरे स्टेजीर पाविल्लो. दोतोरान भिवपाची 
गरज ना म्हणिल्ली. दुसरे स्टेजीवेल्यान बरे 
जाल्ल्या कितल्याच दुवेतींची खबर दोतोरान 
ताका सांगली. शैला दोतोराचेर विश्वासून 
आशिल्ले. पूण वामन सामको घळसणून 
गेलो. 

शैला आपल्या जिवाक भिऊ नासलें, 
ताका वामनाखातीर त्रास जातालो. आपल्या 
फाटल्यान ताचें कशें जातलें, हो हुस्को ताचें 
मन पोखरतालो. 

शैला आनी वामनाक चड हुस्को 
जाल्लो तो पयशांचो. शैला रिटायर जाल्लें 
तेन्ना पयशे आयिल्ले, ताचें पेन्शनय सुरू 
जाल्ले. “ आमच्या फाटल्यान कोणाक तो 
पयसो, जिवाच्यान जातासर भोंवया, मजा 
करया. ऐन उमेदीच्या वेळार आमी खूब 
त्रास काडल्यात, आतां तरी मनासारकीं 
जगुंया.'' अशें म्हणून थोडेच पयशे गांठीक 
दवरून, उरिल्ले पयशे आपले इत्सेप्रमाण 
खर्च करतालीं. अशें कितेंय जावन पयशे 
लागत हें ताणी लक्षांतच घेतलें ना. शैला 
रिटायर जावन वीस वर्सा जाल्लीं. ह्या वीस 

वसांत तांचेर असले कसलेच प्रसंग येवं 
नासले. तीं हुस्क्यामेकळीं जियेतालीं. 

आतां मात वामनाक आपल्याचेर मळब 
कोसळिल्लेवरी दिसलें. दोतोरान कॅन्सराच्या 
बखद - विर्सदाक जो खर्च येतलो म्हणून 
सांगिल्ले, तो आयकून वामनाक धक्कोच 
बसलो. ताचे बरोबर प्रकाश गेल्लो. वामनान 
ताचो हात घट धल्लो. 

प्रकाश ताका घेवन हॉटेलांत आयलो. 
ताणे तांच्या हेर इश्टांकय आपयले. 
वामनाची अशी अवतिकाय जाल्ली, ताच्या 
तोंडांतल्यान उतरच फूट नासले. ताच्या 
घरांतले व्हड-व्हड प्रस्न आजवेर शैलाच 
सोडयतालें. वामनान ताका फकत फाटबळ 
दिलें. ताणें म्हणचे, हांव मम म्हणून तुका 
हात लायतां, तूं सर फुडें. 

पूण आज असो प्रसंग आयिल्लो, जाचे 
विशीं तो शैलाकडेन उलोबंक शक नासलो. 
ह्या वेळार प्रकाश आनी ताचे इश्ट ताच्या 
आदाराक उबे रावले, पूण पयशांचो आदार 
करप तांकांय शक्य नाशिल्लें. 

तांचो एक इश्ट रमेश स्टेट बँकेचो 
मॅनेजर आशिल्लो. तो रिटायर जाल्लो खरो 
पूण आतां तो लोकांक बँकेच्या वेवहाराची 
माहिती दितालो, आदारय करतालो. ताणें 
बँकेची एक येवजण सांगली. तिचो फ्लॅटच 
घाणाक दवरून बँक ताचेर रीण दिता. तें 
रीण पयशांनी फारीक करप शक्य ना जाल्यार 
तांच्या फाटल्यान फ्लॅट बँकेक वता. अशी 
ती येबजण आसली. 

वामन धरून सगळ्यांक ती येवजण 
मानवली. पूण शैलाक करें सांगप हो प्रस्न 

आसलो. प्रकाशान म्हळें, 'चलात, आमी 
सगळेच वामनागेर या. शैलावयनी तशी 
समंजस, समजून घेतली ती. 

रमेशान सगळी येवजण शैलाक बरी 
करून सांगली. येवजण आयकून शैलाक 
पयलीं वायट दिसलें. ताच्या दोळ्यांतल्यान 
भळ्ळ करून दुकां देंबलीं. प्रकाशानय ताका 
समजायलें. उदास जावन शैलान म्हळे, “हय 
म्हणपाबगर म्हजेकडेन आनी कांयच उपाय 
ना. खूब त्रासांनी हो फ्लॅट आमी घेतिल्लो. 
जावं, ह्या संकश्टा वेळार तो उपकरा पडटा. 
एक मात बरें जाले. 

“*कितें तें?” प्रकाशान विचारलें. 

“आमच्या फाटल्यान ह्या फ्लँटाचें 
कितें करप? खंयचेय संस्थेक दिवप काय 
आनी कितेंय करप? हाचेविशीं आमी जायते 
वेळा चिंततालीं. एक निर्णय जाऊ नासलो. 
चल तोय प्रस्न सुटलो. 

रमेशान बँकेचे वेवहार जाग्यार घाले. 
देडेक वर्स सुमार वखदां-विरसद करतकच 
शैला जायतें निवळ्ळें. अशक्तपणां 
आशिल्लींच. तरी शैलान धिरान रोगाक तोंड 
दिलें. शैलाच्या आल्मीखुशाल रावपाच्या 
सभावान आनी तांच्या भोंवडे पंगडांतल्या 
इश्ट-इश्दटिणीनी शैलाक मानसीक बळगें 
दिलें. 

आठ वर्सानी सुमार शैलाचें दुवेंस परत 
उचकलें. आतां आपूण वांचचें ना हाची 
शैलाक खात्री जाली. ताका अंयशीं वर्सा 
जाल्लीं. हरशींच ताणे रानचेकुडींत चड 
वेळ काम जायना म्हणून एक बायल मनीस 
दवरिल्ली. ती दिसभर तांगेर आसताली. 

रातच्या जेवणा तयारी करून घरा वताली. 
तिच्या आदारान शैला आपल्यो आरमारी, 
हेर सामान हळू हळू कमी करतालें. 

वामनाच्या असवड़ीं ताणें प्रकाशाक 
जाण्ट्यां घराची चवकशी करपाक लायली. 
सगळी माहिती मेळटकच वामनाक ताणें 
सगळी खबर सांगून आपल्या फाटल्या 
जाण्ट्यां घरांत रावपाक सांगले. पूण वामन 
ताचें कांयच आयकून घेवंक तयार नासलो. 

“तुवें म्हाका धिगी लावन उबो 
केल्ल्यान इतले दीस हांव मानान जगलो, 
आतां म्हाका तूं कांयच सांगू नाका. आनी 
तुज्या फाटल्यान हें उतर परत परत म्हणूं 
नाका. म्हज्यान आयकूक जायना. 

“वामन अशें म्हळें म्हणून सत्य... 

“आसू, हो विशय बंद. हांव भायर 
पासय मारुंक वतां. 

पासय मारपाचें निमित्त करून वामन 
आशिल्ले कॉलनींतल्या बागेंत वचून 
बसतालो. शैला बरें आस्तनाय तीं दोगांय 
त्या बांकार येवन बसतालीं. 

तिळसना बागेंत कोण नासलो. वामनान 
त्या बांकार बसून दुकांक वाट करून दिली. 

हेवटेन शैलान प्रकाशाक फोन केलो 
आनी वामनाची सगळी गजाल सांगली. 
वामन खंय आसा तेंय सांगलें. 

प्रकाश हेर इश्टांक घेवनच आयिल्लो. 
ते सोमते वामना म्हन्यांत गेले. तांणी 
वामनाक समजावपाचो जायतो यत्न केलो. 
पूण वामनाचो एकच हट्ट आसलो. “शैला 
फाटल्यान हांव जगचोंच ना. 

ताचो हट्ट पळोवन प्रकाशान आवाज 

चडोवन ताका म्हळें, “बामन दुखीन 
वळवळून, वळवळून शैला सामके जाम 
जालां. आतां पेनककिलर लेगीत ताका 
लागनात. ह्या वेळार तें एकच गजाल 
तुजेकडेन मागता, तेंय सूख ताका दिवचो 
ना?” 

प्रकाशाच्या ह्या वाक्यार वामन खूब 
रडलो. आनी निमणें ताणें मानून घेतलें. 

... शैलाक हावें जाण्ट्या घरांत वचून 
रावतलों म्हणून उतर दिलें आनी शैला 
ल्हान भुरग्यावरी भुरकुटून कितें कितें उलयत 
रावलें... हांव ताका न्हिदपाचो आग्रो 
करतालों. म्हाका खंय खबर आसली, ती 
ताची निमणी रात म्हणून... रातचें एक 
जालें, दोन जालीं तरी शैलाक न्हीद येय 
नासली. म्हाकाय न्हीद येय नासली. म्हजी 


37 


न्हीद केन्नाच्यान म्हाका सोडून गेल्ली... 
आतांय रातीचीं दोन बरां जालीं पळे. तरी 
म्हाका न्हीद खंय येता?...'' 

“म्हाका कांयच कळयनासतना शैलान 
प्रकाशाक सांगून म्हजी जाण्ट्याघरांत 
रावपाची सगळी वेवस्था केल्ली. शैला 
वतकर दोन दिसांनी प्रकाशान म्हाका 
सगळें सांगलें. फाल्यां शैलाच्या तेराव्या 
दिसा प्रकाश म्हाका जाण्ट्या घरांत व्हरून 
पावयतलो. ... ह्या घराकडचो म्हजो संबंद 
आतां सोंपतलों. मोठ्या कश्टान शैलान 
हें घर घेतिल्लें.. ह्या घराच्या वण्टी- 
बण्टीर शैलाच्यो यादीच यादी आसात... 
फाल्यांच्यान म्हाका हें घर परकी...” 

बामन उठलो. घराच्यो वण्टी दारां 
सांसपीत फ्लॅटांत भोबूंक लागलो... 

000 

(कधा) 


कुमूद भिकू नायक : जल्म : 
1965, बालसाहित्यकार, कथाकार. 
'कुमूदाल्यो काणयो', मम्मी मम्मी 
काणी सांग, 'मोनिटर', भुरगीं म्ह्जी 
गुणाची, शाणो कोण', 'एकवटाचे 
जैंतः हीं बालसाहित्याचीं तशेंच 
'पावलखुणो' हो कथासंग्रह आनी 
'पाडेली रे पाडेली हो नाटकुल्यांचो 
संग्रह प्रकाशीत. कोंकणी भाशा 
मंडळ, कोंकणी कला साहित्य 
केंद्र, कुडचर्डे तशेंच केंद्रीय साहित्य 
अकादेमी, दिल्ली (2018) ह्या 
संस्थांच्या बालसाहित्य पुरस्कारांनी 
(2015) सन्मानीत. संपर्क : खोली, 
तिसवाडी, गोंय. मो. 9637178884. 

““मम्मी मम्मी... म्हणत गौरीश भितर सरलो. 
खांद्यावयलें दप्तर मेजार उडयले. “मम्मा, तूं आनी पप्पा 
डिवोर्स घेवची ना मगे?'' गौरिशान विचारलें. 

“कितें? कितें उलयता रे तूं?” मम्मीन म्हणले. 

“तूं पयली सांग म्हाकां, तूं डिवोर्स घेतली काय ना 
(२74 

“आरे तूं किते उलयता ते तुकां कळटा मरे?” 

“हय गे कळटा.'' गौरिशान म्हणलें. 

“डिवोर्स म्हणल्यार किते तें जाणा मरे?” 

““डिवोर्स म्हणल्यार मम्मीन आनी पप्पान म्हाका 
सोडून वचप, हय मगे? पप्पा तुका सोडटलो कांय तुमी 
म्हाका सोडटली तें पयली सांग. गौरीश सांग म्हण हट्टच 
करपाक लागलो. 

“आरे पूण अर्श उलोवपा फाटलें कारण कितें ? 

“आगे शामाली मम्मा आनी पप्पा डिवोर्स घेतात 
खंय. शाम सांगतालो म्हाका, तागेलो पप्पा आनी मम्मा 
सदांच झगडटात. मम्माकडेन उलयतलो म्हणल्यार शाम 
म्हणटा आपणाक भ॑य दिसता.'” 

“आरे झगडली म्हण कोण डिवोर्स घेतात?'' मम्मीन 
गौरिशाक विचारलें. 

“हांव जाणां आतां? ती दोगांय झगट्टनाच म्हणटांत 
डिवोर्स दिता म्हण. जाणा म्हगे मम्मा, आमी दोगांयनी 
वचून इंटरनेटाचर पळयलें डिवोर्स म्हणल्यार कितें तें! 
मागीर आमकां कळळें डिवोर्स म्हणल्यार एकमेकांक 
सोडप म्हण. हे कळटकच शाम खूप रडपाक लागलो. 

तो रडटा ते पळोवन थंय शिल्पा, रमीता, 
ईशा, सतिश, प्रविण सगळी आयली. 
सगळ्यांनी ताका कित्याक रडूटा कांय 
म्हण विचारलें. पूण ताचेकडेन सांगपाकूच 
जायना जालें. म्हणून हांवेंच तांकां सांगलें. 
शामाली पप्पा आनी मम्मा डिवोर्स घेतात 
म्हण तीं सगळी आयकून भियेली. 
म्हणपाक लागलीं, आमीय वचून मम्मीक 
आनी पप्पाक विचारतलीं. इतल्यांत शिल्पा 
म्हणपाक लागलें, मम्मी आनी पप्पा तुकां 
सोडून गेल्यार तूं एकटोच पडटलो, मागीर 
तूं कितें करतलो?'” अशें म्हणटकच शाम 
आनीकूय रडपाक लागलो. 

मम्मी आमी ताका आमगेर हाडूया 
मगे? म्हणून हांव तुका विचारतालों, मम्मी 
तुमी म्हाका सोडून बचूं नाका हां. 

“शामाल्या मम्मी-पप्पान डिबोर्स 
घेतलो जाल्यार शामान कितें करप हें आमी 
आयज इंटरनेटाचेर पळयतलीं.'' गौरिशान 
म्हणले. 

“इटरनेटाचेर वचून खंय पळयताले रे 
तुमी?” 

“आगे मोबायलाचेर पळयताले गे! 
शामाकडेन मोबायल आसा. आमी सगळी 
तागेल्याच मोबायलाचेर पळयतात.'”” हें 
सगळें आयकून गौरिशाल्या मम्मीक सामको 
धक्काच बसलो. फुडे कितें उलोवप हे तिका 
कांयच कळना जालें. ती तशीच उठली 
आनी शामागेर गेली. 

शाम तांच्या घरा लागी मात्शें फुडलें 
बिल्डीगेंत दुसऱ्या मजल्यार रावतालो. 
शामागेर वचून तांणी घराची बेल वाजयली. 

शाम भायर आयलो. ताचे फाटल्यान 
शामाली आवय स्नेहाय भायर आयली. 
गौरिश स्कूलांत वचूक ना जाल्यार गौरिशाली 
आवय नंदिनी अभ्यास विचारपाक शामागेर 
केन्ना केन्नाय वताली. ताका लागून ती 
स्नेहाक वळखताली. पूण आयज मात स्नेहा 
तिका पळयतच राबले. 

““कितें जाले?” 
विचारलें. 

“कांय ना. यो...यो'”” म्हणत तिणें 
नंदिनीक भितर आपयलें. “आयज 
पळयतनाच तूं म्हाका शिरयस दिसली. 
सगळें बरें आसा न्हय.” स्नेहान तिका 
विचारलें. पूण नंदिनी ओगीच रावली. 
स्नेहान तिका परतून विचारलें. किते जालां 
तें सांग म्हाका. 

“तुमी डिबोर्स घेतात म्हण आयकलां 
ही खबर खरी?” नंदिनीन विचारले. 

“किते? ना...ना.. कोणें सांगले 
तुमकां?” 

“म्हाका गौरिश म्हणटालो. ताका 
तुज्या चल्यान म्हणला खंय. हेच विचारपाक 
आयिल्ले. कशें विचारप तेच कळना 
जालें. 

“तुमी विचारले तें बरे केलें. पूण 
डिवोर्स दिवपासारखे आमचेमदी कायच 
जावंक ना. खरेंच सांगतां” स्नेहान म्हणले. 

“तुमी घरांत उलयल्या बगर आनी 
तांणी आयकल्या बगर तो कित्याक 
म्हणटलो ? शाम सामको चितेस्त जाला तुमी 
ताका सोडटलीं म्हण तो भियेला. श्यामाचें 
कशें जातलें? तो फुडे खंय रावतलो? किते 


नंदिनीन स्नेहाक 

करतलो? अशें जायते प्रश्‍न म्हज्या चल्याक 
पडल्यात. तुमी डिवोर्स घेतलीं म्हण शाम 
मोनो जाला. ताका अभ्यास करीन दिसना. 
ताची जेवणा-खाणाची रुच गेल्या. ताच्यात 
जाल्लो बदल तुमकां कशे कळूंना? 

“आवयस555 हांव हें कितें आयकतां. 
खरेंच शामाचें खाणा-जेवणाचेर लक्ष ना. 
अभ्यास करिना आनी आतां तर ताचें हांसप- 
खेळपूय बंद जालां. पूण आशें कित्याक हें 
म्हज्या हे लक्षांत आयलेंना. घडये जायत 
तांणी आयकल्या बगर तो असो कित्याक 
म्हणटलो? हय, म्हजेंच चुकलें...आवय 
म्हण तरी म्हाका कळपाक जाय आशिल्लें. 
म्हाका संवय आसा असलें उलोवपाची. 
पूण रागान न्हय. केन्नाय उलयता आसतना 
म्हजेर घोवान मात्सो आवाज चडयलो 
जाल्यार हांव रोखडेच डिवोर्स दिता अशें 
तांकां म्हणटा. म्हाका खंय खबर आसा 
शाम इतलो मनाक लावन घेतलो म्हण. तो 
ल्हान आसा न्हय म्हणून आमी ताजेमुखार 
कितेंय उलयताली.'' स्नेहा सामकी नर्वस 
जाली. तिचे दोळे भरुन आयले. 

“आगो तुजो चलो आठवेक आसा. 
अजून तो व्हड जावूंक ना आनी सामको 
ल्हानूय ना. ह्या वयाचेर आवंय-बापूय 
किते उलयता तें ताकां खरें दिसता. कोणूय 
उलयता ताचेर तांचे बारीक लक्ष आसता. 
भुरग्यांमुखार अर्श वाद करपाक जायना. 
कसल्योय गजाली विचार करुन उलोवपाक 
जाय. 

“हय खरें तुजे. हांव आताच शामाक 
आपोवन विचारतां.'' स्नेहान म्हणलें. 

“नाका...नाका.. आतांच शामाक 
आपोवं नाका आनी विचारय नाका. 
दुसऱ्यामुखार विचारल्यार तांकां राग येता. 
हांव गेल्या उपरांत ताका समजावून सांग. 

खरी गजाल स्नेहाकडल्यान कळटकूच 
नंदिनीक सू जालें. तकली ल्हव जाली. 
“बरें जाले स्नेहा तुकां विचारुन खरें किते तें 
कळळें. फुडें कशें करप आनी कर्शे वागप हे 
तुजेचकडेन आसा. सांबाळ सगळें.'' अशें 
सांगून नंदिनी हांसत घरा गेलें. 

स्नेहाक आपली चूक कळ्ळी. आता 
कितें करप हाचोच तें विचार करपाक 
लागलें. सगळी गजाल स्नेहान घोवाक 
सांगली. ताकायबी आयकून अजाप जालें. 
खरेंच ही गजाल खूबच नाजूक आसा. 
नंदिनीन आमकां सांगून बरें केलें. हाचेर 
कितेंय तरी उपाय काडपाक जाय असें 
दोगांयनी थारायलें. शामामुखार केन्नाच वाद 
घालपाचो ना. कसलोय विशय उलयतना 
विचार करुन उलोवंक जाय. 

कांय घडूंक ना अशे तरेन बापायन 
शामाक उलो मारलो. 

“शाम, खंय आसा रे तूं? आयज 
आमी सगर्ळी जेवपाक भायर या मरे, हांव 
तू आनी मम्मा.'' बापायची हीं उतरां कानार 
पडटकच शामान आपल्या रुमाचें दार 
ल्हवूच उघडलें आनी खांचीतल्यान तांकां 
पळोबंक लागलो. मम्मा आनी पप्पा दोगांय 
एकटांय आशिल्ली. ताकां पळोवन शामाक 
बरें दिसलें. तांणी संबंद दार उगडले आनी 
ताकां पळयत रावलो. मम्मा आनी पप्पा 
कितली खोशी दिसतात पळय... आतां ही 

डिबोर्स घेनात दिसता... अशे ताच्या मनात 
विचार आयले. देवा, मम्मा आनी पप्पाक 
एकठांय दवर... म्हाका जाय तीं... 

“आरे शाम किते चित्ता? हांगा यो. 
काल तुका मम्मान नवे कपड़े हाडल्यात 
ते घाल. आयज जेवपाक तूं आनी मम्मा 
सांगता त्या हॉटेलांत वचूंया.'' हें आयकून 
शाम रडकुरो जालो. “पप्पा, म्हणत शामान 
बापायक वेंग मारपली. इतल्यांत मम्माय 
शामा म्हर्‍यांत आयली. 

““शाण्या किते जालें? तूं रड्टा 
कित्याक ? 

“मम्मा तुमी म्हाका सोडून खंयच 
बच्ची ना म्हगे. मम्मा, हांव एकटोच 
पड़टलों. म्हाका आनीक कोण ना. हांव 
खंय वतलो?'' 

“आरे तूं एकलो पडपाक आमी खंय 

वतात? मम्मा आनी पप्पा तुज्याच फुड्यात 
आसात न्हय?” 

“म्हणजे तुमी डिवोर्स घेवची ना तर? ' 

“आमी डिओर्स घेतात म्हण तुका 
कोणे सांगले?” 

“तूंच म्हणटा न्हय गे पप्पाक' 

“आरो हांव बेश्टेच म्हणटालें. सॉरी 
बाबा, हांव कान धरतां. आतां हांव अशें 
केन्नाच म्हणचें ना आनी डिवोर्स तर केन्नाच 
दिवंचें ना.'' अशें आवयन म्हणटगच 
शामाल्या दोळ्यांतल्यान दुकां गळ्ळीं. 
हांसत...हांसत मम्माक आनी पप्पाक तांणी 
घट्ट वेंग मारली. “म्हजो पप्पा... म्हजी 
मम्मा ...म्हणत शाम आवय-बापायच्या 
घट्ट वेंगेंत गेलो. 

हें सगळे पळोवन शामाल्या आवय- 
बापायचे दोळे भरुन आयले. 

000 

(मूळ इंग्लीश कथा : 
आर्थर कॉनन डॉयल) 


आर्थर कॉनन डॉयल: जल्मः 22- 
5-1859 मर्ण: 7 जुलै 1930. 
स्कोटीश लेखक, पेशान दोतोर. 
200 वयर साहित्य कृती प्रकाशीत. 
प्रामुख्यान डिटेक्टीव्ह साहित्य 
रचलां. शिवाय कादंबरी, कविता, 
कथा, नाटकांय बरयल्यांत. शॅरलॉक 
होल्मस हो तांच्या कथांचो मुखेल. 
(डिटेक्टीव्ह). 


शैलेंद्र मेहता: जल्मः 4 सप्टेंबर 
1963. नामनेचो पत्रकार, 
स्तंभलेखक, कवी आनी कोंकणी, 
मराठी, इंग्लीश, हिंदी, सस्कृत, 
स्पेनीश तर्शेच पोर्तुगीज अशा सात 
भाशांचें गिन्यान आशिल्लो चतुरस्र 
विचारवंत. कोंकणी, मराठी तशेंच 
इंग्लीश भाशांतल्यान तांची कविता, 
लेख, नाट्य परिक्षण, निबंध, शोध 
निबंद, मुलाखती, स्थापत्यशास्त्र, 
डिजायन, हस्तकला, समाजशास्त्र, 
राज्यशास्त्र ह्या विशयावेली तांची 
बरपावळ राष्ट्रीय आनी आंतरराष्ट्रीय 
नेमाळ्यांनी सातत्यान उजवाडाक 
येता. इंडेक्स फर्निचर जर्नल” ह्या 
आंतराष्ट्रीय नेमाळ्याचे सल्लागार 
संपादक, माय मेटर' ह्या इंग्लीश 
नेमाळ्याचे तसेच “संग्राम ह्या मराठी 
नेमाळ्याचे संपादक. 'पयणारी” ह्या 
डिजीटल नेमाळ्याचे सहसंपादक. 
भारतभर आनी युरप, दक्षिण 
अमेरिका, आफ्रिका, आशिया हांगा 
भरपूर प्रवास. 'सिसिफस तेंगशेर 
हो कोंकणी कविता संग्रह प्रकाशीत 
(2018), लेखन- दिग्दर्शना खातीर 
जायतीं इनामां फावो जाल्यांत. 
कोंकणी भाशा मंडळ पुरस्कार 
(2020) आनी पुस्तका विश्व कोंकणी 
केंद्राच्या विमला पै पुरस्कारान 
(कविता 2020) सन्मानीत. संपर्कः 
मो. 9820654233. 


अनन्य 


अणकार: शैलेंद्र मेहता 


बोहेमियांतलें प्रकरण 


1 लो वांटो 


शॅरलॉक होम्साखातीर ती सदांच एक खास 
बायलमनीस. तिचो उल्लेख ताणें हेर दुसऱ्या नांवांन 
केल्लो हांबें तरी चुकुनूच आयकला. ताचे नदरेन समेस्त 
बायलजातीक कुशीक सारून ती तिचो शेक सिद्ध करताली. 
आयरीन ऑँडलरविशीं ताका कांय खास मोगाचो भावना 
आशिल्ल्यो अशें मातूय नाशिल्लें.ताच्या थंड, जितल्याक 
तितलो, अशा स्वभावाक आनी तोखणाय दिसपासारक्या 
थीर मनाक लागून ताच्यो सगळ्यो भावना, खास करून 
कामभावना, ताका वीट येवच्यो अश्योच आशिल्ल्यो. 
म्हजे समजणेप्रमाण तो म्हळ्यार संबसारातलें सगळ्यांपरस 
बरे तरेन तर्क आनी निरीक्षण करपी एक यंत्र. पूण एक मोगी 
म्हण ताणें स्वताक चुकीचे सुवातेर दवरिल्लो.लटिक हांसो 
आनी थोमणे हांचेंबगर तो आपल्या नाजूक भावनांविशीं 
केन्नाच उलयलो ना.पळयतल्याक ती तोखणाय करपासारकी 
गजाल. मनश्यांचे हेत आनी करणी हांचेवयले बुरखे 
पयस करचेखातीर एकदम बरी. पूण एकाद्र्या प्रशिक्षित, 
तर्क करपाची तांक आशिल्ल्या मनशाखातीर ताणें 
नाजूकसाणीन आनी बारीकसाणीन जाणून बुजून घड्यल्लो 
हो स्वभाव मानसीक नदरेन त्रासांचो आनी ताचे पुराय 
मानसीक घडणावळीचेरूच दुबाव घेवपासारको. एकाद्र्या 
महत्त्वाच्या उपकरणांतलो दोश वा ताच्या खास बहिर्गोल 
भिंगाक पडिल्ली वेर अशा गजालींक लागून जितलो त्रास 
ताका जालोना, जितलो ताच्यो भावना खर जाल्या उपरांत 

ताका जातालो आनी अश्यो खर भावना 
जागोवपी एकूच बायल आशिल्ली, जिचे 
यादींविशीं दुबाव घेवं येता, अशी सर्गेस्त 
आयरीन अँडलर. 

हालींच्या तेंपार होम्साची आनी 
म्हजी भेट जांवक नाशिल्ली. म्हर्जे लग्न 
जाल्या उपरांत आमी एकामेकांकडल्यान 
पयसावल्ले. स्वतःच्याच म्हालवजाचेर 
मालकी गाजोवची खोस आनी घरचे 
गजालींचेर म्हजो घोस्त हांतूंत हांव पुराय 
घुस्पल्लों .त्यावेळार समाजाकडल्यान 
पयस रावपी होम्स आपल्या बोहेमियन 
आत्म्यासयत बेकर स्ट्रीट हांगा रावतालो. 
सदांच पुस्तकांचे राशींत बुडील्ल्लो.कोकेन 
घेतल्या उपरांत आयिल्ली नशा आनी ताचो 
धारदार स्वभाव हांचे मदल्यान आयिल्ले 
महत्त्त्वाकाक्षेचे तन्द्रेत तो आपल्या कामा 
भीतर चडूच घुस्पून रावतालो. सदचेवरी 
गुन्यावंचो तपास करपाच्या कामांत पुराय 
लक्ष घालून आपली कूड आनी मन तो 
पुलिसांनी अपेस येवन सोडून दिल्ल्यो गूढ 
आनी घुस्पागोंदळाच्यो केसीस सोडवचे 
पासत ओंपतालो. अदींमदीं ताच्या 
क्तुंपांच्यो काणयो अस्पश्टपणान म्हज्या 
कानार पडटाल्यो .ट्रॅँऑफ खुनाचे केसींत 
ताणें ओडेसा हांगा धाडिली नोटीस, 
ट्रिंकोमाली हांगासरल्या आटकिन्सन 
भावांचे दुख्खात्मिकेंत ताणें घेतिल्ले 
कश्ट, हाॉलंडच्या राजघराण्यांतलो ताणें 
नकसूदपणान सोड़यल्लो प्रस्न हीं तार्ची 
खबरांपत्रांच्या हेर वाचप्यांवांगडाच म्हाकाय 
समजल्लीं कामां सोडून म्हाका म्हजो पोर्नो 

इश्टआनी वांगड्याविशीं व्हडलीशी म्हायती 
नाशिल्ली. 

20 मार्च1888 चे रातीकडेन हांव एका 
पेशंटाक तपासून बेकर रस्त्यावयल्यान घरा 
येतालों(आतां हांवें म्हजी वैजकी प्रॅक्टिस 
परत सुरु केल्ली).म्हजे यादींतल्या दारा 
मुखावयल्यान वतना म्हाका होम्सावयल्या 
मोगाचो उगडास जालो. स्कार्लेटविशीं 
अभ्यास' हे घडणुकेचोय म्हाका उगडास 
आयलो .होम्साक मेळपाचे आनी तो आपल्यो 
शक्ती असादारणपणान कशेतरेन वापरता 
हें पळोवपाचेखर उमळशीकेन हांव साप्प 
भेरेलों.ताचें साल उजवाडान भरिल्लें.हावें 
वयर पळयलें तेन्ना ताची उंच आनी बारीक 
छायाकृती म्हाका जनेलाच्या पड्ड्यार 
पासयो मारतना दोन फावट दिसली.आपली 
तकली हड्ड्यांत बुडोवन, दोनूय हात फाटीं 
बांदून तो बऱ्याच वेगान पासयो मारतालो. 
ताची दरेक मनस्थिती आनी सवयो हांची 
पुराय खबर आशिल्ल्या म्हजे सारकेल्याक 
तांतूंत एक काणी आसा हें व्होल्मतालें.तो 
परतून काम लागिल्लो.मादक वखदांच्या 
सपन सवसारांतल्यान भायर येतकच 
कसल्यातरी नव्या प्रकरणाचो वास ताच्या 
नाकाक सेर्त लागला आसुंये. दारावयली 
घांट वाजयल्या उपरांत हांव आदीं रावतालों 
त्या सालांत भितर सरलों. 

सदचेवरीच थंडसाणीन ताणें येवकार 
दिलो.पूण म्हाका पळोवन तोखोशी 
जाल्यावरी दिसलो. म्हजी वासपूस करून 
ताणें मोगान म्हाका कदेलीर बसूंक सांगलें 
आनी सिगारेटीची डबी म्हजेर शेंवटीली. 

मागीर फायर प्लेसींतल्या उज्यामुखार उबो 
रावन ताचे खास संवयेप्रमाण तो म्हजेकडेन 
अंतर्मुख जावन पळयत रावलो. 

““तुकां लग्न मानवलांशें दिसता, तो 
उलयलो. “बॉटसन, तुकां हांवें गेल्लेफावट 
पळयल्लो ताचेपरस तुजे वजन साडेसात 
पौंड वाडलां आसुंये. 

“सात, हांवें जाप दिली. 

“खरेंच, हांवें आनीक मात्सो विचार 
करूक जाय आशिल्लो.वॉटसन, म्हाका 
दिसता आनीक मात्सो.तुवें दोतोरकीची 
प्रॅक्टिस सुरु केल्याशी दिसता.हें जोत 
मानेर घेवपाचो विचार तुवें केन्नाच उलोवन 
दाखयलो ना.” 

“मागीर, तुकां कशें समजले?” 

““म्हज्यान तसो निश्कर्श काडूं येता. 
हालींसराक तूं भिजता आनी सद्या तुज्या 
घरांत एक घाळ आनी बेजपसालदार 
वावराडी चली आसा हें म्हाका करें 
खबर? 

हांवें म्हळे, 'म्हज्या मोगाळ होम्स, 
आतां हें चडूच जालें.तूं कांय शतकांआदीं 
जल्माक आयिल्लो जाल्यार तुकां लासून 
उडवपाचे.एक गजाल खरी, बिरेस्तारा दिसा 
हांव गांवांत पासय मारून थकून, थापो 
जावन घरा पावलोंपूण हांव पुराय कपडे 
बदलून आयलां.आनी तरी तुवें तर्क कसो 
काडलो? आतां मेरी जेन ही वावराडी 
सुदारणे भायर पावल्या आनी म्हजे बायलेन 
तिका कामावयल्यान काडून उडोबपाची 
धमकी दिल्या.पूण हें लेगीत तुकां करें 
समजलें हाचें म्हाका अजाप दिसता.' 

तो ल्हवूच हांसलो आनी ताणें आपले 
लांब, अस्थिर हात एकामेकांचेर घांसले. 

तो उलयलो, “हो एकदम सादो विचार. 
म्हजी नदर म्हाका सांगता, तुज्या दाव्या 
बुटाचेर, जंय उजवाड पडला, तेच सुवातेर 
चामड्याचेर समांतर अशे स चरे पडल्यात. 
अर्थांत, ते कोणेतरी मुदम केल्यात कारण 
बुटा तळव्याच्या कडांनी लागिल्लो चिखोल 
खरवडून काडचेखातीर ते घश्टील्यात. आतां 
म्हजें दुसरें निरीक्षण म्हळ्यार तुर्वे लंडनच्या 
वातावरणांत त्या बुटांक गुलामावरी 
वापरल्यात. तुजें प्रॅक्टिसेविशीं सांगपाचें 
म्हळ्यार, जेन्ना एकाद्रो सभ्य मनीस म्हज्या 
घरांत अयोडोफॉर्मचो वास घेवन भितर 
सरता, जाच्या उजव्या बोटार सिल्वर 
नायट्रेटची कुरु दिसता, तकलेर उजवे वटेन 
वयर ओडिल्ल्या स्टेथोस्कोपाक लागून 
आयिल्ली सूज, अशा मनशाक जर हांव 
दोतोरकी करपी म्हण वळखलों ना जाल्यार 
हांब सेर्त मंद बुद्धीचो आसूंक जाय. 

ताणें काडिल्लो सोपो तर्क चिंतून म्हाका 
सहज हांसो आयलो. तुर्वे सांगिल्लीं 
कारणां आयकून म्हाकाय तसो विचार करप 
सोपें दिसता आनी हांवूय तशें कित्याक चिंतू 
शकना, अर्शेय दिसता पूण तसो विचार 
करतना दर पावंड्यार म्हाका आडमेळे येता 
आनी तूं जोमेरेन विचाराफाटली प्रक्रिया 
समजायना तोमेरेन हांब घुस्पतां. तरी लेगीत 
म्हजी नदर तुजे नदरे इतलीच बरी आसा 
अशें म्हाका दिसता. 

“बरें आसा, ताणें जाप दिली आनी 
सिगारेट पेटयत बोल्तेरांत घालून घेतलें. 

“तूं पळयता पूण निरीक्षण करीना. फरक 
स्पश्ट आसा.ह्या सालामेरेन वयर चडून 
येवच्यापासत आशिल्लीं सोपणां तुवें 
कितल्याच फावट पळयल्यां आसतलीं. 

““कितलेशेच फावटीं 

““कितले फावट? 

““शंबरापरस चड फावट. 

“मागीर सांग पळोवया कितलीं आसात 
तीं?” 

““कितलीं ? म्हाका खबर ना. 

“सारके! तूं फकत पळयता, निरीक्षण 
करीना.आतां हांब सांगतां, थय सतरा सोंपणां 
आसात कारण हांव पळयतां आनी निरीक्षण 
करतां. सोडून दी, पूण तुकां ल्हानसान प्रस्न 
सोडोबंक आवड़टात आनी म्हज्या एक 
दोन अणभवांची तुंवें नोंद दवरल्या देखून 
तुकां घडये हातूंत घोस्त आसूं येता.” 
एक गुलाबी रंगाचो कागद म्हजेर शेंव्टुन 
ताणें म्हळें, “'गेल्ल्याच पोस्टान आयल्या, 
मोट्यान वाच. 

ते चिटयेर तारीख, सय वा नामो 
नाशिल्लो. 

“आयज रातीं पावणे आठ वरांचेर 
हांब तुमचे भेटेक येतलों,'” तांतूंत बरयल्लें, 
“एका सभ्य मनशाक तुमचो सल्लो जाय. 
युरोपांतल्या एका राजघराण्याक तुमी दिलले 
सेवेबयल्यान, तुमचेविशीं हेरांकडल्यान 
मेळिल्ल्या म्हायतीच्या आदारार म्हत्वाच्या 
विशयाचेर तुमचेर सुरक्षितपणान विस्वास 
दवरुं येता अशें लक्षांत आयलां. हांव 
बरयल्ल्या बरार तुमच्या ऑफिसांत तुमचे 
भेटेक येतां.तुमकां मेळूंक आयिल्ल्यान 

मुखामळार बुरखो घातिल्लो आसल्यार तुमी 
गैरसमज करून घेवंचो न्हय. 

““खरेंच गूढ,” हांवें म्हळें, “हाचो 
अर्थ कितें असून येता हाची कल्पना तुवें 
केल्या?” 

“अजून तरी जाय तितली म्हायती 
मेळील्ली ना आनी म्हायतीविणे कसलोय 
सिद्धांत मांडप धोक्याचे. घडणुके वयल्यान 
सिद्धांत मांडपाबदलाक सिद्धांत खरो 
थारावपा खातीर घडणूकांची मांडावळ 
जाता. पूण फकत हे चिटयेकडेन पळोवन 
कसले अनुमान काडूं येता?” 

हांवें बारीकसाणीन चिटयेवयलें अक्षर 
आनी कागद हांचेकडेन पळयलें. 

“जाणें हे बरयलां तो बरेपैकी गिरेस्त 
आसूंक जाय.” म्हज्या इश्टाभशेन 
उलवपाचो यत्न करीत हांबें म्हळे, “हो 
कागद सवाय न्हय. तो खासा टिकाऊ आनी 
कडक दिसता. 

“खासा - तेंच सारकें उतर, ' होम्सान 
म्हळें, “हो इंग्लिश कागद निखालस न्हय, 
मात्सो उजवाडांत धरून पळय.“ 

हांबें तशे केलें. एक व्हडलें ई , ल्हान 
जी , व्हडलें पी आनी जी तशेंच एक ल्हान 
टी अशीं अक्षरां कागदांत आदींच छापिल्लीं 
दिसलीं . 

“तुकां हातूंतल्यान कितें दिसता?” 
होम्सान विचारलें. 

“पेपर निर्मीतल्याचें नांव वा घडये 
ताचो मोनोग्राम. 

“मात्तूय सारके न्हय. व्हडलें जी 
आनी धाकलें टी म्हळ्यार गेसेल्सशाफ्ट, 

जर्मन भाशेंत कंपनीचें लघुरूप, जशें आमी 
इंग्लिशींत कंपनीक को अशें बऱयतात. पी 
म्हळ्यार पेपर. आतां ई आनी जी म्हळ्यार, 
देखीक आमच्या खंडाच्या गोझेटियरांत 
पळोवया,“अशें म्हणत ताणें जाड- जड, 
कॉफयेकोराचो ग्रंथ आपल्या कपाटांतल्यान 
काडलो. “इगलो, इग्लोनिटूझ - हें पळय 
हांगां, इग्रिया. जर्मन भास उलोवपी देशांत 
तें आसा- बोहेमियांत, कॅरिस्बड सावन 
लागींच. 'बॉलेंस्तेईनच्या मरणाचे घडणुकेक 
आनी थंयच्या कितल्याशाच ग्लास आनी 
पेपर गिरणींक लागून नावांरुपाक आयिल्लें'. 
इश्टा, तुकां कितें दिसता: “ताचे दोळे 
चमकले आनी ताणें आपले सिगरेटींतल्यान 
निळ्या धुंवराचें एक जैतिवंत कुप सोडलें. 

“हो कागद बोहेमियांत निर्मिला. हावें 
म्हळें. 

“एकदम सारकें.आनी ही चिट बरोवपी 
मनीस जर्मन. जे तरेन ताणें वाक्यांची रचणूक 
केल्या ती तुवें पळयल्या? 'तुमचेविशीं 
हेरांकडल्यान मेळिल्ल्या म्हायतीच्या 
आदारार'. एखाद्रो फ्रेंच वा रशियन अशें 
बरोवंक शकना.जर्मन अशेतरेन क्रियापदाचो 
वापर करतात. आतां बोहेमियन कागदाचेर 
बरोवपी आनी मुखामळार बुरखो घालपी 
ह्या मनशाक जाय तरी कितें हो एकूच सोद 
लागपाचो उरला. आनी म्हजी चूक ना 
जाल्यार पळय तो येता आमचे सगळे दुबाव 
पयस करूक. 

ताचीं उतरां सोंपचे आदींच घोड्यांच्या 
टापांचो आणि रस्त्यार गाडयेचीं रोदां 
घासपाचो आवाज आयलो.ताचेफाटल्यान 

दारावयली बेल नेटान वाजली.होम्सान एक 
शिळोणी घाली. 

**आवाजावयल्यान दोगजाणशे 
दिसतात, हय,” जनेलांतल्यान नदर 
मारीत तो उलयत रावलो, “एक सोबीत 
घोड्यांगाडी आणि दोन सोबीत घोडे. दरेक 
घोड़ो देडशीं गिनीज मोलाचो आसूंक जाय. 
वॉटसन, आनीक कांय आसत वा नासत 
पूण हे केसीं भितर पैसो बरोच आसा.'' 

“होम्स, म्हाका दिसता हांव गेल्यार 
बरो. 

“ना. ना. दोतोर, तूं आसा थंयच राव. 
म्हज्या ईश्टाबगर म्हंजे काय खरें ना. हें 
प्रकरण सेर्त सामकें घोस्ताचें आसतलें .तें 
चुकोवप मळार काकूट.'' 

“पूण तुजो क्लायंट...” 

“ताची पर्वा करू नका. म्हाका तुजो 
आदार लागूं येता आनी ताकाय. हो पळय 
आयलो.त्या वोल्तेरार बस दोतोर, आनी 
बारीक लक्ष दी. 

जड पूण सावकास अश्या पावलांचो 
आवाज इस्कादीर जावन दारामेरेन थामलो. 
उपरांत दारार मोट्यान आनी धेकान टक 
टक आवाज आयलो.' 

““भितर यो! होम्सानं म्हळें 

“हर्क्युलिसावरी हड्डे आनी भुजां 
आशिल्लो सुमार साडे स फुटांचो एक मनीस 
भितर सरलो.उंची पूण इंग्लंडांत सकयल्ले 
अभिरुचीची दिसपी मुस्तायकी ताणें घाल्ली. 
ताच्या दोन पेड़ी कोटाच्या हातांचेर आनी 
फुडलेवटेन मध्य आशियांतल्या मेंढराचे 
लोकरीच्यो नाडयो हमकळटाल्यो. कोटाच्या 

खांदार सैल सोडिल्या उज्या कोराची चौकट 
आशिल्ल्या निळ्या सिल्काच्या वस्त्राक 
गोमटेकडेन हिन्याभशेन झगझगपी खडो 
लायिल्ली पिन आशिल्ली. ताचे बूट धोंपरां 
मेरेन पाविल्ले आनी तांचेर कॉफी कोराच्या 
लोकरीची कलाकुसर लायिल्ली.ताचें 
सादारण रूप रानवटी गिरेस्ताचें. हातांत एक 
रुंद कड़ांची हॅट आशिल्ली. मुखामळाचो 
बयलो वांटो आनी पोले धांपपी बुरखो ताणें 
घाल्लो. बुरखो सावरीत तो भितर आयलो. 

ताच्या मुखामळाच्या सकयल्ल्या 
भागावयल्यान तो निग्रही चरित्राचो 
दिसतालो, ताचो जाड सकयल्लो ओंठ 
आनी लांब, सरळ खाडकी ताचो खर निश्चेव 
आणि हट्टी स्वभाव उक्तायतालो. 

“तुमकां म्हजी चिट मेळळी न्हय?” 
ताणें खोल बसक्या आवाजांत जर्मन 
हेल काडून विचारलें. ' हांवे तातूंत म्हजे 
भेटेविशीं बरयल्लें. कोणाक उद्देशून उलोवचें 
हें कळना जावन आमचे दोगांयकडेन 
आरतेंपरते पळोवन ताणें म्हळें. 

होम्स उलयलो, “बसात, हो म्हजो 
इश्ट आनी वांगडी दोतोर वॉटसन. बरेच 
फावट तो म्हाका केसी सोडोबक आदार 
करता.तुमची वळख दिश्यात ? 

“तुमी म्हाका कावंट व्हॉन क्राम ह्या 
नांवान पाचारू शकतात, हांव बोहेमियाचो 
उमराव. तुमचो इश्ट मानेस्त आनी गुप्तताय 
राखपी असतालो अशी आस्त धरून हांव 
एक म्हत्त्वाचो विशय तुमचेमुखार मांडटां. 
नाजाल्यार म्हाका तुमचेकडेन एकलेपणान 
उलोवप पसंत आसतलें.'” 

हांब उठून वचूंक लागलों पूण होम्सान 
म्हज्या मनगटाक धरून म्हाका सकयल 
बसयलो.'आमी दोगूय, नाजाल्यार कोणूच 
ना.तुमी म्हजेकडेन जें उलोबंक सोदतात तें 
ह्या सभ्य मनशामुखार ऊलोंब येता.” 

उमरावान ताचीं रुद भुजां हालयलीं. 
तो उलयलो, “दोन वर्सा हांचेविशीं खंयच 
उलोवप ना हे अटींचेर हांव सुरु करतां. 
ताचे उपरांत हाचें कांयच म्हत्त्व आसचें 
ना.युरोपियन इतिहासाचेर परिणाम करपा 
इतलें तें बजनादीक प्रकरण अशें म्हणप समा 
जातलें.'” 

“हांव उतर दितां. 

““हांबुय.' 

“हो बुरखो घाला हाची हांव माफी 
मागतां,” आमचो विचित्र सोयरो उलयलो. 
“जाणें म्हाका ह्या कामाखातीर वेंचला 
ताका तुमचेकडेन वळख दाखवपाची इत्सा 
ना.एक गजाल हांव बगोबेग कबूल करतां 
ती म्हळ्यार हांवें आदीं सांगिल्ली ती पदवी 
म्हजी न्हय. 

“म्हाका तें आदींच समजल्लें,'” होम्स 
उलयलो. 

“परिस्थती सामकी नाजूक देखून बरीच 
जतनाय घेवप गरजेचें, कारण हातूंतल्यान 
एक व्हडलें प्रकरण उप्रासून युरोपातल्या 
राज्य करपी एका घराण्याचेर ताचो गंभीर 
परिणाम जांब येता. स्पश्ट सांगपाचें म्हळ्यार 
हें प्रकरण बोहेमियाचें वंशपरंपरेन राजघराणें 
आशिल्ल्या ऑर्मस्टीन घराण्याविशींचें. 

“म्हाका ताची कल्पना आयिल्ली, 
कदेलीर बसून आपले दोळे धांपीत होम्स 

फुतफुतलो. 

जाची वळख युरोपांतलो सगळ्यांत 
हुशार आनी चैतन्यान भरिल्लो डिटेक्टिव्ह 
अशी करून दिल्ली तो मनीस मुखवायले 
कदेलीर सुशेगाद बसून आयकता हाचे 
आमच्या सोयऱ्याक अजाप दिसतालें. 
होम्सान ल्हव ल्हव आपले दोळे उक्ते केले 
आनी आपल्या महाकाय क्लायंटाचेर नदर 
मारली. 

“महाराज, तुमी तुमची केस उण्या 
उतरांनी सांगीत जाल्यार हांव तुमकां बरेतरेन 
सल्लो दिवंक शकतलों.'' 

तो मनीस आपले कदेली वयल्यान सट 
करून उठलो आनी ताणें राग आयिल्ल्यावरी 
वेगावेगान पासयो मारूक सुरवात केली. 
मागीर, निरशेवणेच्या नेटार ताणें आपल्या 
तोंडवयलो बुरखो ओडून तो जमनीर 
शेंबटींलो. 

“सारकें तुमचें, ' तो आडलो, “हय, 
हांवूच राजा. आतां लिपोवपाचो यत्न 
कित्याक करू? 

“खरेच, कित्याक?” होम्स 
फुतफुतलो. 'म्हाराज उलोवच्या आदींच 
हांव कॅसल- फेल्स्टीनचे ड्यूक आनी 
बोहेमियाचे वारसाहक्कान राजा आशिल्ले 
विल्हेल्म गॉट्सरिच सिसिग्मोन्ड व्हॉन 
ऑर्मस्टीन हांचेलागीं उलयतां हें म्हाका 
खबर आशिल्लें.' 

“तुमी समजल्या आसतले,'' आमच्या 
विचित्र सोयऱ्यान म्हळें.तो बसलो आनी 
ताणें आपलो हात रुंद, धव्या कपलावयल्यान 
भोवंडायलो. 'हांव स्वता वेव्हार केन्नाच 


अनन्य 


करीना.पूण हो प्रस्न नाजूक आशिल्ल्यान 
कोणाकूच मदीं घालीनासताना हावे तें कार्य 
स्वताच्या हातांत घेतलें.प्राग सावन तूमचो 
सल्लो घेवच्यापासत हांव हांगां लिपून 
आयलां. 

“मागात सल्लो, परत आपले दोळे 
धांपीत होम्स उलयलो. 

” थोड्याभितर सांगपाचें म्हळ्यार, 
सुमार पांच वर्साफाटीं हांव बऱयाच 
काळाखातीर वॉर्सो गेल्लेकडेन म्हजी वळख 
साहसी बायल आयरीन ऑडलर हिचेकडेन 
जाली. तुमी तें नांव आयकलां आसतलें. 

“दोतोर, तें नांव म्हजे वळेरेंत आसा 
काय ना तें मात्शे पळय, होम्स दोळे 
उक्ते करीत फुतफुतलो.बर्‍्याच वर्सांसावन 
ताणें मनीस आनी हेर गजालींची म्हायती 
संकलित करून दवरिल्ली.हातूंतल्यान जाय 
तें सोदप सोपें जाल्ले. 

हे केसींत म्हाका तिचें चरित्र एक हिब्रू 
रब्बी आनी खोल दर्यांतल्या नुस्त्याचो 
अभ्यास करपी एक अधिकारी हांचेमदीं 
सांपडली. 

“म्हाका दाखय!''होम्सान म्हळें. “हं! 
1858त न्यू जर्सी हांगा जल्म, हं, सकयल्ल्या 
सुरांत गावपी, वॉर्सोच्या इंपिरियल ऑपेराची 
नायिका - हा! माचयेवयल्यान निवृत्त, 
हय! आतां लंडन रावता - सारकें! म्हाराज, 
म्हजे समजणे प्रमाण तुमी तिच्या मोगांत 
पडले आनी तिका बरयल्ल्या चिटयांनी 
कांय गुपिता उक्तीं केलीं. आतां तुमकां त्यो 
चिटयो परत जाय. 

“एकदंम खरें, पूण कश्यो- ?” 

“तुमी गुप्तपणान लग्न केल्लें? 

“केन्नाच ना 

“कायदेशीर कागदपत्रां वा 
प्रमाणपत्रां ?'' 

x 


“तशें जाल्यार म्हाराज म्हाका एक 
गजाल समजना. हे तरणाटे बायलेन त्यो 
चिटयो तुमकां ब्लॅकमेल करचेपासत वा 
हेर कसल्याय कारणांक लागून उक्ताडार 
हाडल्यो जाल्यार तांच्या खरेपणाचेर 
कोणायचो कसो विस्वास बसत?” 

“म्हर्जे अक्षर आसा तांचेर. 

“शी, शी !फोर्जरी.' 

“म्हजे खाजगी कामाचे कागद. 

“चोरले ? 

“ऋहजो शिक्को आशिल्ले. 

“नक्कल केली. 

“महजो फोटो.” 

“विकत घेतलो. 

“फोटबांत आमी दोगांयजाणां 
आसात. 

“आरेरे! हें भोव वायट.म्हाराज, तो 
खरेंच एक चूक निर्णय." 

“हांव पिसो-- मानसीक दुर्येती 
जाल्लो. 

“तुमी बरीच गंभीर तडजोड केली.” 

“तेन्ना हांव फक्त फुडें राजा जावपी 
राजकुमार आसलों .नवो तरणाटो.सद्या हांव 
तिशींत आसा.'' 

“हें लुकसाण भरून काडूंकूच जाय." 

“आमी यत्न केले पूण ते फसले.'' 
“महाराज, तुमकां ते यत्न करचेच 

पडटले . ते फोटो आनी कागदपत्रांविकतीं 
घेवंची पडटलीं.'” 

“ती विकची ना.” 

““तशें जाल्यार चोरपाचे. 

“चोरपाचे पाच यत्न केले. दोन 
फावट हांवें पैशे दिवन धाडिल्ल्या चोरांनी 
ताकतीकेन मोडतोड केली.एक फावट 
तिच्या प्रवासावेळार तिचें सामान आमी 
चोरलें. दोन फावट तिका उलोवपांत 
घुस्पावन वस्तू चोरल्यो.पूण जाय आशिल्लें 
केन्नाच सांपडूक ना. 

““कांयच सांपडलें ना?” 

““कांयच ना. 

होम्स हांसलो आनी उलयलो, ही तर 
साप्प सोपी समस्या. 

राजान निरशेवन म्हळें, “पूण 
म्हजेखातीर ती खूप गंभीर. 

“हें सामकें खरें.ती त्या फोटवांचें कितें 
करतली ? 

“म्हाका सोपोबंक वापरातली.'' 

“पूण कशी?” 

“हांव लग्न करतां.” 

“हांवें आयकल्ले खरें." 

“स्वँडेनेव्हीयाच्या राजाची दुसरी धुव, 
क्लॉटील्डे लॉथमॅन व्हॉन सॅक्से-मेसीन्जेन 
हिचेवांगडा. तुमकां तांच्या कुटुंबाची 
कडक तत्त्वा खबर असतालींच . ती स्वता 
खूब नाजूक. म्हजे वागणुकेविशीं तिका मात 


_ लेगीत दुंबाव आयल्यार थारयल्लें सगळें 


खलास जातंलें)'' 7 
“आनी, आयरीन ऑडलर ? 
“ती म्हजेवांगडा काडिल्लो फोटो 

तांकां धाडटली अश्यो धमक्यो दिता. आनी 
ती तशें करतली. म्हाका खबर आसा, ती 
तशें करतलीच . तुमी तिका वळखनात. 
तिचें काळीज तिख्याचें. मुखामळ सोबीत 
अस्तुरेचें पूण मन मात दादल्यावरी घट, 
फातराचें. हांवें दुसरे अस्तुरेवांगडा लग्न 
करीत जाल्यार ती खंयमेरेन पावत तें सांगू 
नज.” 

““तिणें तो धाडूंकना कित्यावयल्यान?'' 

“तशी म्हाका खात्री आसा.” 

“कशी?” 

“कारण तिने सांगलां, जेन्ना साखरपुडो 
थारतलो तेन्नाच ती धाडटली. आतां 
साखरपुडो येत्या सोमारा आसा. 

होम्स जांभय दित उलयलो, “ओहो, 
म्हळ्यार आजून तीन दिस आसात. सद्या 
हांव एकदोन म्हत्वाच्या केसींचेर काम 
करतां, पूण बरें आसा.म्हाराज, फुडलें कांय 
दिस तुमी लंडन हांगाच रावात.'' 

““हय.सरदार व्हॉन क्राम ह्या नांवांन 
हांव तुमकां लँघम हांगां मेळटलों.'' 

“आमी केल्ली प्रगती तुमकां चिट 
बरोवन हांव कळयतां.'” 

“अशेच करात. 
आसतलों. 

“मागीर, पयशांचे कितें? 

“'कितलेय वापरात.'' 

“खरेंच?' 

“तुमी तो फोटो म्हाका परत मेळोवन 
दिल्यार म्हज्या राज्याचो एक प्रांत हांव 
तुमकां दितलों. 

“आनी आतांचो खर्च ?'? 


हांव हुस्क्यांत 


अनन्य 


राजान ताच्या कोटांतल्यान हरणाच्या 
चामड्याची जड पिशवी काडून मेजार 
दवरली. 

ताणें म्हळें, ““हांतूंत सातशीं पौंडाच्यो 
नोटी आनी तीनशीं पौंडाची भांगराची नाणीं 
आसात.” 

होम्सान ताचे चोपडेंतल्यान एक पावती 
खरडून ताका दिली आनी विचारलें, आनी 
मॅडमचो नामो?” 

ताणें म्हळें, “त्रि ओनी लॉज, सरपेंटाइन 
रस्तो, सेंट जॉन बूड. 

होम्सान तो बरोवन घेतलो आनी म्हळें, 
“आजून एक प्रस्न, तो फोटो फ्रेम केला ? 

“ह्य,” 

“महाराज, तशें जाल्यार देव तुमकां 
बरी रात दिवं. तुमचे खातीर वेगींच एक 
बरी बातमी आसतली अशी म्हाका 
आस्त आसा'' सकयल रस्त्यार टाग्याच्या 
चक्रांचो आवाज आयलो, तेन्ना होम्सान 
आपलें उलोवप चालू दवरलें, “वॉटसन, 
देव बरी रात दिंव . फाल्यां दनपरां तीन 
वरांचेर तुर्वे म्हाका मेळपाचे कश्ट घेतल्यार, 
हे केसींबिशीं तुजेलागीं उलोवंक म्हाका 
आवडरटलें.'” 


2 रो वांटो 
बरोबर तीन वरांचेर हांव बेकर 
स्ट्रेट पावलों पूण होम्स घरा नाशिल्लो. 
घरमालिकीणीन तो सकाळीं आठ वरांउपरांत 
घराभायर सरला अशें सांगलें.तो येयसर 
ताची वाट पळयतलों असो विचार करून 
हांब फायरप्लेसितल्या उज्याचो धग घेत 

बसलों.म्हाका ह्या प्रकरणांतल्या तपासाची 
उमळशीक लागिल्ली.ह्याप्रकरणात नोंद 
करपासारको असो कसलोच गुन्यांव 
नाशिल्लो पूण केसींत घुस्पल्ल्या मनशाची 
उचली समाजीक सुवात ह्या प्रकरणाक एक 
वेगळो रंग दिताली.होम्साची केसींविशीं 
खोल समजणी पळयल्यार, तपास करपाची 
कसलीतरी एक वेगळी पद्धत तो सोदतलो 
अशें दिसतालें.त्याच्या धारदार बुद्दीवादी 
आनी पुराय विस्कटावन दाखोवपी 
तर्कशक्तीक लागून म्हाका ताचे कामाचे 
पद्धतीचो अभ्यास करतना खोशयेचो अणभव 
येतालो. झटपट आनी फाव तश्योपद्धती 
वापरून तो कठीण प्रकरणालेगीत सहज 
सोड़यतालो.जैताकडेन वचपाची ताची 
पद्धत म्हजे संवकळीची जाल्ली देखून 
तपासकामांत हार मानून खंयचेंय गूढ घडये 
तो सोडोबंक शकचोना अशें म्हाका केन्नाच 
दिसले ना. 

चार बरांचेर सुमार दार उक्ते जालें 
आनी एक सोरो पियेल्लो, कशाय 
कसो न्हेशिल्लो, पोल्यांर व्हड गल्ले 
वाडयल्लो, तोंड सुजिल्लो, घोड्यांची 
गाड़ी चलोवपी कामगार झेलकणां खायत 
भितर सरलो. वेशांतर करपाची म्हज्या 
इश्टाची फिशालकाय चिंतून हो मनीस तोच 
हें समजूंक म्हाका ताचेकडेन तीन फावट 
बारीकसाणीन पळोवचें पडलें. आपली मान 
सकयल घालून तो भितर गेलो. थयसावन 
तो पांच मिनटांभितर ट्रीड कोट घालून, 
सदचेभशेन वेवस्थीत कपड्यांनी, बोलसांत 
हात घालून भायर सरलो आनी येवन फायर 

प्लेसि म्हऱ्यांत आपले पांय फाकारून कांय 
मिनटां मोट्यामोट्यान हांसलो . 

“आरे, खरेंच!'' तो आइलो, हांसतां 
हांसतां घुसमटलो आनी परत हांसलो, 
निमणो उबो रावंक जायना जाल्ल्यान ताणें 
कदेलार घालून घेतलें. 

“जालें तरी कितें? ' 

“हें भोव मजेचें.हांवें सकाळीं सावन 
कितें केलें आनी हांव खयं पावलों हाची 
तूं कल्पनालेगीत करूक शकचोना हाची 
म्हाका खात्री आसा. ' 

“हांव कल्पना करूंक शकना.म्हाका 
दिसता तूं मिस आयरीन ऑडलर हिच्यो 
सवयो आनी घडये तिचें घर हांचेर नादर 
दवरूक गेल्लो. 

“सामकें तशेंच; पूण वेगळेभशेन. हांव 
सकाळी आठ वरांचेर घरांतल्यान भायर 
सरलों. घोड्यांगाडी चलोबपी कामगाराच्या 
भेसांत. एकामेकांबिशीं तांकां खूब लक्तूबाय 
आसता. तूं तांचे मदलो एक जा, मागीर 
तुजेकडेन मन उक्तें करतात आनी तुकां जाय 
ती सगळी म्हायती मेळटा. म्हाका रोखडेंच 
दोन मजली ब्रिओनी लॉज सांपडलें .तें ल्हान 
पूण पॉश घर.घराफाटल्यान जार्दिन. सामकें 
रस्त्याचे बगलेक. दाराक कुलप आशिल्ले. 
उजव्या हाताक उंची फर्निचर आशिल्लो 
हॉल. जमनीमेरेन आशिल्ल्या व्हड जनेलांक 
एखादरो ल्हान भुरगोलेगीत उगडूक शकत 
असल्यो तकलुपी खिळयो. फाटलेवटेन 
उल्लेख करपासारकें कांयच नाशिल्लें. 
घराचे वयले वटेन एक पॅसेज आनी जनेल 
आशिल्लें.हांबें घराभोंबतणी पासय मारून 

बारीकसाणीन सगळो नियाळ घेतलो.पूण 
म्हाका खास अशें कांयच सांपडलें ना. 
“मागीर हांव रस्त्यार आयलों.म्हजे 
अपेक्षेप्रमाणे जार्दिनाचे वण्टीक तेंकून 
भोंबतणी एकेओळीन घोड्यांचे तबेले 
आशिल्ले. थंय घोड्यांची कुयताद राखपी 
एका मनशाक घोडे नितळ करूक पालव 
दिलो ताच्या बदलाक ताणें म्हाका दोन 
पेनी, अरदो पेलो भरून दुद्‌, दोन चिमटी 
तंबाकू आनी मिस आडलरविरशीं भरपूर 
म्हायती दिली. पूण तेच वांगडा म्हाका 
नाका आशिल्ली शेजान्यापाजान्यांची 
म्हायती लेगीत आयकून घेवंची पडली.'' 
“मिस आयरीन ऑडलरचें कितें? 
“ओहो, तिणें स्वताच्या सौंदर्याच्या 
झेतान भोंबतणच्या सगळयांक मान सकयल 
घालूंक लायल्यात. ती ह्या गिऱयावयली 
सगळ्यांत नकसूद वस्त अशें त्या बोलता 
वोल्ताच्या घरांनी म्हाका सांगले. ती 
शांतपणान रावता.संगीताच्यो कार्यावळी 
करता. सहां सांजे पांच वरांचेर स्वताचे 
गाडयेन भायर सरता आनी सात वरांचेर 
जेबणाक घरा येता. स्वताच्यो गायनाचो 
कार्यावळी सोडून, हरशीं घराभायर सरना. 
एकूच दादलोमनीस तिचे भेटेक नेमान 
येता. तो काळो, सोबीत आनी धिटायेचो 
दिसता. दिसाक एक वा दोन फावटीं तो 
येताच. तो टँपल वाठारांतलो बाब गॉडफ्री 
नॉर्टन. गुप्तम्हायती दिवपी त्या घोड्यांगाडी 
चलवप्यांची बारीकसाण पळय. त्या 
वोल्तावोल्ताच्या रस्त्यान तांणी ताका 
कितल्याच फावट थंय व्हरून सोडला देखून 

तांकां ताची सगळी म्हायती आसा. तांचें 
सगळ्यांचे आयकून घेतल्या उपरांत हांबें 
ब्रिओनी लॉज भोंबतणी पासयो मारूक 
सुरवात केली आनी म्हजे फुडले येवजणींचेर 
विचार केलो. 

गॉडफ्री नॉर्टन ह्या प्रकरणांतलो 
म्हत्त्वाचो घटक. तो एक वकील. ती गजाल 
धोक्याची. त्या दोगांयचें नातें कितें आनी 
तो नेमान कित्याक येता? ती ताची क्लायंट 
काय इश्टीण, काय बायल? क्लायंट आसत 
जाल्यार तो फोटो ताचेकडेन दिला आसतलो. 
इश्टीण वा बायल आसल्यार शक्यताय 
उणी दिसताली.हांवें ब्रिओनी लॉजचे 
भोंवताडे मारचे काय गॉडफ्री नॉर्टनच्या 
टँपल वाठारांतल्या ऑफिसावटें लक्ष घालचें 
हें थारावचेखातीर ह्या कुंवाड्याची जाप 
गरजेची.तो एक नाजूक मुद्दो, देखून म्हजे 
चवकशेचो आंवाठ वाडलो.म्हाका दिसता 
हांव हें सगळें सांगून तुकां वाज हाडटां.पूण 
म्हजे नदरेन विचार केल्यार म्हज्यो अडचणी 
तुकां समजतल्यो. 

“हांव लक्ष दिवन तुजे म्हणणें 
आयकतां,  हांवें म्हळें. 

“म्हज्या मनांत हें सगळें तपासून 
पळयतनाच ब्रिओनी लॉजामुखार एक 
घोड्यांगाडी उबी रावली आनी तांतूतल्यान 
एक मनीस देवलो. दिसूंक सोबीत, काळो, 
गरुडावरी तोंकाच्या नाकाचो आनी 
मिशाळो. सेर्त तो गॉडफ्री नॉर्टन.तो बरोच 
बोवाळांत आशिल्लेवरी दिसतालो.ताणें 
टांगेवाल्याक मोट्यान आडून थामयलो. 
दार उक्तें करपी वावराडे कुशींतल्यान धेंपां 

मारीत तो घरचोच मनीस आशिल्ल्यावरी 
भीतर गेलो. 

सुमार अर्दवर तो थंय आशिल्लो. 
घराच्या हॉलाच्या जनेलांतल्यान हात 
वयर सकयल करून ताबातावान उलयतना 
तो अदीमदी दिसतालो.ती म्हाका 
दिसनाशिल्ली. घराभायर सरतकच तो 
चडूच फुर्योस दिसतालो. टांग्याच्या लागीं 
पावतकच ताणें बोलसांतल्यान भांगराची 
घड्याळ काडून गंभीरपणान पळयलें.तो 
आइलो, “ एखाद्रया सैतानावरी चलय. 
पयलीं रीजंट रस्त्यार ग्रॉस अँड हँकीज आनी 
मागीर एजवेअर रस्त्यार सेंट मोनिका इगर्ज. 
हें तुवें वीस मिनटांभितर केल्यार तुकां अर्दी 
गिनी इनाम. 

टांगो पयस पावसर हांव विचार करीत 
उरलों, ताचेफाटल्यान हांवें वचूंक जाय 
आशिल्ले काय ना. तितल्यांत मुखार एक 
ल्हान चार चक्रांचो बंद टांगो आयलो. 
चलवप्यान ताच्या कोटाचे अर्देच बुतांव 
लायिल्ले. टाय कानापोंदा आशिल्लो. 
ताच्या टांग्याच्यो सगळ्यो दोरयो 
बक्कलांतल्यान सुटील्ल्यो. ती घरांतल्यान 
भायर सरून वेगान वचमेरेन गाडी पुराय 
थांबूंक नाशिल्ली. म्हाका ती फकत खीणभर 
हयन्हयशी दिसली पूण एखाद्रो मनीस जीव 
हुंबाळून उडयत अशी ती सुंदर आशिल्ली. 

ती आडुली, “सेंट मोनिका इगर्ज, 
जॉन. आनी तूं म्हाका थंय वीस मिनटांभितर 
पावयशीत, जाल्यार तुका राजाचें चित्र 
आशिल्लें नाणें मेळटलें.' 

““बॉटसन, आतां ही संद सोडप समा 

नाशिल्लें. टांग्याफाटल्यान धांबचें काय 
टांग्याक हुमकळचें असो विचार करतनाच 
फाटल्यान एक टांगो आयलो.चलवप्यान 
म्हज्यासारख्या पतिशेर दिसपी गिरायकाक 
दोन फावट वयर सकयल पळयलें.तो बचचे 
आदीं हांव उडी मारून तांतूत बसलों. सेंट 
मोनिका इगर्ज,'” हांवें म्हळें. आनी तूं 
म्हाका थंय वीस मिनटांभितर व्हरत जाल्यार 
राजाचें चित्र आशिल्लें नाणें तुकां इनाम. 
बारा जावंक पंचवीस मिनटां आशिल्लीं. 
आनी वारें खंयचे वटेन व्हांबता तें स्पश्ट 
कळटालें. 

म्हजो टांगो वेगान धांवतालो. हाचेपरस 
चड वेग हांवें केन्नाच पळोवंक नाशिल्लो. 
तरी लेगीत म्हज्या आदीं हेर थंय पाविल्ले. 
दोनूय टांग्यांचे घोडे धांपेत उबे आशिल्ले. 
हांव टांगेवाल्याक पयशे दिवन इगजींत भीतर 
सरलों.हांव जांच्या फाटोफाट आयिल्लो तीं 
दोन मनशां सोडून थंय कोणूच नाशिल्लो. 
हांव तांच्या फाटल्यान गेलों. एक पाद्री 
न्हयकाराचे भाव मुखामळार दाखयत 
तांचेवांगडा चलतालो. आल्तारा लागच्या 
मेजामुखार तीं तिगांय उबीं रावलीं. हांव इगर्ज 
त आयिल्ल्या एखाद्र्या बेकार मनशावरी 
थंय घुटमळटालों. अचकीत, त्या तिगायनीं 
म्हजेवटेन पळयलें. जितल्या वेगान धांवू 
येता तितल्या वेगान धांवत गॉडफ्री नॉर्टन 
म्हजे वटेन आयलो. 

तो आइलो, “देवाचे उपकार. तूं 
उपकारता. यो. यो.” 

हांबें विचारलें, “'कितें जालें ?” 

“आरे सायबा, बेगीन यो, फकत तीन 

मिनटां उरल्यांत नाजाल्यार तें कायदेशीर 
जावचेंना. 

म्हाका ताणें ओडीत मेजालागीं व्हेलो. 
आनी कांय कळचे आदींच म्हज्या कानांत 
सांगील्लीं उतरां हांव फुतफुत्तालों, म्हाका 
खबर नाशिल्यो कितल्योच गजाली करून 
हांव प्रौढ कुमारीका आयरीन ऑडलर 
आनी आंकवार गॉडफ्री नॉर्टन हांच्या 
लग्नाक हातभार लायतालों. हें सगळें कांय 
खीणांभितर घडलें. एके वटेन तो सभ्य 
मनीस आनी दुसरेवटेन ती बायल म्हाका 
दिनवास दिवंक लागली. पाद्री म्हजेकडेन 
पळयतालो. म्हजे जिणेंत आयिल्लो हो 
विसंगत प्रसंग म्हजे तर्कबुद्दी पलतडचो 
आशिल्लो.तो उगडास काडल्यार म्हाका 
आतां हांसूक येता. म्हाका दिसता कोणाय 
साक्षीदाराबगर तांचें लग्न करूक पाद्री 
तयार नाशिल्लो आनी नशिबान हांव थंय 
आशिल्ल्यान न्हवऱ्याचेर साक्षीदाराखातीर 
रस्त्यार भोंवपाचो प्रसंग अयलोना. व्हंकलेन 
म्हाका राजाचें चित्र आशिल्लें नाणें दिलें 
आनी ह्या प्रसंगाची याद म्हण म्हांव तें 
म्हजे घडयाळीचे सरपळेंत गुंथुंक सोदतां. 

हांवें म्हळें, “ह्या प्रकरणाक मेळिल्ले हें 
एक अनपेक्षित मोडण.मागीर फुडे कितें?'' 

म्हजी येवजण बरेपैकीं धोक्याची 
आशिल्ल्याचें म्हाका जाणवलें.तें जोडपें 
थंयसावन रोकडेंच वतलें अशें दिसून 
म्हाकाय ताकतीक जाली.इगर्जीच्या दारार 
पावतकच तीं वेगळीं जालीं. तो टँपल वचूंक 
आनी ती आपल्या घरा वचूंक. वतना तिणें 
ताका म्हळें, “सदचेवरी पांच वरांचेर हांव 

जार्दीनांत येतलीं.'' फुडलें म्हाका आयकूंक 
आयलेंना .तीं वेगवेगळ्या गेलीं आनी हांव 
फुडले येवजणे फाटल्यान लागलों. 

“ती कसली ? 

“कोल्ड बीफ आनी एक ग्लास 
बियर, ताणें जेवणाखातीर घांट वाजयत 
म्हळें. "पोटांत कितेंतरी घालपाच्या 
विचारांत हांव आशिल्लों.आयज साजे 
तर हांव आजून चड ओकुपाद आसतलों. 
दोतोर, म्हाका तुजो पालव लागतलोच.'' 

“म्हाका खोशीच आसतली.'' 

“कायदो मोडक तुजी हरकत आसा?” 

“'केन्नाच ना.” 

“आनी अटक जावपाक?" 

” बर्‍या कारणाखातीर ना. 

“ओहो, कारण बेस बरें आसा. 

“हांव तशें जाल्यार तयार आसा. 

““तूजेर पातयेवन रावंक शकतां हाची 
म्हाका खात्री आशिल्ली.'' 

“पूण तुजी इत्सा कितें ?'' 

““मिसेस टर्नर जेबणाचो ट्रे हाडटली 
तेन्ना तुकां हांव तें स्पश्ट करतां.'' 
बरीच भूक लागिल्ल्यान घरमालकीणीन 
हाडिल्ल्या साद्या जेवणाकडेन पळयत तो 
उलयलो.' आनी आतां जेवतना आमी 
ताचेर भासाभास करूया कारण म्हजेकडेन 
चड वेळ ना.आतां पांच वरां जायत 
आयल्यांत. दोन वरांभीतर आमकां कामाक 
लागूंक जाय. मिस आयरीन सात वरांचेर 
परत येता तेन्ना आमी ब्रिओनी लॉज हांगा 
आसूंक जाय." 

“आनी फुडे?” 


2 हा... 

“तें तूं म्हजेर सोड. कितें घडपाचें 
आसा हें हांवें आदींचा थारायलां. एकूच 
मुद्दो म्हाका मुद्दम सांगीनसो दिसता.कसलेय 
परिस्थितींत तुवें मदीं पडपाचें ना.समजलें ? '' 

“हांबें तटस्थ रावपाचें ?'” 

““हय, कायंच करिनासतना.वातावरण 
अस्वस्थ आसूं येता.तुवें मदीं पडप ना.हांव 
घरांत गेल्या उपरांत अस्वस्थता सोंपतली. 
पाच मिनटां उपरांत हॉलाचें जनेल उक्तें 
जातलें. त्या उक्त्या जनेलाकडें तुवें 
रावपाचें. 

“बरें आसा. 

“हांब तुकां दिसतलों तेन्ना तुवें 
म्हजेकडेन पळोवपाचें.'” 

“हय?” 

“आनी जेन्ना हांव हात वयर काडटलों 
--तेन्ना -- हावे तुजेंकडेन दिल्ली वस्त- 
- ती तुरवें घरांत भितर शेंबटुन मारपाची. 
आनी तेन्नाच तुवें, उजो उजो', अशी आड्डी 
मारपाची.आयलें लक्षांत ?'' 

“सगळे. 

““भियोवषाची कसलीच गरज ना. 
बोल्सांतल्यान लांब सिगरेटच्या आकाराचो 
एक धुंबर सोडपी रोल काडीत तो उलयलो. 

“हाका दोनूय वटांनी धांपणे आता आनी तें 
आपले आपूण पेट घेता.तुजे काम इतलेंच, 
जेन्ना तूं उजो उजो' अशी बोब मारतलो 
तेन्ना बरेच लोक ती आयकतले.मागीर तूं 
रस्त्याच्या शेवटामेरेन चलत राव आनी 
धा मिनटांभितर हांव थंय येतलों. म्हाका 
दिसता हांवें तुकां सगळें बरेभशेन सांगलां, 
सारके?” 

““हांबें उक्त्या जनेलालागीं ओग्गी 


रावपाचें.तुकां पळोवपाचें.आनी  तुवें 
कुरु केल्याउपरांत ती वस्तू भितर 
उडोबपाची.मागीर उजो उजो' अशें 


आइूपाचेंआनी रस्त्याच्या शेवटाक वचून 
तुजी वाट पव्ठोवपाची. 

“एकदम सारके. 

“तर्शे जाल्यार तूं म्हजेर पुराय भरवंसो 
दवर. ” 

“बरें.म्हाका सांजेचे म्हजे भूमिकेखातीर 
तयार जावंदी. 

तो ताचे न्हिदपाचें कुडींत गायब जालो. 
कांय वेळान तो एक सादो, उमेदी दिसपी 
प्रोटेस्टंट पाद्री जावन भायर सरलो.रुद 
काळी तोपी, सदळ पँट, धवो टाय घालून, 
मुखामळार हांसो फुलयत, मोगाळपणान 
वागपी एखाद्र जॉन हॅरे कसो दिसतालो . होम्स 
फकत भेस न्हय तर ताचे हावभाव, पद्धत 
आनी आत्मो लेगीत दरेक नव्या सवंगाप्रमाण 
बदलतालो. तो गुन्यांव शास्त्रांतलो तज्ञ 
जालो तेन्ना रंगमाचयेन एक बरो कलाकार 
होगडायलो आनी गुन्यांवशास्त्राक बरो, 
बारिकसाणीचें तर्कशास्त्र जाणा जाल्लो एक 
मनीस सांपडलो. 

आमी बेकर रस्त्यावयल्यान भायर 
सरले तेन्ना पावणेसात बरां जाल्लीं.पांच 
मिनटाभितर आमी वोल्ताच्या रस्त्यावर 
पाबले.तिनसांज जायत आयिल्ली आनी 
आमी ब्रिओनी लॉजमुखार पासयो मारीमेरेन 
दिवे पेटुंक लागिल्ले.आमी मिस आयरीन 
भायल्यान येबपाची वाट पळयताले.तें 
घर एकदम होम्सान वर्णन केल्ल्यावरीच 

आशिल्लें. पूण भोंवतणची ती वस्ती म्हजे 
कल्पनेपरस उणीच खासगी स्वरूपाची 
दिसताली. शेजारचीं घरां शांत आशिल्लीं 
पूण रस्तो ल्हानसोच आसून लेगीत थंय 
बरीच गर्दी आनी येरादारी आशिल्ली. 
हांसत, सिगारेटी फुंकीत उबे राविल्ले 
कशायकशी मुस्तायकी घाल्ले लोक, 
आपलें चक्र घेवन उबो रविल्लो कात्रेक 
धार लावपी एक मनीस. दोन वॉचमन एके 
तरणाटे नर्सीचेर भाव मारपाचो यत्न करताले. 
बरेच तरणाटे वोठांनी सिगरेट धरून हांगां 
थंय बोवाळटाले. 

होम्स उलयलो, “हें पळय, ह्या लग्नाक 
लागून आतां आमचें काम सोपें जालां. तो 
फोटो म्हळ्यार आतां दोनूय वटांनी धार 
आशिल्लें शस्त्र. आमच्या क्लायंटाक 
आपले व्हंकलेन तो फोटो पळयल्लो नाका 
तेचभशेन गॉडफ्री नॉर्टनाक लेगीत तो फोटो 
पळोवप मानवर्चे ना. आतां आमकां तो 
फोटो खंय मेळटलो होच खरो प्रस्न. 

“खरेंच, खंय मेव्ठत ? 

“ती तो स्वताच्या आंगार घेवन भोवक 
शकना. तो आकारान मोटो आशिल्ल्यान 
ती स्वताच्या ड्रेस भितरतो लिपोबंक 
शकना.राजा आपल्याचेर खंयतरी जबरदस्ती 
करून तो फारावपाक शकता हाचीय तिका 
कल्पना आसतली. आदीं यत्न जाल्यात. 
तीतो फोटो आपल्या वांगडा दवरीना अशें 
आमी मानूं येता. 

“मागीर तो खंय आसूंक शकता ? 

“स्वताच्या बँकर वा वकिलाकडें हाची 
शक्यताय दिसता.पूण म्हाका विचारशीत 


अनन्य 


जाल्यार तो दोनूयकडें आसचोना.बायलां 
चड़शीं आपलें गुपित राखपी आसतात 
आनी गुपितांविशीं स्वताच थारायतात. ती 
तो फोटो दुसऱया कोणाकडेन कित्याक 
दितली?ती स्वता आपलें गुपित बरेतरेन 
सांबाळुंक शकता, अशेंच तिका दिसतलें. 
पूण ताचो राजकी वा हेर परिणाम उद्येगी 
मनशाचेर कसो जांब येता हें ती समजूंक 
शकना.तेभायर याद दवर.ताचो उपेग तिका 
फुडल्या कांय दिसांभितर करपाचो आसा 
देखून तो सहज हाताक मेळटा असोच ती 
दवरतली. तो तिच्या घरांतूच आसतलो.'' 

“दोन फावट थंय सोद घेवपाचे यत्न 
जाल्यात.'” 

“तें सोड. तांकां खबर ना कशें सोदप 

“पूण तूं कसो सोदतलो ?' 

“तें हांव पळयतां.'” 

““मागीर आतां कितें करपाचें ?'' 

“हांव तिका तो फोटो म्हाका दाखोवंक 
लायतलों.'” 

““पूण ती खात्रेन न्हयकार दितली. 

“तिका तेंशक्य जांवचें ना.पूण म्हाका 
चक्रांचो आवाज येता.हो तिचो टांगो.हांवें 
सांगिल्यावरी कर. 

ताच्या उतरांप्रमाण, रस्त्यार टांग्याचो 
उजवाड पडलो.तो एक ल्हान, बंद टांगो 
आशिल्लो. चक्रां घश्टीत _ तो ब्रिओनी 
लॉजच्या दारामुखार थामलो.तो उबो 
रावतांच एखाद्रें नाणें मेळपाचे आशेन 
रस्त्यावयलो एक बेकार मनीस ताचें दार 
उगडूक मुखार धांबलो.पूण दुसर्‍या एका 

बेकारान ताका कोपरान धुकल्लो आनी 
आपूण फुडें धांबलो.दोन वॉचमन थंय पावले 
आनी कातरी, हातोड्यो घेवन मारामारी 
सुरु जाली.एकामेकांचेर मुठी पडल्यो 
आनी टाग्यांतल्यान देंबपी बायलमनीस 
त्या मारामारी करतल्यांच्या मदीं घुस्पली. 
ते रानबटीपणान एकमेकांना दांडे आनी 
धुमके मारून बडोवन काडटाले. अस्तुरेची 
राखण करूंक होम्स धांवलों. पूण तो 
तिच्यालागीं पावतासर एक किळांच मारून 
जमनीर पडलो.ताच्या मुखामळावयल्यान 
रंगात व्हांवतालें.तें पळोवन दोगूय वॉचमन 
एकेवटेन तर बेकार मनीस दुसरेवटें पळून 
गेले.रस्त्यार आशिल्ले हेर, बरेभशेन 
न्हेशिल्ले लोक अस्तुरेच्या आनी जखमी 
मनशाच्या आदाराक धांवून आयले. 

आयरीन अँडलर, आजून तरी हांव तिचो 
त्याच नांवांन उल्लेख करतां, ताकतीकेन 
सोंपणांबटेन धांबली.निमण्या सोंपणाचेर उबी 
रावन हॉलांतल्यान येबपी उजवाडांत तिची 
सोबीत आकृती फाटीं वळून रस्त्याकडेन 
पळवंक लागली. 

तिणें विचारलें, “त्या बाबड्याक चड 
मार लागला ? 

बरेच आवाज आडइुले, “मेलो तो. 

हेर आइले, “ना. ना. आजून जितो 
आसा, पूण हास्पिटलांत व्हरच्या आदींच 
घडये मरतलो. 

“*धीटायेचो मनीस तो, ' ती अस्तुरी 
उलयली. “तो थय नासल्यार ते मारामारी 
करपी लोक म्हजी पर्स आनी घडयाळ 
झोमून घेवपाचे. तें गुंडांचें भिरं! ओहो, तो 

स्वास घेता. 
“ताका रस्त्यार कसो सोडूं येता ?मॅडम, 
आमी ताका घरांत हाडूं? 


“हय तर, ताका हॉलाभीतर हाडात. 
थय सोफा आसा ताचेर. हेवटेन येयात. 

सवकसायेन आनी गंभीरपणान ताका 
ब्रिओनी लॉजांत हाडून न्हिदयलो. हांव 
जनेलांतल्यान सगळो कारभार पळयतालों. 
दिवे पेटिल्ले आनी पड़े उक्ते आशिल्ल्यान 
म्हाका सोफार न्हिदिल्लो होम्स दिसतालो. 
कसलें तरी नाका तें सवंग घेतिल्ल्यान ताका 
नैतिक खंत भोगताली काय अशें म्हाका 
दिसलें. 

जखमी मनशाचे कुशीक झेतान पूण 
करुणेचे नदरेन उबी राविल्ले ते सुंदर 
अस्तुरेचें रूप पळोवन तिचेर दुबाव घेतना 
म्हाका जिणेंत केन्नाच दिसूंक ना इतली लज 
दिसली.पूणतरीलेगीत आतां म्हाका करूक 
सांगिल्लें तांतूतल्यान फाटीं सरप म्हळ्यार 
होम्साक फटयल्ल्यावरी जातले आशिल्लें. 
हांवें काळीज घट करून म्हज्या कोटांतल्यान 
सिगरेटीच्या आकाराचो तो धुंवर सोडपी 
रोल काडलो. आमी काय तिका हातूंतल्यान 
जायबंदी करूंक सोदिनाशिल्ले पूण तिणें 
दुसऱयाक जखमी करचो न्हय देखून अशें 
करताले, हावें विचार केलो. 

होम्स कोचार उठून बशिल्लो.ताका 
वार्‍याची गरज आशिल्ल्यावरी तो हावभाव 
करता अशें म्हाका दिसलें. एक वावराडी 
धांवली आनी तिणें जनेल पुराय उगडलें. 
त्याच वेळार ताणें हात बयर काडिल्लो हांवे 
पळयलो.ती आमची थारिल्ली कुरु पळोवन 

हांवें म्हज्या हातांतली वस्त हॉलांत शेंवटुन 
मारली आनी व्हडल्या व्हडल्यान 'उजो, 
उजो' अशें आडइलों. म्हज्या तोंडांतल्यान तीं 
उतरां भायर सरतांच बरे आनी वायट अश्या 
दोनूय प्रकारचे कपडे घातिल्ले सगळेच, सभ्य 
लोक, टांगेवाले, नोकर-चाकर, सगळेच 
जाण ...मोट्या मोट्यान 'उजो उजो' अश्यो 
आड्डीमारू लागले. सालाच्या जनेलांतल्यान 
धुंबराचे लोट भायर येवंक लागले. हांवें 
लोकांची गर्दी भितर घुसतना पळयली आनी 
उपरांत 'उजो बिजो कांय ना,' हो होम्साचो 
धीर दिवपी आवाज आयकलो. गर्दे भितर 
घुसून हांव मार्ग कडीत रस्त्याच्या कोनशाक 
पावलों आनी धा मिनटां भीतर बोवाळा 
कडसून पयस गेल्ल्या म्हज्या इश्टाचो हात 
हातांत आयिल्ल्यान खोशी जालों.तो वेगीं 
वेगी चलत आयिल्लो.कांय मिनटां शांत 
रावतकच आमी एजवेअर रस्त्याक वचून 
मेळपी एका सुनसान रस्त्यार पावले. 

ताणें म्हळें, “'दोतोर, तुवें एकदम बरें 
केलें. हाचेपरस चड़ बरें करप शक्य ना. 
सगळे बरेभशेन जालें.'? 

''तुकां फोटो सांपडलो ?'? 

“तो खंय असतलो, तें म्हाका खबर 
आशिल्ले. 

“तें तुवें कशें सोदलें?'' 

हावे तुकां सांगिल्याप्रमाण, तिणेंच तें 
म्हाका दाखयलें.'” 

“पूण हांव आजून काळखांतूच 
आसा. 

तो हांसत उलयलो, “म्हाका तुकां 
तसो दवरपाचो ना.प्रकरण सामकें सादें. 


अनन्य 


तुवें सगळ्या गुंडांक रस्त्याया जमतना 
पळयले. त्या सगळ्यांक सांजेखातीर हांवेंच 
जमयल्ले.'” 

““तसो हावे तर्क केल्लो. 

“मागीर बोवाळ सुरु जातकच तळव्यार 
ओलो तांबडो रंग घेवन हांव फुडें धांबलो. 
पडलों.हातांतलो रंग तोंडार फांसलो आनी 
सगळ्यांचे नदरेंत आयलों.ही पोरनी युक्त. 

“तें लेगीत समजूं शकतां. 

“मागीर तांणी म्हाका भितर व्हेलो. 
तिका म्हाका भितर घेवचोच पडलो दुसरें 
ती कितें करूक शकताली ?तिच्या हॉलांत 
हांव आशिल्लो आनी म्हाका तेच कुडीचो 
दुबाव येतालो.तेंकून तिची न्हिदपाची कूड. 
हांचे मर्दीच तो फोटो खंयतरी आसतालो 
अशें म्हाका दिसतालें.ताणीं म्हाका सोफार 
न्हिदयलो.हावें म्हाका वारें जय अशें धोंग 
केलें आनी जनेल उक्तें करूक लायलें.देखून 
तुकां संद मेळळी.'' 

“ताचो तुका कसो फायदो जालो?” 

“तें सगळ्यांत म्हत्वाचे आशिल्ले. 
घराक उजो लागला अशें जेन्ना खंयचेय 
अस्तुरेक दिसता तेन्ना ती सगळ्यांत आदीं 
स्वतःचे नदरेन घरांत आशिल्ली सगळ्यांत 
मोलादीक वस्त वाटावंक धांवता. ही 
भावना सदांच खर आसता आनी हावें 
ताचो फायदो एकापरस चड फावट घेतला. 
डालिंग्टन बदली प्रकरणांत म्हाका ताचोउपेग 
जाल्लो. आनी आर्न्सकर्थ किल्ल्याच्या 
वेपारांतूय. लग्न जाल्ली बायल आपल्या 
भुरग्याक वेंगायतातर आंकवार आशिल्ली 
भांगरा वस्तींचे पेटयेक. हालींच्या काळांत 

आयरीनबायक आमी सोदतात ते वस्तूपरस 
चड मोलादीक कांयच दिसना हें म्हाका स्पश्ट 
जाल्लें. ती खात्रेन तिची राखण करपाखातीर 
धांवतली.मागीर 'उजो उजो'असो बोवाळ 
जालो आनी धुंबराक लागून ती भियेली. 
पूण तिणें प्रसंगाक सुंदर प्रतिसाद दिलो. 
उजवेवटेन आशिल्ले घांटीच्या बटणालागीं 
एका सरकुपी दाराफाटल्यान हात घालून तो 
फोटो भायर काडटना हांवें तिका पळयली. 
“हो उजो न्हय', अशें हांव आडूलों तेन्ना त्या 
धुंबर येवपी वस्तुकडेन तिणें पळयलें. फोटो 
परत दवरून ती त्या सालांतल्यान धांवत 
गेली आनी उपरांत हांवें तिका परत देखली 
ना.हांव उठलो आनी अचळय घराभायर 
सरलों. तो फोटो थंयसावन घेवचो काय ना 
हाचो हांबें विचार केलो पूण तोमेरेन तिची 
घोड्यांगडी चलोवपी भितर आयिल्लो आनी 
हांवें अतिरेकी कर्तृप केल्यार तें सगळ्यांकूच 
म्हारग पडपाचें. 

हांबे विचारले, “फुडे कितें?'' 

आमचो सोद पुराय जाल्ल्यासारको 
आसा.तूं येता जाल्यार फाल्यांच हांव 
राजाक तिच्या घरा आपयतां.तिची वाट 
पळयत आमी हॉलांत बसुया.जेन्ना ती 
येवपाची शक्‍यता आसा तेन्ना घडये आमी 
थंयआसचेना आनी तो फोटोय आसचोना. 
राजाक तो आपल्या हातानी घेतिल्ल्याचें 
समादान मेळटलें.' 

“आनी तूं राजाक केन्ना आपयतलो ? 

“सकाळीं आठ बरांचेर. ती न्हिंदिल्ली 
आसतली देखून आमकां रान मेकळें 
मेळटलें.आमकां शिटूक रावचें पडटलें 

कारण ह्या लम्राउपरांत तिची सदांची सवय 
आनी पुराय जीणलेगीत बदलल्या आसू 
येता. म्हाका आतां कळाव करिनासतना 
राजाक तेलेग्राम धाडूक जाय. 

आमी बेकर रस्त्यार पावले आनी 
दाराकडेन थांबले. चावी सोदूंक तो बोलसां 
तपासतालो तेन्ना लागींसावन वचपी कोणेंतरी 
म्हळें, “बरी रात, मिस्टर शॅरलॉक होम्स. 
त्यावेळार फूटपाथार बरेच लोक आशिल्ले 
पूण ताकतीकेन वचपी एका बारिकश्या 
तारणाट्यान तीं उतरां उलयल्यावरी दिसलें. 

मंदपणान उजळिल्ल्या रस्त्यावटेन नदर 
तेळीत होम्साने म्हळें, हो आवाज हांबें 
खयतरी आयकला.म्हाका अजाप दिसता, 
हो कोण आसुंये?” 


3 रो वांटो 

ते रातीं हांव थयच न्हिदलों.सकाळीं 
आमी कॉफी आणि टोस्टचो ब्रेकफास्ट 
घेतानाच बोहेमियाचो राजा भितर घुसलो. 
होम्साचे खांदे धरून ताच्या मुखामळाकडेन 
उमळशीकेन पळयत तो आड़ुलो, “तुमकां 
खरेंच तो गावलो?'' 

“आजून ना. 

“पूण तुमकां आशा आसा?” 

““हय.म्हाका आशा आसा.” 

“मागीर चलात तर. हांव आतां ताचे 
खातीर सामको आशेलां. 

“आमकां टांगो आपोवचो पडटलो.'” 

“नाका म्हजी घोड्यांगाडी सकयल 
उबी आसा. 

“तर्शे जाल्यार प्रस्नूच ना. आमी 

सकयल देंवून ब्रिओनी लॉजकडेन वचूंक 
भायर सरले. 

होम्स उलयलो, “आयरीन अँडलराचें 
लग्न जालें. 

“लग्न जालें? केन्ना ? 

“काल.” 

“कोणावांगडा ? 

““मिस्टर गॉडफ्री नॉर्टन नांवाच्या 
इंग्लिश मनशा वांगडा.” 

“पूण ती ताचेर मोग करूंक शकची 
ना. 

“ती शकतली अशी म्हाका आशा 
आसा. 

“तुमी कित्याक इतले आशावादी?" 

“कारण ताका लागून तुमच्या भविश्य 
काळांत त्रास करपी भिरांत सोंपतली.जर 
ती अस्तुरी आपल्याघोवाचेर मोग करता 
जाल्यार ती तुमचेर मोग करचीना. आनी 
तुमचेर मोग करीना जाल्यार तुमचे येवजणेंत 
आडमेळें हाडपाचें तिका कसलेंच कारण 
ना.” 

“हें सत, तरी लेगीत ...बरें आसा. 
तिणें म्हजेकडेन लग्न करुंक जाय आशिल्ले 
अशी म्हजी इत्सा. कितली बरी राणी 
जावपाची ती!'' तो मात्सो दुखेस्त जावन, 
शांत, सपनांत आशिल्लेवरी उलयलो. पूण 
तें उलोवणें बोल्ताच्या रस्त्यावर पावता 
म्हणसर पुराय जावंक पावलें ना. 


ब्रिओनी लॉजचें दार उक्तेंच आशिल्लें 


आणि सोंपणांचेर एक जाण्टेलीशी बायल 
उबी आशिल्ली.आमी टांग्यांतल्यान देंवतना 
तिणे आमचेवटेन अविस्वासान पळयलें. 


आमी देंवल्याउपरांत तिणें म्हळें, 

““म्हाका दिसता तुमी मिस्टर शॅरलॉक 
होम्स ? 

धक्को बशिल्ल्यान तिचेकडेन प्रस्नाचे 
मुद्रेन म्हज्या इश्टान म्हळें, “हय, हांवूच 
शॅरलॉक होम्स.” 

“खरेंच! तुमी येवपाची शक्यताय 
आसा अशें म्हजी मालकीण म्हणटाली. ती 
आयज सकाळींच तिच्या घोवावांगडा 5.15 
चे रेल्वेन चेरींग क्रॉस हांगासावन भोवंडेर 
गेली." शॅर्लॉक होम्स आडखळत फाटीं 
पावल घेवन पडपाक पावलो.लजेन आनी 
अजापान तो धवोफुल्ल पडलो. ' म्हळ्यार, 
ती इंग्लंड सोडून गेली?” 

“*हय.सदांखातीर.'' 

बशिल्ल्या आवाजान राजा उलयलो, 
“आनी कागदपत्रं? आतां सगळेंच 
सोंपले.'' 

होम्स वावराडेक फाटीं उडोवन हॉलांत 
घुसलो. ताच्या फाटोफाट हांव आनी राजाय 
आशिल्ले. ते अस्तुरेन भायर सरचेआदीं 
ताकतीकेन कितेंतरी सोदतना सगळीं गवेतां, 
खण उक्ते करून विस्कटावन उडयल्लें. 
देखून सगळेकडेन फर्निचर हेवटेन तेवटेन 
पडिल्लें.होम्स फोटो आशिल्ले सुवातेर 
धांबलों.ताणें तें सरकुपी दार उक्ते केलें 
आणि भितर हात घालून फोटो आणि एक 
पत्र भायर काडलें. फोटो सांजवेळचो ड्रेस 
घातिल्ल्या आयरीन ऑडलरचो आशिल्लो. 


पत्र शॅर्लॉक होम्साक उद्देशून बरयल्लें. 


मानेस्त, अशें पाचारून तें पत्र ताणें स्वताच 
उक्ते करचें अशें बरयल्लें. म्हज्या ईश्टान 

तें उक्तें केलें. आमी तिगांयनी तें एकठांय 
बाचलें. तें आदले रातीं बरयल्लें. तातूंत 
अशें बरयल्लें: 

म्हज्या मोगाळ शेरलॉक होम्स, 

...तुमी हें बरेंच केलें.तुमी म्हाका 
पुराय फटयलें. उजो लागपाचो बोवाळ 
जायसर म्हाका मातुय दुबाव नाशिल्लो. 
पूण उपरांत जेन्ना हांव कशी फसली हें 
लक्षांत येतकच हांवें विचार केलो.म्हाका 
तुमचेविशीं शिटकावणी कांय म्हयन्या 
आदींच मेळिल्ली. राजान कोणूय एजंट 
वेंचलो जाल्यार तो तुमीच आसतले अशें 
म्हाका सांगिल्लें .म्हाका तुमचो नामो 
दिल्लो. तरी लेगीत हें सगळेंकरून तुमकां 
कितें जाय हें तुमी म्हाका दाखोवन दिलें. 
म्हाका दुबाव आयलो. मोगाळ दिसपी, 
जांटो पाद्री अशें पापी कर्तूप करता हाचेर 
विस्वास दवरप कुस्तार. पूण तुमी जाणात, 
हांव एक बरी नटी. दादल्यांच्या विंगड 
विंगड मुस्तायकेंतलीं सवंगां म्हजेखातीर नवीं 
न्हय. भेस बदलतकच मेळटा ती स्वतंत्रताय 
हांब लेगीत नेमान घेतां. हांवें टांगेवाल्या 
जॉनाक तुमच्या फाटल्यान धाडलो. धांवत 
बयर वचून म्हजे कपडे बदलले आनी तुमी 
गेल्याउपरांत सकयल आयली. 

“आनी हय, तुमच्या घराच्या दारामेरेन 
तुमच्या फाटल्यान येवन हांव खरेंच नामनेच्या 
शॅरलॉकहोम्साच्या चवकशेचो विशय हाची 
पुराय खात्री केली . “बरी रात, मिस्टर 
शॅरलॉक होम्स'' आशें तुमकां काल रातीं 
तुमी घरांत भितर सरचे आदीं म्हणपी लांब 
कोट घातिल्लो बारीकसो तरणाटो कोण, 

हें आतां तुमचे मतींत आयलां आसतलें, 
मागीर हांब तुमकां आदेवश करून टँम्पलचे 
दिकेन म्हज्या न्हवऱ्याकडेन गेलीं. 

इतलो हुशार विरोधक फाटीर आसतना 
उडून बचप होच एक सगळ्यांत बरो उपाय 
अशें आमी विचार केल्या उपरांत थारायलें 
देखून तुमी फाल्यां येतले तेन्ना घोंटरांतल्यान 
सुकणे आदींच उडून गेलां आसतलें. तुमच्या 
क्लायंटाक शांती मेळटली.ताचेपरस बर्‍या 
मनशाचेर म्हजो मोग आसा आनी ताचोय 
म्हजेर मोग आसा.जिका ताणें दुश्टपणान 
वागयली तिचेकडल्यान ताका कसलेंच 
आडमेळें येवंचेंना हें जाणा जावन राजान 
ताका जाय तें करचें.पूण भविश्यांत ताणें 
घडये म्हाका त्रास दिवपाचो यत्न केलो वा 
म्हजेर कारवाय केली जाल्यार एक शस्त्र 
कशें हांव आमच्यादोगांयचो फोटो स्वताक 
वाटावपाखातीर वापरतलीं.राजाखातीर 
हांव म्हजोएक फोटो दवरून वतां. मिस्टर 
शेरलॉक होम्स, दिनवास. 

खरेंच तुमची 

आयरीन नॉर्टन उर्फ अंडलर 

आमी तें पत्र वाचतकच बोहेमियाचो 
राजा आडुलो, कसली बायल रे सायबा 
...ओहो, कसली बायल! ती खर निश्चेवाची 
आनी धिटायेची हें हांवें तुमकां आदींच सांगूं 
नाशिल्लें ?ती एक तोखणाय करपासारकी 
राणी जावंची नाशिल्ली ? ती म्हजे 
बरोबरीची नाशिल्ली ही कितली खेदाची 
गजाल! 

होम्स थंडपणान उलयलो, “ हांवें तिका 
जितली वळखली, ताचेपरस ती खरेंच 

वेगळे उंचायेची दिसता. हांव म्हाराजांचे 
काम आजून चड बरेभशेन करूंक शकलो 
ना हांचेविशीं म्हाका खंत भोगता. 

राजा उलयलो, “तशें कांयचना. हाचे 
परस चड जैतिवंत कांयच आसूंक शकना. 
तिचो संवसार क्रूरपणासावन पयस आसा 
हें म्हाका खबर आशिल्लें.आतां तो फोटो 
उज्यांत घातिल्ल्यावरी सुरक्षीत आसा.” 

“तुमी अशें उलयतात हाची म्हाका 
खोस जाता. 

““हांव तुमचें व्हड रीण मानतां. तुमकां 
हांव कितें दिवं, सांगात. ही मुदी...'' ताणें 
आपली पाचूची मुदी बोटांतल्यान काडून 
तळव्यार दवरली. 

“महाराज, तुमचेकडेन आजून कितेंतरी 
आसा, जाचें मोल म्हजे नदरेन चड आसा.” 

“तें किते तें फकत सांगात.'' 

“हो फोटो. 


राजान अजापान 


होम्साकडेन 


अनन्य 


बारीकसाणीन पळयलें. 

तो आडुलो, “ आयरीनाचो फोटो? जर 
तुमची तशी इत्सा आसल्यार केन्नाय. 

“ऋहाराज, दिनवास. आतां हे केसींत 
करपाकसारकें कांयच उरूक ना.हांव तुमकां 
मनाथावन बरी सकाळ आंबडेतां.'' तो 
बागवत उलयलो आनी राजान ताचेवटेन 
केल्लो हात पळयनासतना म्हजेवांगडा बेकर 
रस्त्याचे वाटेक लागलो. 

अशेतरेन बोहेमियाच्या राजघराण्याक 
धोक्याचें जाल्लें प्रकरण आनी शॅरलॉक 
होम्साची एक बरी येवजण एके बायलेचे 
हुशारेन भूंयभरवण जाली.ताणें ते अस्तुरेचे 
हुशारेखातीर खोस उक्तायली. पूण उपरांत 
ताणें केन्नाच तशे केल्लें हांबें पळोवंक ना. 
जेन्ना तो आयरीन ऑडलरविशीं उलयता वा 
तिच्या फोटोचा उल्लेख करता तेन्ना तो 
सदांच तिचें नांव मानान घेता. 

000 

(मूळ मल्ल्याळम कविता : 
पी. एस. श्रीधरन पिल्लई, 
राज्यपाल, गोंय) 
पी. एस. श्रीधरन पिल्लई 
(राज्यपाल, गोंय): नामनेचे 
मल्ल्याळम साहित्यीक. साहित्या 
बांगडा राजकारण आनी कायदो 
विशयांत अभिरुची. इंग्लीश 
तशेंच मल्ल्याळम भाशेंत लेखन. 
फाटल्या चार दसकांसावन 
सातत्यान लेखन. 1983 वर्सा 
पयली साहित्यकृती उजवाडाक 
आयली. आतांमेरेन वड 140 
पुस्तकां प्रकाशीत जे मदीं 14 

कथासंग्रहांचो आस्पाव आसा. 


आर. एस. भास्कर : जल्म : 04- 
07-1947, नामनेचे कोंकणी कवी. 
मुख्य रचना : अक्षरां, नक्षत्रां, अक्षतां 
आत्मनिवेदन, युगपरिवर्तनाचो 
यात्री (काव्यसंग्रहा), चिनु मिनु 
चानो (बालकविता संग्रह), म्हाजा 
आजाक एकी हस्थी आशिल्ली, 
ब्रह्मर्षी श्रीनारायणगुरु, केळी घडाव, 
दवशकम, गौरी (मलयाळम भाशेंत 
सावन भाशांतरां), तुकारामवाणी 
हीं पुस्तकां प्रकाशीत. केंद्रीय 
साहित्य अकादमी भाशांतर 
पुरस्कार, कोंकणी भाशा प्रचार सभा 
साहित्य पुरस्कार, ताराबाय विष्णु 
म्हापसेंकार वैश्य भारती पुरस्कार, 
विल्फी रेंबींबस स्मारक कोंकणी 
कविता पुरस्कार केंद्रीय साहित्य 
अकादमी पुरस्कार (2020) आदी 
पुरस्कारांनी सन्मानीत. संपर्क : राम 
मंदिर 10/539 जनार्दन टेंबीळ सैथ, 
अमरावती, कोची 682001, केरळ, 
मो. : 8891306123 

अणकार : आर. एस. भास्कर 


1. एकेविसावें शतक 


ब्रिटीश लोक आयलें 

आनी भारत देश जिखलें 

सस्कृती आनी स्वाभिमान आमचें आडखळें 

विश्वाची म्हान गुरू बंदी जाली 

आपल्या स्वताच्या भुंयचेर धर्माक श्रेश्ठताय ना जाली 
यजमानपण आनी वसणुकेच्या हुकमतांनी भारताक नाश 
हाडलें 

गुलामीचें आड झुजलें आमी 

आनी जैत पावलें 

वसणुकेच्या भावार्थापणातल्यान 

विचार आमचें मुक्त जावपाक खातीर 

आमी आमचो सुवार्थ सोडयां 

भारतीय म्होण आमी अभिमान पावया- 

हेरांचेर दुस्वास करनाशें. 

येयात, मायभूंयेच्या पुनरुत्थाना खातीर वाबुरया 

“देश पयलें आनी सुवार्थ मागीर” 

हो घोषणा पाळया 

विश्वास पावया, हें शतक फक्त भारताचेंच. 


2. ओ, मिज़ोरम 


ओ, मिज़ोरम तूं कितलें सुंदर! 
कितलें राजकीपणांन तूं म्हजा काळजाक अपुरबाय दिता! 
पयलें तूं म्हाका इन्द्रधोणुच्या शेंबटा कडेन दिसतालें 

अनन्य 


आनी आतां तूं म्हजा काळजाच्या खोलायेंत रावता- 
यथार्थ्याच्या स्पर्शान घुसमटिल्ले 

म्हर्जे निस्तेज अर्द बेतिल्ले गतकाळी काळीज 

लूषाय दोंगराचो नवो परमळीतव्हारो घेता 

जें कडेनची म्हजा जिणेचें काळाबध्द आदारशिलेंवेल्यान 
एक ल्हान गांवांची दूळ भरिल्लें मा्गविल्यान आकार 
पावंन 

विस्मीत मिज़ोरम दोंगुल्लेची धिटाय घेता. 

दोंगुल्लें वयरची देखणी 

चित्ताकर्शक आसा 

शितळ वारें हांगा मृदूल परमळ हाडता 

मिज़ोरम ईशान्य दिशेचें एक सोबीत राणी आसा 
ऐतिहासिक दोंगुल्ल्यो आपयतात म्हाकातांच्या 
वक्षस्थळांत 


हें म्हजें मागणें तुजें कडेन, 

म्हज्या प्रिय मिज़ोरम 

कुरवाळणी दी म्हज्या काळजाक, 
कुरवाळणी दीत राव म्हज्या काळजाक! 


3. कृतघ्नताय 


आवयरचें तानें दूद 

घसघशीत व्हांवता-चेरडाल्या तोंडांत 

हाचें गौरव त्या दिसा आमकां 

इल्लें मात्र कळटालें 

तें सुवादान आकंठ पियेताना 

आमी ताचीं स्तनाग्रां चाबिलें विसरू न्हय मूं? 


गांवगिऱ्या गुरुल्या हुंटींत बसून 
आमचें ल्हान मृदूल बोट ताच्या हातांत दिवन 
आमी अक्षरविश्वांत सरपाक सुरवात करतना- 

पळेरांत पातळायल्या तांदळांत बोटांनी बिरकिटावप 
एक मंगल संदर्भ आशिल्ले 

तो म्हाका याद येता 

जाल्यार,तेन्ना ह्या विशीं इल्लें मात्र आमकां कळतालें 
आमचें गू-मूत ताच्या आंगार विसर्जिल्लेले, 

तो दीस आमी विसरलें- 

शरीर ताचें भश्टायल्लेंलेय 

सगटांक असंतोषी केल्लेलेंय. 

आतां जशेंच आमी व्हड जालें आसतना 

त्या वेळार आमका हें कितलें निकृश्ट आशिल्लें म्होण 
आतां समजता 

विज्ञानाच्या लोकांत आमचें भितरलें दोळें उक्तायल्लेल्या 
त्या पवित्र गुरूक बुरसावंक! 

मागीर, आमी आपणावंक सोदिल्या 

विज्ञानाचे काळीजविक्री करतना 

आमी दोशी न्हय काय? 

फकत इल्लें रोटेचें कुटुकें आपणावपाक खातीर 

आमी जोडिल्ले म्हत्व आमीच तिजून दितात 

विद्वान नाडून आमच्या मित्रां कडेन विश्वासघात करतात 
आमी आमच्यातलो सदगूण खाण करतात 

आनी अमर्यादी एक लालनी जीण जियेतात 

पट्या भायलें जीण विसरपाक आमी शिकल्यात 

आनी व्हडलो प्रचंड विस्तार आपणावंक. 


विसरू न्हय आशिल्या आवयेक आमी विसरले 
आनी एक राजकुंवारा भशेन भूंयेचेर जियेल्ले. 
आखेर, दुस्वासाचे कोडू वखद मारन, 
अनपेक्षीत वा स्वाबोधानी हेरांक त्रास दीत, 
धारेच्या लिखणेन अक्षरां कोरांतून घाल्लेल्या 
कागताक लेगीत सोडनाशें. 

अनन्य 
4. सासवांकण 


सासवांकणाचेर एकाग्रतायेन पळेयतना 

दर्याचे दर्शन पावलें 

दुख्खी ल्हारां तळमळीत रडतालीं कारण विणें 
निराधारी तीराक ख्यास्त दिताली 

ल्हारां सोंपपाक खातीरराखून राविल्या 
कोणाल्या नांगर मारिल्या व्हडयाक धपको दीत. 


विसरलीं सपनां मोडपाक व्हावंत वतालीं 

वेळेचे रेंबें देगेर 

कोणालीं नव्यान जल्मली सपनां लेगीत घेवपाक- 
केन्ना तो ल्हारां थांबपाक वाट पळेतना. 


धिरिश्ट काळीज सयद येयात दर्यकडेन 
सोंपूं नाशिल्या ल्हारांच्या भशेन फुडें सरात 
दर्या कडेन एकाग्र पळेयात 

ससवांकणाचें झलक घेयात. 


उदकाचें आयदन 


उदक, सैमाचें अमृत आसून 
दुडवां खातीर विक्री जाता! 

एक क्रूरताय 

हें नैतीक प्रक्रियेचेर अवज्ञा जाता 


म्हाका याद हाडता अक्षयाची ती बांय 
म्हज्या आजोळ्या घरा आंगणांत 
काळजाक म्हज्या फोडता 
दोळ्यांतल्यान हुंवार व्हांवता 

एक गतकाळी सामाजीक लागणूक आसून, 
गोरवां आशिल्ली खूब आंकड्यांनी 
विशाल पातळेली जमीन एकर कणकणी - 
सामान्य भैसाच्या कल्याणा खातीर दान मेळ्ळेली 
उदार प्रमाणपत्र मेळप 
अशें म्हळ्यार एक स्वर्गीय अणभव 
वांटो मेळळेलें घर आनी वस्तु, 
विक्रेक घेतिल्ले न्हय 
पूण एक दया दानी विशय मात्र 
हें आशिल्लें खरेंपणी 
खंयच्याय आंगणांतली बाय म्हळ्यार 
एक सर्वजनीक भंगसाळ 
घराण्यातल्या पिळग्या पिळग्यांनी 
हें आसा तशें राखचें 
हें आसा गांवगिन्या शाणेपणान पेटलांत 
संबाळील्लें गुपीत 
000 

(मूळ मराठी कविता : 
गीतेश गजानन शिंदे) 


गीतेश गजानन शिंदे : जल्मः1985, 
महाराष्ट्रातले भोवचर्चीत युवा कवी 
आनी निबंद लेखक. मौज, दिपावली, 
महाराष्ट्र टाइम्स, कविता रती, संवाद, 
सर्जन , साहित्य सवाना, शब्दरुची, 
शब्दालय ह्या नेमाळ्यांनी कविता 
प्रसिध्द, तशेंच, लोकसत्ता, सकाळ, 
लोकमत आदीं नेमाळ्यांनी लेख आनी 
पुस्तक परिक्षणां प्रसिध्द. विवीध 
काव्य वाचन आनी काव्य सर्तीनी 
कविता सादर आनी 75 परस अदीक 
इनामां प्राप्त. “निमित्यमात्र कविता 
संग्रहाक साबार प्रतिश्टेचे पुरस्कार 
प्राप्त संपर्कः 19 बी विंग, मालंकस 
सोसायटी, डॉ. लाजरस मार्ग, मॉडेल 
बँकेच्या लागीं, चरई, ठाणे, महाराष्ट्र 
- 400601 , मो. 9820272646, 
ईमेल- 

geeteshshindegmail. 


डॉ. जयंती नायक : जल्म : 1962, 
सर्जनशील लेखक आनी लोकवेद 
संशोधक. कथा, कविता, नाटक, 
बालसाहित्य, अणकार, निबंध, 
लोकवेद अशा साहित्य प्रकारांनी 
लेखन. 46 पुस्तकां प्रकाशीत, 
साहित्याचो जायत्या हेर भारतीय 
भाशांनी तशेंच इंग्लीश भाशेंत 
अणकार. केंद्रीय साहित्य अकादेमीच्या 
साहित्य (2004) तशेंच अणकार 
पुरस्कारान (2020) सन्मानीत. 
संपर्क : आमोर्णे, केपें, गोंय - 
403 705, मो. : 9823575623 


अणकार : डॉ. जयंती नायक 


1. धुल्ल 


कितलोय फांपडून वडयलो 
तरी वचून बसताच 
कल्पनाशक्तीच्याय पलतडच्या शक्यतांमदीं 


करपाक जायना 
घराच्या वर्सुकी नितळसाण अभियानांत 
ताची फायल डिलीट 

रिसायकल बिनांतल्यान 

सासणाची तडीपार 


सान्न, फडको, सुपली 
व्हॅक्यून क्लिनराच्या आदारान 
करत रावता 

फक्त कट पेस्ट 

घरांतल्यान घराभायर 

जणू हें विश्वच म्हर्जे घर 


लागची पांयधूळ 

अश्यो वंदनीय व्यक्तीय 
जातात हालींसराक दुर्मीळ 
शिवकालीन नाण्यांसारक्यो 


मनशांच्या दोळ्यांत कितलोय 
शेंवटुबपाक शकले तरी 
धुल्लाच्या दोळ्यांत 
शेंब्टुबपाक शकना धुल्ल 

उदक शिंपडावन 
बसोवपाचो यत्न केलो 
तरीय तो जाताच 
वाऱ्याच्या वारवाचेर सुंवार 
आनी वताच अटकेपार 


अब्जावधी वसाँआदींच्या 
म्हास्फोटांतल्यान उडली 
पातळत गेली अंतराळांत 
सरणाचो गोबोर उस्तुपामेरेन 


मनीसय धुल्लाचो ठिपको 
शक्यतांच्या पलतडच्या खांचितलो 
मातयेंत जल्मून 

मळबाक तेंकपाचे वोडीन 
आयुश्याचें वावतर सोंसतलो 


2. रोयणींत 


पुस्तकांतली बोळीबध्द उतरांची 
लांबचे लांब 
काळ्या मुयांची रेग... 


निरखून पळयत तर 

एका फाटोफाट 

ड्रिल करीत वचपी उतरां 
व्हांबयतात खांदार आशय 
श्रावण बाळासारखे 


परिच्छेदांतल्यन मेळप पात्रां 
घडपी संवाद 

केल्लीं वर्णनां 

तर निव्वळ 

अनन्य 


भाशेच्या तोंडांतली साखरपेरणी 
जिची रेगाळटा रुच 

वाचकांचे जिबेर 

सभावाप्रमाण 


उंटाचे चाली सारकें 

सुरवातीचें संयमीत मार्गक्रमण 

जाता अदीक वेगवान 

शेवटाचे वोडीन 

पावसाच्या तोंडाचेर 

उडिल्ल्या पिसोळ्यांच्या ताकतिके प्रमाण 


दरेक कथेचो 
कादंबरीचो 

कवितेचो 

वा जगपाचोय 

शेवट हातीक लागताच 
अशें ना 


उतरांच्यो मुयो दडिल्ल्यो आसतात दाट 
पुस्तकांचे रोयणींत 

दरेकाच्या मनांत आसतात तश्यो 

फक्त वोठांतल्यन भायर येवपा खातीर 
त्यो पळयतात वाट रुतूबदलाची 


3. संचारबंदी 


भोवन येता अकल्पीत गल्ल्यांतल्यान 

धुमसळ घालता बेभान वाऱयासारको दोंगरांच्या देंगणांतल्यान 
हुंपता अंतराळाच्यो शिमो उजवाडाच्या वेगान 

करीत रावता रवंथ जगपाची अर्थहीन पानां 

जावंक पळयता ध्यानस्त पुस्तकांचे सावळेंत 

पळयत बसता पानांवयल्या म्हामार्गाचेर 

उतराचो ट्रफिक जॅम 
बंद करून घेता कान 
सहन न जाल्ल्यान आशयाच्या कलकलाटाचे हॉर्न 


बागवता मनाचे बांयेंत 

पुसूंक पळयता कविपणाचें नकली पडबिंब 
मारता एकसारको कवितेक उलो 

आनी जाता घट 

आयकून आपलोच भंयकंपीत आवाज परत परत 


वचून बसल्या मनाच्या तळाक 
काय कोणें लादल्या 
कवितेचेर अनिश्चित संचारबंदी ? 


4. संवाद 


चलो पळयतालो म्हाका 

पुस्तक वाचतना 

मदीं मदीं लुडबूडत 

करतालो भंग वाचन समाधी 

ताका दिसताले जावंये 

हांवे ताचेबरोबर खेळचें 

सांगच्यो काणयो 

समजून घेवचें लुबडें भावविश्व 

ते खातीर तो आसतालो सदांच प्रयत्नशील 


हांव मात वर्सान वर्सा मग्न 
म्हज्याच आत्मकेंद्री वर्तुळांत 
आनी तो परिघाभायर... 


चलो आतां म्हज्या कदेलार 
बसला सुशेगाद वाचत 

आनी हांव हांथुणाचेर 

एखाद्रे चादरी सारखो सुरकुटिल्लो 
अंधूक दृश्टीहीन 

कानांत प्राण हाडून 

वाट पळयता संवादाची 


5. व्हाण 


रस्त्याचे कुशीक पडिल्ली एकुटी व्हाण 
आगतीकपणान पळयता वाट दुसरेची 
लडायेंतल्यान बेपत्ता जाल्ल्या 
सैनिकाचे बायले सारकी 

काय तिर्णेंच दिलो नकार 

चलपाक फुडली वाट 

रोमून बशिल्ले हत्तिणी सारकी ? 


नदरेंत भरचें अशें कांयच ना 
ह्या निर्जीवशा कुड़क्यांत 
जिचें अस्तित्व तर आशिल्ले 
पायांक चावी मेळपाचेर 


झरिल्ल्या खोटीवयल्यान समजतलें 
कठीण आशिल्लो चलणाऱ्याचो प्रवास 
तरीय सोंपली नाशिल्ली आसक्ती 
आंगठ्याच्या शाबूत आसपावेल्यान 


रस्त्याचे कडेक पडिल्ली व्हाण 
सुटिल्ली पांयांतल्यान 

धांवतना सपनाच्या फाटल्यान 
काय रंगेल सपनात 

रंगपाक नकार दिणान्यानच 
शेंवटिली ती वेवस्थेच्या तोंडार ? 

(नाट्य) 


दिलीप नारायण धारगळकार : 
5 डिसेंबर 1963. कविता, नाटक, 
लोकवेद ह्या प्रकारांत लेखन. 
'घाला गे बाये वाडी' (कविता 
संग्रह) हसण भूय’ (ललीत 
लेख) तर्शेच “शिवडी” (नाटक) 
हीं पुस्तकां प्रकाशीत. संपर्क- 
भटवाडो, लामगांव, दिवचल , 
गोंय. संपर्कः 9922541909. 

नष्यमंच्‌ 


दिलीप नारायण धारगळकर 
दोन संवाद 
1. मनीस आनी प्लास्टीकासूर 

प्लास्टीकासूर : मनीस भूक... मनीस भूक (हासता) 

मनीस : कोण... कोण... तूं? 

प्लास्टीकासूर : (हांसता) हांव प्लास्टीकासूर. 
एकविसाव्या शेकड्यांतल्या मनीस 
नांवाच्या जनावराचो अंत करपाक 
आयलां. (हांसता) 

मनीस : म्हजो अंत करपाक आयला? तो आनी 
कित्याक ? 

प्लास्टीकासूर : सॉरी... सॉरी... हावेन आयला 
म्हणचे बदला तुवेच म्हाका आपयला 
म्हणपाचें. 

मनीस : हारवेन अशें कोणाकच आपोवर्णे धाडूक 
ना. कळळें? 

प्लास्टीकासूर : मागीर हांव कितें आपसूकच पावलो हे 
भुयेचेर? तुर्वेनच म्हजी निर्मणी केल्या. 

मनीस : ती म्हजी गरज आशिल्ली म्हण घडये 
हावेन तुजी निर्मणी केल्या जावये. 

प्लास्टीकासूर : गरज म्हण न्हय. तुका आराम जिंदगी 


जाय आशिल्ली. तूं पयली केळीची 
पाना वापरतालो, तुका ताचो त्रास 
जालो. उपरान्त कागद वापरपाक 
लागलो ताकाय तुर्वेन सोपयलो. आनी 
शेवटाक तर तुवेंन जाण्टेल्या मनश्याच्या 
हातांतली कपड्याची पोतीय काडून 

मनीस 


प्लास्टीकासूर 


मनीस 


प्लास्टीकासूर : 


मनीस 


प्लास्टीकासूर 


मनीस 


प्लास्टीकासूर 


अनन्य 


घेतली आनी ताचे बदला हजारांनी प्लास्टीकाच्यो पोतयो ताच्या हातात 
दिल्यो. 


: सभाग्या! तुका उदरगत म्हण्टा तें उतर तरी खबर आसा? त्या कपड्याच्या 


पोतयांचो म्हाका सामको वीट आयिल्लो. वास मारतालो ताका आनी 
तांचो रंगूय सामको फिको पडिल्लो. काळ्यो, निळ्यो, पाचव्यो, तांबड्यो 
रंगरंगयाळ्यो पोतयो दिल्यो तांच्या हातात. दर खेप एक नवी पोती. यूज 
अँड श्रो... 


: हय, रंग रंगयाळ्यो पोतयो दिल्यो तुर्वेन तांच्या हातांत पूण तांची जीण 


रंगयाळी करपाक शकलो ना. 


: ना केली आसत तांची जीण रंगयाळी. पूण तांच्या जीणेक स्पीड दिली. 


तुका खबर आसा हें जग कितलें फास्ट जाला ते. तीं तुजीं पानां एकटांय 
कर, त्यो कागदाच्यो पोतयो आनी पुडे बांद आनी तुजी ती सो कॉल्ड 
कपड्याची पोती परतून परतून धुवपाक म्हजे कडेन वेळ ना. माय लाईफ 
इज सो फास्ट.... यू नो... 

वेळ ना काय तूं वेळ काडपाक सोदीना. दर एक वस्तू घेवपाक तुका नवी 
प्लास्टीक पोती जाय. भाजी प्लास्टीकांत. मटन, चिकन प्लास्टीकांत हेच 
कित्याक? तांदूळ, गंव, पीठ, वाटाणे, सगळे भुसारी जिन्नस प्लास्टीकांत. 
दुद, फळां, फुलां हेंच कित्याक फास्ट फुडाच्या नावान गरम गरम पार्सलां 
प्लास्टीकांतच. जेन्ना हे गरम जिन्नस म्हज्या भीतर घालतात तेन्ना तुमी 
उष्टावचे पयलीच हांव चाटून घेतां. हांव तातूंत भरसतां आनी इल्ले इल्ले 
करून तुमच्या पोटांत रिगतां. 


: ये प्लास्टीक्या, आतां हांबेंन तुजें खूब आयकलें. वेळ व्हगडायनास्तनां 


तुका पुरुनच उडयतां पळय. 


: पुरून वडयता (हांसता)? मागीर बरेंच जालें. म्हाका पुरल्यार हांव 


हजारांनी वर्सा ह्या भुंयेंत उरतलों. तूं किदें समजला? हांव म्हणजे, तूं रे 
पुरलो मातयेंत काय खाल्लो किड्या वायटींनी. आरे हांव मरपाक शकना. 
आनी कुसपाक तर शक्यच ना. तुजी नातरां-पणटूरां जेन्ना ही माती 
खणटलीं तेन्ना तोंड उगडून हांव परतून वयर सरतलो. 


: आरे वा! तुका बरोच मद आसा मरे. तुका आता लासून गोबरच करता 


पळय तुजो. 


: लासून गोबर जातात मनश्याच्यो कुडी! म्हाका लासून वडयल्यार म्हाज्या 


आंगांतल्यान कितल्योश्योच जीव घेण्यो गॅसी तुमच्या नाकांतल्यान कुडी 

मनीस 
प्लास्टीकासूर 
मनीस 
प्लास्टीकासूर 
मनीस 


प्लास्टीकासूर 
मनीस 


प्लास्टीकासूर : 


मनीस 


प्लास्टीकासूर 
मनीस 


प्लास्टीकासूर 


भितर रिगतल्यो. तुमकां ना ना तसलीं दुर्येसां जातलीं. कॅन्सर तर पयलीच 
तोंड उगडून तयार रावला. लासता मरे लास... लास... 


: म्हणजे तुका मरणच ना? जगांतली दर एक वस्त केन्ना ना केन्ना नाश 


जाताच. मागीर तूं कसो अमर तर! 


: तसो हांवूय अमर न्हय. पूण तुवेन म्हाका अमर केला. ह्या जगांतल्यान 


हांवूय ना जावपाक शकतां पूण ती इत्सा शक्त तुजेकडेन आसपाक जाय. 
तुका कांय गजाली आपणावच्यो पडटल्यो. 


: तुज्या पुर्वजांनी म्हाका केन्नाच आपणायलो ना. म्हाका ना करपाचो एक 


फॉर्म्युला म्हजे कडेन आसा. तो हांव तुका दिवपाक सोदता. हांव पुराय 
विटलां हे जिणेक. म्हाका जमता जाल्यार मुक्‍त कर. 


: वगीच पारायणां करून वेळ व्हगडाव नाका, हांव तो फॉर्म्युला आयकूक 


सामको आशेला. 


: आयक तर, तीन आर वापरपाक सुरवात कर. पयलो आर म्हळ्यार 


रिङ्यूस म्हळ्यार वापर कमी कर. 


: ना म्हज्यान तें जावर्चे ना. तुजे बगर म्हर्जे पानूय हालना. म्हाका तुजो 


सांगात सकाळ ते रात मेरेन लागता. 


: हार्वेन पुराय बंद करपाक सांगूक ना. रिड्यूज कर म्हळ्यार करून पळय 


जमतले. आतां दुसरो आर परतून वापर कर. 


: परतून परतून तीच पोती. ती सामकी पिड्ड्यार जावची ना. 
: जातलीच म्हण ती भायर उडवन नाका ती रीसायकल कर. 
: आवयस इतलें काम. रिड्युज कर, री युज कर आनी री सायकल कर 


त्या परस आमची कपड्याचीच पोती बरी धू धू आनी री यूज कर. 
आयलो न्हय जाग्यार. आयच्यान हांव मर्णाचे वाटेक लागलो. विचार 
बदल जग बद्लतले. 


: हय, हांवेंन थारायलें म्हजकडेन जे जे म्हण सुती कपडे आसात तांच्यो 


पिशव्यो शिंवतलो. 


: हे फकत तूंच करू नाका. बाकीच्यांकय करपाक लाय. 
: हय, कित्याक जाय ती प्लास्टीकाची पोती कपड्याची पोती जिंदगी की 


खुबसुरती. 


: आनी जमता जाल्यार दर एका दुकाना भायर बरय. "Dont Ask for a 


carry bag, carry a 098. ती बी कपड्याची. 
CFT) 

2. झाड आनी मनीस 


: वा! हो जागो वनमहोत्सव मनोवपाक सामको बरो आसा. फाल्या हांगा 


लोकांक हाडपाचे आनी झाडां रोवपार्ची. फोंड काडपाचे लेगीत पडचे ना. 
हाड झाड, घाल फोंडांत. 


: वालोर तुका, कितें आयडीया रे तुजी. 

: ऑ... कोण उलयलो. 

: हांव झाड. 

: कोण झाड! 

: हय झाड, हांव फाटलीं कितलीशींच वर्सा तुजी ही नाटकां पळयतां 


सरकारचें सर्क्युलर आयलें काय तूं गांवच्या लोकांक एकठायता आनी 
हीं... झाडां रोयता... 


: मागीर फाटल्या धा वर्सा सावन हांब हें काम करता. वगीच म्हाका 


फाटल्या वर्साचो Best Envionmentalist ० 609 हो पुरस्कार फाव 
जावंक ना. हजारांनी झाडां रोयल्यांत हांवेंन समजले. 


: हय ते हे फोंड मेजल्या उपरान्त कळटा. तसो तुज्या कडेन पुरावो आसा 


हय तर? 


: आसा तर? झाडा लायतनाचे पेपरांत आयील्ले घे म्हण फोटू आसात. 
: आनी तेच दाखोवन तुवेन Best Envionmentalist पुरस्कार घेतला 


न्हय? 


: मागीर जो काम करतलो ताकाच तो फाव जातलो. 
: आनी तांणी तुका लायिल्लीं झाडां दाखय म्हणिल्लें जाल्यार? 
: हांव जाणा, तशे कोणूच विचारपाक ना, कारण ते खंय आपले डिपार्टमेंट 


सोडून ह्या जाग्यार येतले. 


: वा! म्हणजे तू तांका फटयताच आनी वांगडा तुज्या मनाकय, अशे तुका 


दिसना. 


: हे पळय, हांगा सगळे एकमेकांक फाटयतातच, तेन्ना हांवेंन ल्हानशें 


फटींगपण केले जाल्यार किदे जाले? 


: आनी अशेच जर आमी झाडांनी थारायले जाल्यार? तुमच्या वांगडा एक 


फटींगपण आमी केले जाल्यार? समज आमी हो कार्बनडायऑक्साईड 
ओडून घेवन ऑक्सिजन सोडूंक नाशिल्ले जाल्यार? 


: ये झाडा व्हडले नेट मारू नाका हा, जग खंय पावलां तुका खबर आसा? 


आतां बाजारांत ऑक्सिजन सिलींडर मेळटात. फकत करकरीत पयशे 

झाड 
त्तो 


जाड 


झाड 


जाय कागदाचे. 


: आनी हो कागद आमच्या पासूनच तयार जाता तो तुका दिवंक नाशिल्लो 


जाल्यार मागीर तुजे करकरीत पैशे... 


: ये ये... गरज ना आतां, आमचो वेव्हार कॅशलेस जाला. प्लास्टीकाचे 


कार्ड स्वेप केलें, काय जालें. डेबिट कार्ड, क्रेडीट कार्ड सगळे प्लास्टीक. 


: सगळे प्लास्टीक जाल्यार तूं प्लास्टीकाची फळां कित्याक खायना तर? 


आतां तू ह्या दनपारच्या वेळार जी सावळी घेता पळय ती म्हजी. हो 
पावस, हें शितळ वारें हें सगळे म्हजेरूच आदारून आसा. 


: म्हणजे तुका किदें म्हणपाचे आसा? हो सैम आसा म्हण आमी आसात? 
: हय, हें तुमच्या जाण्ट्यांक बरें खबर आशिल्ले. म्हण ते कसल्याच 


फळाची आस्त दवरीनास्तना आमकां रोयताले. हे जे उंच माड दिसतात 
ते तांणी रोयील्ले, जाचे तूं नाल्ल तर खाताच, वेल्यान सूर, गोड तुका 
मेळटा. ही व्हड व्हड आंब्याची रुखां ताणें रोयिल्लीं. तूं लायतां ती 
कलमां दोन चार वर्सा भितर लागलीं आनी धा बारा वर्सा भितर सोंपली. 
तुमच्या जाण्ट्यानी जर अशी फटींगपणा केल्ली जाल्यार! हो पावस 
आसचोच नासलो आनी पावस ना म्हण उदक ना आनी उदक ना म्हण 
जित्रापद ना. तू गोंयात जलमला हें तुजें भाग्य समज. देगेच्या राज्यानी 
वचून पळय. शेतकार उदका खातीर कशे तळमळटात ते. तुजें नांव किदें ? 


: कित्याक तू म्हजेर कम्प्लेन बी करपाक सोदता किदें. 

: ना उमळशीक म्हण विचारता. 

: रामा नायक आनी पत्तो सांगू. 

: तुका खबर आसा तुज्या जल्मा पासून तें मरणा मेरेन आमचोच सांगात 


जाय. तूं जगता आमकां जळोवन, आनी तू मरता तोय बी आमका 
जळोवन. तुज्या जल्माक होम, तुज्या ल्गनाक होम आनी मरणाक तर 
आमचेच सरण जाळटात. सभाग्या, आता तरी ही झाडां लावपाचीं नाटकां 
करू नाका. मनांतल्यान झाडा लाय आनी फकत लावपातच समाधान 
मानूं नाका, ती जगवपाची इत्सा दवर. 


: हय खरे तुजें, झाडां आमच्या श्वासांत आसात. झाडां आमच्या शिरात्रांनी 


आसात. झाडां आमच्या जिवीताची सुरवात आनी शेबटूय. आतां हांव 
झाडा लायतलों तो फोटू आनी सेल्फी काडपाक न्हय. म्हाका झाडां 
जगवपाचीं आसात. घडये हांव शेकड्यांनी झाडां न लायत पूण जीं 
लायतलो तीं निश्‍चितच जगयतलो. चलात आयज आमी एक निश्चय 
करूया. 

“झाडां लावया आनी ती जगवया! 000 

(निंबंद) 

केंद्रीय साहित्य अकादेमीच्या 
बालसाहित्य पुरस्कार - 2021 

सुमेधा कामत - देसाय 


पाणटो 


पाणटो म्हज्या शिरंतरांनी व्हांवता! 

तो केन्ना भितर रिगलो हांव नकळं. पूण म्हज्या पूर्वजांनी 
तो म्हज्या मनांत हाडून सोडला. आजून व्हांवत रावलां... 
कितलें पयस आयलां हांव आतां पाणटो सोडून? म्हजें तर 
सोडूच. हांव शरीरान पयस पावलां पूण गांवांतलें लोकूय 
गांवांत आसून पाणट्यार पावनात. उबंत उडयलां ताणी 
पाणट्याक. आनी आता मुळांत उल्यात तरी कितले लोक 
पयलीं गांवांत? साप्प थोडे! 

चार-पांच वसा पयलीं गांवांत गेल्लें. थंय आतां 
म्हज्या लागीचें कोण उरूक नात. पयसुल्ले बापालेभाव 
मात रावतात. पूण ते आजून म्हाका, म्हज्या घरच्यांक 
मानतात. आजून बारा दिसांचे सुतक पाळटात. म्हण ते 
घरचेच. दायजी न्हय. भाग्यवान हांव. 

पावसाचे दीस आसले ते. आयुश्यभर हांव पावसान 
गांवांत केन्नाच पावलें ना. आनी फुडे तर नोकरेच्या निमतान 
32 वरां पणजे रावले. तेन्ना तर नाच. आनी आतां देड वर्स 
जालें, पारशां पावलें. आतां आनी खंय पावतलें पावसांत! 

तर आमी शिरीगेर गेल्लीं. घरा फाटल्यान म्हाका बुडटी 
आयिल्ल्याबशेन दिसली. आरे बाबा! ही कसली बुडटी? 
हो तर प्रलय. कुशावती न्हय उपाट भरून व्हांवताली. 
उदक उंच चडिल्लें, शिरीच्या घराच्या मागिलदारांत उदक 
पाविल्लें. आनी मुख्य न्हंय रों रों रों करीत धांवताली. 
हजारो सोरीप फॉस फोंस करीत बच्चें तशें. तांबडें गुंज 
उदक. जें रगत जावन फाटलीं हजारांनी वरसां म्हज्या 
शिरंतरांनी अशेंच, ह्या प्रलयकारी न्हंयेचे बशेन वेगान 

धांबतालें. 
अशेंच पावसाच्या दिसांनी 
हांव केरळांतल्या काल्डी पाविल्लें. 


आदिशंकराचार्यांच्या जल्मस्थानाक भेट 
नमन करपाक. त्या वर्सा म्हाका कोचीच्या 
भाशा परिषदेचो कोंकणी निबंध स्पर्धेचो 
“सरस्वतीबाई पुरस्कार' मेळिल्लो. 

तेन्ना एका ल्हानशा आदिशंकराचार्याच्या 
देवळीकडेन हांव उबे रावले, मात पेरिययार 
न्हंय अशीय फांस फुंस करीत धांवताली. 
तांबडे गुंज उदक चराचराक व्यापून राविल्लें. 
शेळ भरून राविल्लो सगळ्याक. 

प्राचीन काळांत न्हंयेच्या देगेर लोक 
वस्ती करून रावताले. न्हंयचे देगेर तांचे 
जीवन चलतालें. म्हणून संस्कृतांत न्हंयाक 
जीवनदायिनी म्हळां. केन्ना ह्या पुण्यजलीय 
कुशावती न्हंयेच्या कांठार म्हजे पूर्वज 
रावपाक आयले काय? बाबाच्या पुस्तकांत 
उल्लेख मेळटा. कामत मूळचे पैंगीणचे. 
कुकुमगाळ वाड्यावेले. पाडुचे नायक कुटुंब 
तांकां नागेशी मेळटालें. थंयच जायू नांवाच्या 
नायकांच्या अंध धुवेकडेन तो म्हजो पूर्वज 
लग्न जालो आनी घरजांवय म्हण पाड्ड्याच 
रावलो. तिचो भाव मात लग्न जालो ना. 
भयणीच्या संवसाराक आदार करपाक. ताणें 
तिचो एक पूत सांबाळलो आनी नायकांचो 
वंश वाडयलो. 

हांव म्हज्या भुरगेपणांत पाड्ड्या बतालें 
तें मावशेगेर. 

दनपारची शाळा सुटली. जेबलें काय 
सांजे हांव पांडव कपेलाकडल्यान चलत 
रावणफोंडार वतालें. थंय म्हाका पाड्ड्या 

बचपी बसी मेळटाल्यो. सामकें ल्हान हांव 
तेन्ना. सादारण धा-इकरा बरसांचे. रोखडेंच 
पाड्ड्या देवळाकडेन देवताले. मावशेगेर 
च्या-पाणी घेवन घटमूट जातकीर म्हाका 
रोखडीच पाणट्यार वचपाची उमळशिक 
लागताली. पूण तीनसांज जातकीर मावशी 
म्हाका पाणट्यार वचपाक दिनासली. 

ह्या वेळार पाणटो न्हिदता आसतलो 
काय? म्हजे मनांत प्रश्‍न उबो रावतालो. 

केन्ना एकदा सकाळ जाता आनी 
पाणट्यार बता अशे महाका जातालें. 
मावशी एक व्हडले तांब्याचो तांबयो 
दिताली. तो घेवन दारांतलो दांबरी रस्तो 
हुंपप. मागीर कामतीलें घर. आनी कुशीक 
एक वाठार. थंय मोडिल्ल्या घरांचे अवशेश 
आसले. त्या जाग्याक तीन वांट्यान घरां 
आसलीं. दोन खरंगट्यांची आनी मदीं 
कामतीचें. म्हणचे म्हज्या जाण्ट्यांचे घर. 
एक पायण वताली. ती बद्द न्हयेचेर वताली. 
वाटेर व्हडले व्हडले पाशाण। तर तरांच्या 
आकारांचे. वांटकुळे, चौकोनी, तिरांट्यो. 
धारेचे पाशाण, सुळसुळीत पाशाण. ह्या 
पाशाणांच्यो फातरी दवरून न्हंयेचेर वाट 
देंबत बताली. केदी व्हडली वाट... घडये 
तेन्ना ती म्हाका मोठी दिसता आसतली. 

फाटली पांच वर्सा हांव खंय पावलां 
पाणट्यार आता तर कोणें ते पायणीच्या 
तोंडार आडो केला. अनवळखी लोकांनी 
भितर सरचे न्हय म्हण? आतां कामतीच्या 
जाग्यावेल्यान तरी म्हाका पाणट्यार वचूंक 
मेळत काय? गाडयेंतल्यान येतना वतना 
हांब थंय नदर मारता. कोणें तरी थंय गॅरेज 

केल्या. तीन-चार गाडयो पार्क केल्ल्यो 
पळोवंक मेळटात. हांव म्हण एकलें खंय 
पावतलें? म्हजीय पारशांची येदी व्हडली 
जहांगिरी सांबाळप म्हाका शक्य ना. आनी 
आनी कुळाल्यो इस्टेटी खंय सांबाळूंक 
वतलें? तें आतां कामतींनी सांबाळचें. 

न्हंयचे देगेर झाडा झोपांचे दाट रान. 
चिंचो बी. न्हंयचेर वचून तांबयो भरून घेवप 
आनी झाडाझोपांनी मन आनी शरीर ल्हव 
करप. 

ह्या वाड्यार आनीक तीन-चार पाण्टे 
आसले. आनी ह्या पाणट्यार येवपी मावशेचें 
घर, आनी एक शिरदोनचें कामतीलें घर, 
आमच्या कामतीलें घर आनी पडयारालें घर. 
अशी चारूय घरां ह्या पाणट्यार येतालीं. 
न्हयेच्या आलतडी आशिल्ल्या आनी तीन- 
चार घरांक स्वतंत्र पाणटे आसले. नायक 
पड्यार, सुकेरकार, खरंगटे हांच्या घरांक 
सगळ्यांचे पाणटे हावे केन्ना पळयलें ना. 
आनी एक पावट दुसरो पाणटो पळयल्ले. 
पूण तो म्हाका भयानक कसो दिशिल्लो. 
आनी दुसऱया दुसऱ्यांच्या पाणट्यांनी म्हण 
हांव एकलें खंय म्हणून भोंबतलें? मावशी 
म्हजे गोमटेर म्हारू कशी बसून म्हाका 
पिसडून खातली आसली. 

मागीर हावें राखोंडी घेवन पाण्ठ्यार 
वरभर दांत घांसप. न्हंयेचें उदक थंड, शांत, 
नितळ, निवळ. न्हंयच्या उदकांतल्यान 
वाफो वयर येतना दिश्टी पडटाल्यो. उदकांत 
हात घाल्यार उदक हुनसार लागतालें. पोंदा 
कोण धुकटी बी घालतालो काय किदे? 

हाचेर तोंड धुवून घरा गेलें काय मावशी 


अनन्य 


च्या दिताली. रोटी आनी चेटणी दिताली. 
तेन्ना तो सगळ्यांगेर सदचोच मेन्यू आसतालो 
आनी सद्दां सद्दां तेंच तेंच दवरपाक वाजूय 
येनासलो. 

मागीर हेवटेन तेवटेन करून जालें काय 
सगळीं बायलां रातचीं जेवणाची आयदनां 
घेवन पाणट्यार वतालीं. (खरें म्हळ्यार हेच 
यादीन म्हाका हो लेख बरोवपाची प्रेरणा 
मेळिल्ली.) 

सगळ्योच बायले आयदनां घेवन 
पाणट्यार येताल्यो. मुख्य म्हळ्यार शिताचें 
तपलें आनी दाय वा पेजेंचें भगुर्णे, भाजयेचे 
आनी हुमणाचे तोप, वाटलीं आनी ताटां. 

चार घरच्यो चार बायलो एकठांय 
जाल्यो कांय तांच्यो एकामेकांकडेन 
खबरी सुरू जाताल्यो. ताचे पयली त्यो, 
तीं शिताचीं तपलीं आनी पेजेचीं भगुणीं 
पाणट्याच्या उदकांत फुगत घालतालीं. 
सगळ्या आयदनांनी खिणभर्‍यान बुडूकू 
बुडूक करून उदक भरतालें. उदकान पोट 
टम्म करून आयदनां आपलो उद्धार केन्ना 
जाता हाची वाट पळयत रावतालीं. हेवटेन 
तपल्यांनी आनी भगुग्यांनी उदकांत घालून 
घेतकीर उदकांतल्यो मासोळ्यो तपल्यांनी 
आनी भगुण्यांनी घालून घेतालीं. उरिल्लें 
शीत आनी कुयां खावपाक नुस्त्यांची 
गर्दी. तपलेंभर आनी भगुणेभर मासोळ्योय 
मासोळ्यो. पकापका करून शीत आनी 
कुयां खातालीं. तपलीं आनी भगुणीं मिणटान 
निवळ करून दवरतालीं. 

हेवटेन ह्या चार बायलांच्यो खबरी रंगार 
आयल्यात... 

७ कोणाच्या चलयेची सोयरीक थरल्या. 

७ कोणाचे सुनेक वा धुवेक दुवाळे 
लागल्यात. 

७ भुरगीं मस्ती करतात. 

घोव पसऱ्यावेल्यान उसरा येतात. 

राती इस्पिको खेळूंक बसले काय बेगीन 

उठनात. 

कोणागेर कोण, खंयच्यान आयलां? 

कोण आयलीं खंय? 'आमचें' सुमी तें. 

येसायो कोणागेर चलतात ? 

'येसाय' ही शब्द हांवे हांगाच पयले 

पावट आयकला. 

ते भायर शिगम्याच्या दिसांनी वेगळ्यो 

गजाली. 

७ खयचीं नाटकां? 

तातूंत कोण कोण पार्त करता? 

जै 

पळे 


तो ताका वा तिका सोबता काय ना? 
कोण कोण काम जानत उडयता. आनी 
एक म्हत्त्वाचो विशय आनी तो म्हळ्यार 
नाटकांतल्या मुख्य नटयेचो. 
७ ही नटी कोण? 
७ खंयच्यान आयल्या? 
७ कशी दिसता? 
७ कितल्या वयाची? 
७ कोणागेर रावता? 
७ आनी कोण तिचे फाटल्यान चड 
नाचता? 
७ पुरुमेताच्या दिसांनी आनी वेगळे विशय. 
७ आयज अमक्यागेर पापड. 
७ फाल्यां नमक्यागेर वडयो. 
७ परवां हेतांगेर शेवयो. 
अशें एक सुंदर, सुखी, समाधानी 

चित्र त्या बायलांच्या उलोवण्यांतल्यान 
दोळ्यांमुखार उबें रावतालें. 

प्रत्येक घरातली बायल म्हजी, म्हज्या 
आवय-बापायची आनी म्हज्या शिक्षणाची 
चवकशी करताली. म्हाका मागीर हांव 
कोण तरी व्ही. आय. पी. आशिल्ले बशेन 
दिसताले. “रावतलें मगो सुमी चार दीस ? 
म्हणून समाटीप करीत बायलां गोबर आनी 
काथ्याची वा तणाची चोमडी घेवन नेटानेटान 
आयदनां घांसताली. कोण श्रीमंत ना कोण 
गरीब ना. चडशे सगळे एकाच वर्गातले. 

जण एकले म्हजी खबर घेता म्हण 
म्हाका अजाप जातालें. हावे आईक 
विचारलें. आईन सांगले, “आगो आमी 
त्याच गांवची. आमकां घर ना म्हण आमी 
मावशेगेर वतात. मावशी त्या गांवांतली 
न्हय. ती दिवचलची. तिचो घोव कुस्मणां 
कानालाचेर अधिकारी म्हणून काम करतालो 
म्हण ती पाड्ड्यां पावलीं ?' 

पूण आमच्या घराचें कितें जालें काय? 

एक फावट अनोधारी पावस पडलो. 
दोंगरावेलें उदक न्हयेंत देंबलें. न्हयेन शीम 
हुंपली आनी ती आडो हुंपून भितर सरली. 
मदल्या पाननींतलें कामतीलें मातयेचें घर 
तिणे घसांयच करून भूंयभरवण केलें. 
आनीं, आपूण कांयच केलें ना' अशें तोंड 
करून ती फुडल्या मार्गाक लागली. ह्या 
महापुरान गांवांतली एक सवळी म्हातारी 
माथ्यार पत्रावळ धरून कुडकुडत चार दीस 
खांब्यार चडून बशिल्ली... 

जालें, सोंपलें, मागीर रस्त्यापलतडी 
कोणाच्या तरी बंद घरांत आसरो घेतलो. 

फुडल्या काळांत माँचे भांगर आनी आसले 
नासले पयशे घेवन बाबान तें घर विकतें 
घेतलें. बाबा 'जयहिन्दा'चे चळवळींत 
बाबाक वॉरण्ट. बाबा मुंबयंत. पयशे 
घेतिल्ले मनीस मेले. कागद ना काय ना. 
ताचे भुरगे मुंबयंत. विचारूक गेल्यार तांणी 
कानार केंस काडले. 

स्वातंत्र्यमैनिकांच्या घरांचे आनी 
फामिलींचे कितें जाता? तेंच कामतीच्या 
घराब्याचें जालें. हें घर आई लग्न जावन 
आयिल्ली (1953) मेरेन आसलें. मागीर 
माँ भुरग्यांच्या शिक्षणाखातीर मडगांवा 
आयलीं. ल्हवू ल्हवू पाङ्डेच्या घराकडले 
संबंद उणे जायत गेले. म्हज्या जल्माउपरांत 
एका वर्सान (1958) माँ भुरग्यांक घेवन 
मुंबय गेली. भुरम्यांच्या उच्च शिक्षणाखातीर 
आनी नोकरे खातीर. म्हजो भाऊ, आई 
आनी हांव तितलींच आकेच्या घरांतच 
उरलीं. निमाणमेरेन गोंयांतच उरलीं. 

आनी मागीर आनी एक पावट प्रलय 
जालो आनी तेंय घर भूंयभरवण जालें. थोडे 
सामान आई मड़गांवा घेवन आयिल्ली. 
थोडें हुवारान व्हांबून गेलें. 

वायनां आनी फातरी तितल्यो उरल्यो. 

वायनां आनी फातरींच्या सांगातान 
उल्ल्यो त्यो अनिकेत जाल्ल्याच्यो जडशीळ 
यादी... आजून बाळगून आसात त्यो 
काळजात... 

मुंबय वतालें तेन्ना माँकडें कॉटनग्रीन 
रावपाक वतालीं. माँ म्हण्टालीं, “पाड्ड्यां 
घर बांदून रावू नाकात आं. मड़गांवांतच 
रावात.'' हांवें भाऊक विचारलें, माँ अशें 


किद्याक उलयता? 

भाऊन एक हुस्कार सोडलो आनी 
सांगूंक लागलो, “म्हाका मुगो एक ल्हान 
भाव आसलो. बरो तरुण वयाचो. ताका 
मोड़णां मारून येतालीं. ताका आमी खंयच 
पातयेनासलें. एक पावट तो हेवटेन तेवटेन 
खंय दिसले ना. आख्ख्या गांवांत ताचो सोद 
घेतलो. तो खंयच मेळळो ना. दोन दिसांनी 
मेळळी ती ताची कूड. न्हंयेच्या उदकान 
फुगून वयर आयिल्ली. तो बाबड़ो पाणट्यार 
गेलो दिसता. थंयच ताका मोडणां मारून 
आयलीं आनी तो उदकांत पडलो. बुडलो. 
व्हांबून देवागेर गेलो. 

माँक सात भुरगीं. स पूत आनी एक 
धूव. पूण माँ ह्या तरुण दुर्दैवी भुरग्याचें दूख्ख 
मनांत सतत जागयताली दिसता. आनी 
म्हणून ती भाऊक सदां सांगताली, “भाऊ 
मडगांवा घर बांद आनी थयच राव.” 

हुंवार येतकीर पाड़ें बंद जातालें. म्हज्या 
भुरगेपणांत आमी आक्यां रावतालीं. एक 
दीस खूप पावस पडटालो. आकांताचो, 
सुमार चार वरांचो वेळ. अचकीत वनिता 
घरांत भितर सरलें. आमकां कच्च जालें. 
वनिता पावसांतशें? वनितान आईक म्हळें, 
“वयनी पाड़ें बुडलें.. आईक खिणभर 
अर्थबोध जालो ना. 

भाऊक माँक ह्या गजालीची संवय 
आसली. वनितान सांगलें, “सकाळीं हांव 
भायर सरून कॉलेजाक आयले. दनपरां 
प्रासार गेलें. थय कळळें, केप्यां, सावर्ड्या, 
साम्या, रिवणां, जांबावले, बसी वचंनात. 
पाड़ें बुडलां. केन्ना उदक देवंत म्हण खात्री 

ना. प्रासावेल्यान मागीर सिटी बसीन तुमगेर 
आयलें.'' वनिता उदकान चिप्प भिजिल्लें. 
वनिता स्कर्ट ब्लावज घालपी. पूण ताका 
बाबड्याक आईचे वायल न्हेसचें पडलें. 
आनी कोणाचे कपडे घालतले? म्हाका 
रातभर वनितान खूप गजाली सांगल्यो. तें 
तेन्ना चौगुले कॉलेजींत बी. एस्सी. करतालें. 
दुसरे दिसा सकाळीं उठून वनिता 
कॉलेजीक गेलें आनी दनपरां काय बाबडें 
परत आयलें ना. उदक देंबलें दिसता. 
खूप दादले मड़गांवा प्रासार शिरकून 
उरताले. मागीर ते थयच कोणाकोणागेर 
आलाशिर्‍्याक वताले. 
खूब वर्सांनी हांव पणजे धेपे कॉलेजीच्या 
हायरसेकेंडरीत शिकोवपाक लागलें. एका 
भुरग्यांन एक स्वाध्याय बरयिल्लें. तातूंत 
एक वाक्य आसले. खूब पावस पडलो 
काय दक्षिण गोंयांत पाड़े गांव बुडता आनी 
उत्तरेक माकडशेण बुडता.” म्हजेखातीर ही 
माहिती नवी आसली. हें माकडशेण खंय 
हाचो हांव फाटली वीस वर्सा सोद घेता. 
पूण ताचो संदर्भ म्हाका मिळूना. खंय तरी 
सांखळी डिचोली वाठारांत तें आंसूये. 
बायलां आयदनां घांसताली. बरोबर 
कोण ल्हान चलयो बी आसत जाल्यार 
तीं शिताचें तपलें उदकान भरून घेतालीं. 
कोण कळसुल्यो भरून घेतालीं. हें उदक 
फकत रांदपाक आनी पिवपाक. बाकी 
कामां न्हयचेर. बायलो घरा गेल्यो काय 
रांदपाची सगळी पूर्वतयारी करताल्यो. 
तांदूळ वेंचताल्यो, धुवून रोवलेंत वाळगत 
दवरताल्यो. शाक शिनताल्यो. नाल्ल 

फोडून, कांतून वांटून दवरताल्यो. रांदनी 
सारयताल्यो आनी परत दोड घेवन न्हावपाक 
पाणट्यार येताल्यो. 

ह्यावेळार मावशी म्हाका आपलें 
णववारी कापड उमळपाक दिताली. हांवें 
मडगांवा केन्ना लेंस उमळलो ना. आनी 
णववारी कापड? म्हर्जे तोंड पळोवन 
मावशेन विचारप, ““मांयचे कापड उमळचें 
ना?” खरें म्हळ्यार पाणट्यार कपडे धुवप 
हें खूप सोपें काम आसतालें. पूण म्हाका 
तसल्या कामाची संवय नासली. हें सगळें 
हांवें घरा वचून सांगलें. 

मागीर दोगांय भयणींचे बरेंच पेटलें. 

बायलो कपडे उदकांत फुगत घालतालीं. 
पूण तांचेर बारीक लक्ष दिवचें पडटालें. 
कपड़ो उदकांत पडले बरोबर झोती बरोबर 
फुडें फुडें धांवपाक लागतालो. फुडें उदक 
खोल आसलें. थंय वचपाची माणसुकी 
नासली. कपड़ो फुगलो काय तो फातरीर 
दवरून साबू घश्टप. मागीर आप्टुवप. परत 
उदकांत घालप. परत आपूट्वप. धोपरभर 
उदकान उबें रावन हें काम करचें पडटालें. 

पूण तें करतना मजा दिसताली. पायांक 
मासोळ्यो कुटू कुटू करून चाबताल्यो. 
खातकुतल्यो करताल्यो. कपडे उमळून 
जाले काय एका नितळ फातरीर पिळे 
दवरप. मागीर उदकांत न्हावप. बायलांच्या 
कपड़े उमळपाची आनी न्हावपाची एक वेळ 
आसली. त्या वेळांत दादले आनी तरुण 
भुरग्यांक पाणट्यार वचपाक एक अलिखित 
मनाय आसली. 

बायलो वालो न्हेसून कपडे उमळटाल्यो . 

कपडे उमळून जाले काय न्हावपाची तयारी 
करताल्यो. कपलाची पिंजर खरवडून उब्या 
फातरींक लावून दवरताल्यो, आनी उदकांत 
बुडून घेताल्यो. घसाघसा आंगार उदक 
मारून घेताल्यो. साबू लायताल्यो. 

केन्ना केन्ना मावशी येताली म्हजेबरोबर 
न्हावपाक. राती म्हाका तिणें म्हणिल्लें, 
““सुमी तुज्या केसांक वास मारता ऑ. 
तेन्ना म्हाका कळटालें हिका फाल्यां म्हाका 
बरेंच गुड्डीवपाचें आसा. ती म्हजे खातीर 
खावपाच्या सोदाचें उदक करून व्हरताली. 
म्हाका उदकांत घम्‌ करून बुडयताली. 
तकलेर दोन तपलीं घसाघसा रकयताली. 
सोद माथ्यार घालताली. केंस खसाखस 
चोळटाली. म्हजे ओंठार खारें उदक देंवतालें . 
न्हावन वयर सरतकीर म्हज्या जीवाक ल्हव 
ल्हव दिसतालें. हातान उदकान भरील्ली 
कळसुली घेवन हांव मावशे फाटल्यान 
मोन्यानी चलत रावतालें. मावशी मात 
न्हातगीर यादीन फातरीक लायिल्ली पिजर 
खरवडून कपलाक तेंकयताली. मावशेची 
एक सतरवितर जाल्ली माय आसली. 
व्हनी. तीपसून न्हावचे पयली कपलाची 
पिंजर खरवडून फातरीक तेकयताली आनी 
न्हातकीर यादीन परत खरवडून चिमीट 
कपलाक तेकयल्याबगर रावनासली. 

मावशी दिसांतल्यान धा पावट पाण्ठ्यार 
बताली. कितलीं सोपणां देंबताली. कितलीं 
चडटालीं. केदो व्हडलो तिचो जीव. मावशी 
गोरीपिट्ट, सुंदर, घसघशीत, मखरांत 
बसयल्यार देवता कशी दिसपाची. 

मावशेबरोबर हांवूय सतरा पावटी 

मारतालें. कळसुली भरून हाडटालें. मराठींत 
एक म्हण आसा, 'घोडे मेलें वज्यानं आनी 
शिंगरू मेलें हेलपाट्यानं.' 

पाड्ड्यासाकून गुणें गांवकान्न येतालें. 
गुण्यामावशी, तें आसतलें भाऊच्या वयाचें. 
म्हाका खूब खूब काणयो सांगतालें. ताणें 
म्हाका सांगप, “जाणा मगो सुमीबाय, बो 
मगो पाणट्यार येताली. आनी हांव मगो 
पलतडी आवयबरोबर पाणट्यार येतालें. 
आसतलें हांव साताठ. वरसांचें. बो म्हाका 
पलतडच्यान उलो मारताली. गुण्या गो, 
मात्शें योबन वच. बान आपयतकीर हांव 
रावता? हांव मागीर फुडें वचून उदकांत 
देंबतालें आनी उथळ उदकांतल्यान वाट 
काडीत काडीत पलतडी वतालें. बागेर 
वतालें. बाची ल्हान ल्हान कामां करताले. 
गुणें लग्न जावन थंयच उरलें. ताणे बाचें काम 
केलें, माँचे केलें म्हजे आवयचें काम केलें. 
आमकां मेळपाक आयुश्यभर तें आक्यां 
आयलें, नावेली आयलें. गुण्या उपरांत शांतू 
सतत आयलें. शांतू उपरांत आतां केन्नाय 
नयन येता. आतां काळ बदलला, संदर्भ 
बदल्ला. पूण आजून प्रेम तिगून आसा. 
गुणें गेल्यार पंचवीस बरसां जावन गेलीं. तरी 
गुण्या तुजी खूप याद येता गो... 

बायलांचें जातकीर खूब वेळान दादले 
येताले. ते पसऱयार साकून येताले. बाजारांत 
तांचे पसरे आसले. कामतपसून पसरकारच. 
म्हज्या पणज्याचो पसरो आसलो. थंय ताचो 
जागो आसलो. आनी तो जागो विरगळ्ळो. 

दादले न्हावपाक येतना सोमते घरच्या 
म्हसरांक न्हाणोवपाक घेवन येतालें. म्हस 


_ जुलै ते डिसेंबर 2021 


पाणट्यार येतकीर आनी आनी माणसुकी 
ना. घमाघमा करून पान्नींत धांवप, उडक्यो 
मारत सोपणां देंवप. घम्‌ करून उदकांत 
घालून घेवप. पेंबन पेवन पयस वचप. 

धनयांनी कुंकारे घालून तांका आपोबन 
हाडप. धुमशेणां. वयर येतना वाटेर 
सगळ्याक शेणाचे थापे मारून दवरप. 
वाट सगली वली आनी थाप्यांनी निसरड 
जाताली. म्हशी आनी दादले वतकीर 
पाणटो किण्ण जातालो. 

कोणाकोणाची सुखदुछखां मनांत हाडून 
बाबड़ो पाणटो विचार करत बसतालो. 

जेवन जातकीर ल्हान ल्हान भुरगीं आपलें 
ताट आनी पेले घेवन विसळपाक येतालीं. 
जाण्टी बायलां तपले आनी तोप हाडटालीं. 
तांचे काम जालें काय मागीर सगळेंच थंड. 
दनपरां तिनांक वर्दळ थांबताली. मागीर थंय 
कोणूय वचनासले. बदूद दुसरे दिसा सकाळी 
सातांक लोक विधी करपाक वताले तेना 
पाणट्याक जाग येताली. 

गिमाळ्यांत पाण्ट्याचें उदक खारें 
जातालें. तेन्ना मागीर शेटीच्या बांयचें 
उदक पिवपाक हाडटालें. आनी आमी 
भुरगीं भुरगीं मेळून कानालाचेर न्हावपाक 
वतालीं. म्हजेबरोबर विमल येतालें, रोशन 
येतालें. कानालांत देंबप सोपें पूण परत 
बयर चडप बरें कठीण आसलें. पूण बरोबर 
विनू आसताले आनी ह्यो म्हज्यो इश्टिणी 
आसताल्यो. एकामेकांक हात दिवन वयर 
काडटालीं. 

दादलेय कानालार न्हावपाक वताले 
दिसता. पूण बायलो मात पाणट्याच्या 

खाऱ्या उदकानूच बुडबुडटल्यो. पावसा 
दिसांनी आनी शिंया दिसांनी प्रत्येकाच्या 
घराफाटल्यान हांडे तापताले. तातूंत पावसान 
निसरड्या, शेळो आयिल्ल्या बाटांवेल्यान 
कोणा कशे उदक भरताले देवाक खबर! 
पावळ्यांचे भरताले आसूंक जाय. 

आदिम काळापासून व्हांबत आयला. 
तो केन्नाच्यान व्हांवत आसा तो म्हाका तर 
खबरच ना. आई-भाऊक ना, आज्या- 
आजयेकूय खबर नासले. कोण्णा जाण्ट्याक 
पसून खबर नासलें. कितें कितें पळयलां 
आसतलें ह्या पाणट्यान? 

खऱ्यानी सांग हां, पाण्टेबाबा तुवें खूब 
खूब खूब वरसांआदीं तिनसांजचे कातरेर 
केळीच्या गच्च रानांत मांयन पेत्रोल ओतून 
सुनेक हुलपायिल्ली पळयल्ली न्ह्य तुर्वे ? 
आनी मागीर सगळ्यांक फां फूं जातकीर 
वायट चालीच्या मांयन सूनच पिशी म्हणून 
तिणें आंगार पेत्रोलचो दबो रितो करून 
जळोवन घेतले म्हण सांगलें काय ना? तूं 
मरे वोग्गी बसूं नाका. केन्ना तरी मनांतलीं 
गुपितां कोणाक तरी सांगचीच पडटा. 

माँन म्हाका सांगिल्ली ही गजाल. तिणें 
केन्ना कोणाकडल्यान आयकल्ली देवाक 
खबर. पूण तिनसांजेच्या कातरेर जळून 
मेल्ल्या तरुण देहाचे आनी मनाचे हुलप तुवें 
अणभवूक ना? तिचें आक्रंदन तुवें आयकुंक 
ना? 

आनी ती चिनाआकाची गजाल. 
चिनाआक कितलें ल्हान आसलें, आवय 
मेल्ली तेन्ना. सद्दां तिनसना आवयचे यादीन 
रडटालें. तेन्ना ताची दुकां कोण पुसतालो 

तर? पाणटो बाबा तूंच न्हय तर? पाणटोबाबा 
कोणें ताका तीनसानच्या कातरेर उखलून 
करमळीच्या झाडार व्हरून चार दीस 
बसयलें? तुवें उकत्या दोळ्यांनी पळोवंक 
ना तर... चार दीस चिनूआकाक आवयची 
भेट कोणे घडोवन दिली तर... पर्वतावेलो 
चंद्रेश्वर पितुळच्या दोळ्यांनी टक्क सगलें 
पळयत आसलो, तूंय तुज्या थंड, स्थिर, 
आनीमेष नेत्रांनी पळयत आसलो. 

चार दिसांनी चिनूआका मेळळें. 
सगळ्यांक खोशी जाली. तुरवेय ताळयो 
पेटल्यो. तेन्नाच्यान चिनूआका आवयच्या 
यादीन केन्नाच रडलें ना. चिनूआका व्हड 
जालें. लग्न जालें ताचो वंश विस्तार खूब 
वाडलो. तेन्ना दोळ्यांतल्यान खोशयेचीं 
दोन दुकां कोणे झडयली? तुर्वेय न्हय 

पाणटेबाबा. 

पाणटेबाबा, तुजी ही धूव तुका नमन 
करता आनी तुका काळजांत सदांच 
सांबाळून दवरतली म्हण वचन दिता. 

म्हज्या मनांतल्या पाणट्याक जेन्ना 
हुंवार येता, तेन्नाच म्हज्या मनांकय भरती 
येना. आनी म्हज्याच काळजाचो आनी 
म्हर्जे मन सुखाच्या आवेगान भरून वता.... 

मनांतच भरून आशिल्ल्या पाण्टेबाबाचो 
निरोप तरी कसो घेवं. 

000 

(निबंद) 


हर्षा शेट्ये : जल्म : 1963. 
कथाकार, कवयित्री, निबंदकार, 
बालसाहित्यकार. कथारंग', (कथा), 
“म्हजी माती म्हर्जे मळब' (कविता), 
“मोतयांची माळ' (निबंद), “आनंद 
यात्रा (प्रवास वर्णन), 'जगमां' 
(बालसाहित्य) आनी “चला भारत 
भोबुंया', एक आशिल्ले बायूल' 
(बालसाहित्य) हीं पुस्तकां 
प्रकाशीत. शंकर भांडारी यादस्तीक 
बिम्ब पुरस्कार (2014) आनी 
कोंकणी भाशा मंडळ साहित्य 
पुरस्कार (2007), सरस्वतीबाय 
साहित्य पुरस्कार (कोची, 
2019), सन्मानीत. संपर्क 
“कृष्ण प्रेमः, अंबाजी, फार्तोडा, 
कदंब बसस्टडालागीं, गोंय. मो. 
9850530152 

हर्षा शेटये 
वस्तु उलयतात! 


हांव करंडात साखर भरतालें. चलो म्हऱयांत उबो 
आशिल्लो. ताणे करंडावयले नांव वाचले. इंदिरा रायकर 
कडून' कोण ही? कोणें दिल्लो? ताचो प्रस्न. 

“आरे, आमची शेजान्न सामकी सख्खी शेजान्न. 
दोनूय घराच्या मदीं फक्त एक वणत.' 

तिणे सो तुका डबो दिल्लो? 

“आरे, लग्नाचे प्रेझेंट म्हणून दिल्लें. तेय बी अशेच 
न्हय. घराकडेन सांजचे आपोवन बरीऽ च्या, गोडशें बी 
करून 'केळवण' केल्ली. घरांत रावपी तिगूय जावांनी तीन 
नग करून म्हाका खावयल्ले.'” 

“मजा तर तुजी” म्हणत चलो गेल्लो. पूण म्हजें 
विचारचक्र सुरू जालें. आतां म्हज्या लग्नाक तीस वर्सा 
जावन गेलीं. म्हाका केळवणीक आपोवन अपुरबायेन 
म्हज्या आवडीचे जिन्नस करून खावोवपी शेजान्नी आतां 
नात. पूण फाटली इतलीं वर्सा जेन्ना हांव त्या करंडात 
साखर भरता, म्हाका ती केळवणीची सांज याद जाता. 

फाटल्या दिसांनी फेसबुकार ऑबजेक्ट स्पिक्स म्हणून 
एक ग्रुप पळयल्लो. ग्रुपाचे अँडमिन आनी मेंबर्स बी सगले 
नामनेचे आर्टिस्ट. चड करून साठ-सत्तर वर्सांपयलींच्यो 
वस्तू. तांचे बद्दल म्हायती बी पोस्ट करतात. 

एक दीस कोलकोताच्या मंजीरी चक्रवर्तीन सुंदर 
निळ्या चिक्र पिरीचो सेट पोस्ट केल्लो. मंजीरी चक्रवर्ती 
ही एक चित्रकार. कांय बालसाहित्याच्या पुस्तकांचेर तिणें 
काडिल्लीं सुंदर चित्रां हांवे पळयल्यांत. हो सेट खंय तिच्या 
आवय बापायच्या लग्नांत भेट म्हणून आयिल्लो. 1954 
त. कोणाक हाचे बद्दल धड़ म्हायती आसा, जाल्यार 


सांग म्हणून तिणे सांगिल्ले. सेट जपानी. 
निळ्या रंगाचेर भांगरा कोराच्या ड्रॅगनाचें 
चित्र. चिक्र उजवाडांक धरल्यार कपाच्या 
पोंदाक गेयशेचें चित्र आसा ते दिसता. 
गेयशा गल्स लिथोफेन पॉटरी अशे खाशेले 
नांव आसा खंय. कपां सामकी पातळ. तांचे 
नांबूच एँगशेल पाँटरी. तिणे मुदम आनी 
कोणाकडेन आसात जाल्यार फोटो घाल 
म्हणून बरयल्लें. 

तो पोस्ट पळोवन म्हाका खूब खोस 
जाली. आमगेरूय तसलोच सेट आसा. 
स चिक्रपिरी आनी स मध्यम आकाराच्यो 
खावपाक दिवपाच्यो मात्शो व्हडल्यो पिरी.. 
कप उजवाडाक धरल्यार जपानी बायलेचे 
चित्र दिसता ते म्हाका खबर आशिल्ले, पूण 
गेयशा बी म्हणून हांव नकळो आशिल्ले. 
1960 त म्हज्या मावान इसुझू पिकअपीची 
एजन्सी घेतिल्ली. तांचे दोन-तीन अधिकारी 
तेन्ना दिवचले आयिल्ले. तांणी हो टिसेट 
मांवांक भेट म्हणून दिल्लो. हांबें तिका 
आमच्या टीसेटाचो फोटो आनी म्हायती 
दिली. तिका खूब आनंद जालो. गोंयांत 
असले सेट खूब जाणांगेर आसात. 1940 - 
1950 च्या काळात गोयांत मेळटाले. ताका 
ड्राकांव सेट म्हणटाले. मकावच्यान गोयांत 
येताले जावपाक जाय. 

आनी एक दीस ह्याच ग्रुपाचेर आनीक 
एक पोस्ट पळयलो. पोडसलिनची धव्या 
चिनी मातयेची दुर्गादेवीची ल्हानशी मूर्त 
घाल्ली. असल्यो मूर्त्यो खंय 1900-1940 
च्या काळांत जर्मनीक तयार जाताल्यो. 
त्यो पळोवन ताचेपरस सवाय मुर्त्यो खंय 
जपानाक तयार जांवक लागल्यो. बंगालाक 
ह्यो मुर्त्यो खूब प्रमाणांत खपताल्यो. 


अनन्य 


दुर्गादेवी, कृष्ण, शंकर पार्वती, लक्ष्मी... 
शें बरयल्ले वाचलें. बंगालात चलयांक 
खूब भुरगेपणांत लग्न करतालीं. तेन्ना खंय 
तांका ह्यो चिनी मातयेच्यो बावल्यो बराबर 
दितालीं. 

ही दुगदिवीची मुर्त पळयतना म्हाका 
फट्ट करून याद जाली. आमगेरूय म्हज्या 
आज्याल्या चौकांत असली शंकर पार्वतीची 
गणपतीक मांडयेर घेवन बशिल्ली एक मूर्त 
आसा. दोन माजरां कांय कुत्रे आसात. 
त्या चौकांत पोरण्यो खूब खटर खूटूर वस्तू 
आशिल्ल्यो. सगळ्यो म्हज्या आज्याल्या 
तेंपावयल्यो. म्हजो हो आजो. बापायचो 
बापूय, 35-36 व्या वर्सार टायफॉयड 
जावन भायर पडलो. म्हजो बापूय तेन्ना 
फक्त आठ वर्सांचो. तेखातीर त्या 
चौकांत आशिल्ल्यो सगळ्यो वस्तू म्हज्या 
बापायच्या जल्मापयलींच्यो. हावे मुदम 
वचून चौक उगडून पळयलो. हय ती मूर्त 
पोर्सेलीनाचीच. ह्यो सगळ्यो वस्तू 1936 
च्या पयलींच्यो. आता त्यो आज्यान कांय 
पणज्यान हाडिल्ल्यो त्यो हांव नकळो. 
दोन इल्लिशी माजरां आशिल्ली. धव्या 
आंगार काळे थिपकें आनी एक हात वयर. 
आरे, हीं माजरां तर मानेकी-नेको. जपानी 
लकी कंट. हांव जपानाक गेल्लें तेन्ना हावें 
थयच्यान असली हात वयर काडिल्ली 
दोन माजरां हाडिल्लीं. आनी हीं 1930 
च्या अदमासांतलीं दोन माजरां आमगेर 
आशिल्लीं आनी हावें तांचेकडेन सारकें 
पळोवंक लेगीत ना. 

चौकांत तीन चकचकीतं केसरी 
कोराच्यो बुली आशिल्ल्यो. सुंदर सवणीं 
आनी फुलांची चित्रां आशिल्ली तांचेर. 


जुलै ते डिसेंबर 2021 


हातांनी बी काडिल्ले भशेन. गुगल 
करून पळयलें Handpainted orange 
५५९7०7९ जपान म्हणून आयलें. ह्योय 
1930 तल्यो. म्हळ्यार त्या वेळार गोंयांत 
ह्यो जपानी वस्तू सहज मेळताल्यो जावये. 
आनी म्हज्या आज्याक वा पणज्याक 
कोणाक तरी असल्यो वस्तू हाडपाची 
आवड आशिल्ली जावये. आता कोणाकूय 
विचारतले म्हळ्यार तीं मनशांनात ल्हान 
ल्हान विद्राच्यो बशयो, ल्हान धांपण्याची 
आयदनां बी आशिल्लीं. एकाचेर जपान 
म्हणून बरयल्लें आशिल्ले. आनीक पाचव्यो 
दोन रिसको आशिल्ली ल्हान ल्हान धवी 
चिक्रां आशिल्लीं. हीं चिक्रां वखद बी 
पिवपाक वापरतालीं जावंये. 

म्हज्या व्हडल्या नणदेल्या मांयकडेन 
एक ल्हान पाटलो भरून ह्यो चिनी मातयेच्यो 
बावल्यो आशिल्ल्यो. ती वतकीच हो पाटलो 
तिच्या आलमारींत तांका मेळळो खंय. 
हालींच हांवे म्हजे नणंदेगेर ह्यो बावल्यो 
पळयल्यो. ह्यो सगळ्यो बावल्यो शंभर वर्सा 
पयलींच्यो. तिच्या भुरगेपणांतल्यो. तिणें 
मरसर भुरगेंपण ह्या पाटल्यांत सांबाळून 
दवरलेले. 

ह्यो असल्यो चिनी मातयेच्यो वस्तू 
पयलींच्या तेंपार पोरण्या घरांतल्या चौकांनी 
दिश्टी पडटाल्यो. चौक म्हळ्यार वण्टीक 
आशिल्ली लहानशी आलमार. वयले 
भागांक आरशाचे दार सकयल्या भागाक 
लाकडी. कांय कडेन चौकाक कत्रेल 
म्हणटात. आतांय चौक उस्तीतना बारीक 
बारीक कितें कितें मेळत रावले. कांय 
मातयेचीय खेळणी आशिल्ली. कीर, शिंव 
बी. ह्या चौकांक चावी आसताली. तेखातीर 

त्यो वस्तू तश्योच आसताल्यो. सकयल्या 
भागांत हांव कितें कितें दबरतालें ती याद 
जाली. दार उगडले आनी हांव पळयतच 
उरले. मड़गांवच्या पोरणे बाजारातल्या 
इगर्जेच्या फेस्ताच्या फेरयेंत घेतिल्ल्यो 
मातयेच्यो वस्तू म्हजेकडेन पळोवन 
म्होंबाळ हांसताल्यो. हरण, गाय, उट, 
बदकां, कीर, शिब, मिलेर, देवाच्यो मूर्त्या, 
नव्यो ताल्ल आत्ता रंग मारून विकूंक बी 
दवरलिले भशेन. चाळीस वर्सा जावन गेलीं 
हें सगळे घेतल्यार! कितें करप आता हांचे? 
हांव म्हर्जे भितरूच पुटपुटले. म्हन्यांत 
आशिल्ल्या चल्यान जुस्त आयकले. “तुका 
आवडटा नही असले सगळें. बस आनी 
खेळ तांचे बराबर. हांवे ताचे उलोवप 
आयकनाशिल्ले भशेन केले. हांव थय खंय 
आशिल्ले तर! हांव केन्नाच फेस्ताचे फेरयेंत 
पाविल्लें. घराकडल्यान पाच मिनटांच्या 
वाटेर फेस्ताची फेरी भरताली. वचून वचून 
हाड जाय तें! 

ह्या वर्सा कोविड काळांत घरा 
बशिल्लेकडेन खूबश्यो ऑनलायन कार्यावळी 
पळयल्यो. व्याख्यानां आयकलीं. साहित्य, 
पर्यावरण, गोंयच्यो दायज वस्तू, गोंयची घरां 
अशा वेगवेगळ्या विशयांचेर. गोंयांतल्या 
पोरण्या घरांचेर आशिल्ल्या व्याख्यान्यात 
गोंयच्या लाकडी फर्निचराचेरूय कॅमेरा 
भोंबिल्लो. पोरण्यो खाटी, तोकादोर, 
आलमारी... आलमारींक पोरणे रंगीत 
टायल्स बी लायिल्ले... आमगेरूय एक 
असली आलमार आसा. म्हज्या आज्यान 
ताच्या लग्नाच्या वेळार करून घेतिल्ली. 
1928-1929 च्या अदमासांक मदीं व्हड 
आरसो आसा. आरशाचे दोशी वटेन 

आरशाचेर काडिल्ली चित्रां आसात. 
त्याभायर आलमारीचेर ९. ९. अर्शी ताच्या 
नांवाची आद्याक्ष]ां आसात. ह्या म्हज्या 
आज्याची इतलीच याद आमगेर आसा. 

हांवें एकदा बाबाक विचारलेले, 
आज्याचो एकूय फोटो कसो ना कांय 
म्हण आमगेर. बाबान सांगले एक बिलेत 
आशिल्ली. ताचेर ताचो फोटो आशिल्लो. 
फोटो व्हड करपाक दिल्लो. थंय शेणलो. 
1944-45 तली खबर ही. आमच्या 
शेजान्यागेर व्यायामशाळेत काडिल्लो एक 
ग्रूप फोटो आशिल्लो. तातूंत तो आशिल्लो 
तोवूय फोटो वाट लागलो अशें हांवें व्हडल्या 
मावळणीकडल्यान आयकल्लें. ते तेन्ना 
13-14 वर्सांचे आनी म्हजो बापूय आठ 
वर्सांचो. तेखातीर आज्याच्या नांवांवयल्यान 
आमकां कोण वळखनाशिल्लो. 

एकदां म्हज्या जावेगेर तिचीं चुलती 
आयिल्ली. तिणें म्हाका विचारलें, 'तूं 
नाम्याली नात मगो?' हांव आयकत उरलें. 
पयले खेप कोण तरी म्हाका ह्या आज्याच्या 
नांवान वळखताली. तिणें म्हाका सांगले 
आपूण तुमच्या शेजारची, रायतुरकाराली 
धूव. नाम्याची आनी आपल्या भावाची 
बरीऽ इश्टागत आशिल्ली. म्हज्या आज्याचे 
नांव हरशी रामनाथ, भांवड़ां ताका रामो, 
रामो म्हणून उलो मारताली. कोणे एकट्यान 
तें नामो केलो. मागीर तेंच नांव दसून उरले. 

आज्याच्या लम्राकडली आनीक एक 
पेट आसा. आनी ते पेटे पोंदा ल्हान आलमार 
आसा. आजी तिका कत्रेल म्हणटाली. 
ह्यो दोनूय वस्तू आजयेक लम्नाक तिच्या 
कुळारसावन दिल्ल्यो. आता हीं मनशां 
नात. तरीय ह्यो वस्तू उलयतात. तांच्यो 


यादी जागयतात. 

म्हजो बापूय 'बा' ची म्हळ्यार आपल्या 
आजयेची परती परती याद काडटालो. 
आंब्या हालवो करतना दर वर्सा ताणें 
म्हणप, बा बरी आब्याचीं कापां करताली. 
आवाशिवा करून एकदा आमी केली तीं 
कापां. हाणें फक्त एक काप खालें. मागीर 
म्हाका कळ्ळे, हाका कापां खावपाक 
नाकात. पूण आमी हालवो धवळटात 
तें पळोवन आंब्याची कापां करपी बा 
दोळ्यांमुखार येताली जावये. 

घरांत असल्यो कितल्योश्योच वस्तू 
आसतात. जांचेकडेन आमच्यो कसल्यो 
ना कसल्यो तरी यादी दशिल्ल्यो आसतात. 
अशीच एक शिप्याची याद. देवापूजेक बी 
गंद झरयतात. ते गंद दवरतात त्या आयदनांक 
शिपो म्हणटात. आमगेर एक बरो व्हड शिपो 
आसा. दोन व्हड़ीं शी, आनी ती थरपाक मदी 
एक मूठ. म्हजी आवय आयतार बी पूजता 
तेन्ना तातूंत दोनूय व्हडयानी गंद आनी हळद 
झरोबन दवरताली. येद्या व्हडल्या शिप्यांत 
तें दिश्टी लेगीत पड़नाशिल्ले. व्हडलो शिपो 
कित्याक? तो ल्हान स्टिलचो आसा तो 
वापर मगे. तिणें मागीर सांगचें, ‘आगो 
तो आतांचो शिपो न्हय. हीं सगळी देवा 
पुजेची आयदनां व्हडल्या बाच्या वेळेची. 
तेन्ना शाळिग्रामाच्या बी पुजेक खूब गंद 
लागतालें. ही व्हडली बा म्हळ्यार बाची 
माय. म्हज्या बापायची पणजी. बाबाच्या 
पणज्यान 1868 सुमाराक हें घर बांदिल्लें 
तेन्नाच्यान आसात हीं आयदनां. ह्यो आरत्यो 
बी तेन्नाच्योच. म्हज्या आजयेचें लम्न जाले 
तेन्ना हां 'व्हडली बा' आशिल्ली. 

व्हडल्या बाच्या तेंपा वयली एक 

चाल आमगेर सुरू आशिल्ली. आमच्या 
वाड्यावयल्या एका क्रिस्तांव घराण्यागेर 
आमी चवथीदिसा खाणां धाडटालीं. 
तेन्ना तांच्यो जाणट्यो दोन भयणीं घरांत 
रावताल्यो. दोन लग्न करून दिल्ल्यो 
भयणीं मडगांवांच दुसरे कडेन रावताल्यो. 
ह्या घराब्याक आमी रायच्यांगेली म्हणून 
वळखताली. ह्यो जाणट्यो भयणी 
इगर्जेक मिसाक बी वतना आमच्या 
दारांतल्यान येताल्यो वताल्यो. आमी कोणूय 
भायर सोप्यार बी बशिल्लीं आसल्यार मात्शी 
उबी रावन उलयतालीं आनी फुडें वतालीं. 
हांगेर दर चवथीक आमी नेवर्‍यो, लाडू 
कापां असले खाण एका ताटांत घालून वयर 
विणिल्लो तुवालो धांपून व्हरून दिताली. 
तीं मागीर त्या ताटात चॉकलेटी वा कसलेंय 
फळ बी घालून परत दिताली. 

हांब बारा तेरा वर्सांचे आसतना आजयेन 
म्हाका चवथीकडेन हें रायच्यांगेर व्हरून दी 
म्हणून सांगले आनी भिमागेरच्यान दिला 
म्हणून सांग, अशें वयल्यान सांगले. हीं घडये 
रायची भाटकारांबी आशिल्ली आसतली. 
म्हणून तांगेर रायच्यांगेर म्हणटाली आसू 
येता. पूण हो भिमा कोण तो म्हाका 
कळ्ळो ना. आगे, कापड्यांगेरच्यान दिला 
म्हणून सांगता, नाजाल्यार विसूगेरच्यान 
दिला म्हणटा. “भिमा' सो कित्याक'. हांवें 
शाणपणां सांगलीं. “भिमा म्हळ्यार व्हडली 
बा. रायच्यांगेली त्याच नांवान वळखतात 
आमकां. हांव घेवन गेलें तांगेर. भिमागेरच्यान 
दिला गे म्हणून तिका सांगलें. “तूं भिमाल्या 
पुताली नात?” हाबें तिका हय म्हटलें. मागीर 
म्हाका कळलें हांव भिमाल्या नातवाली नात 
म्हणून. “तूं भिमाक वळखता?' हांवें तिका 

विचारलें. हय, हांबें पळयल्या तिका. तिगे 
पायगेले घर हांगा फुडें. घराकडेन आयल्या 
बराबर हांवें भिमाची चवकशी सुरू केली. 
आजयेन सांगले ही भिमा म्हळ्यार व्हडली 
बा. भिमा तिचे कुळारचे नांव. तिचे कुळार 
ह्याच वाड्यार. विठोबा देवळामुखार 
नायकालें घर आसा त्या घरातली तीं. 
तेखातीर तिका वाड्यावयले लोक भिमा 
ह्याच नांवान वलखताले. तिचे बापोलभाव 
बी दारांतल्यान वतना बी व्हडली बा भायर 
दिसलीना जाल्यार तिका भायल्यान “भिमा” 
म्हणून उलो मारताले खंय. हीं भिमा तशी 
कापस्तादीची बायल आशिल्ली. त्या तेंपार 
नातींची सोयरीक बी ती आपूण घेवन गेल्ली 
खंय. ही खबर तिच्या नातीन म्हळ्यार 
बापायच्या मावळणीन म्हाका एकदा 
सांगिल्ली. 

ह्या रायच्यांगेरच्यान दर वर्सा आमकां 
मुसराद आंबे वा पणस बी धाडटालीं. तांगेर 
काम करपी एकटो तो घेवन येतालो. एक 
खेप दुसऱ्या मनश्याबराबर तांणी तो पणस 
धाडलो. तो वाडोभर भिमाले घर खंयचे 
कांय म्हण विचारून परतो गेलो. निमाणे ती 
जाणटेली ताच्या वांगडा पणस घेवन आयली. 
मागीर त्यो जाणटेल्यो भयणीं गेल्यो आनी 
फाटल्या शंबर वर्सांसावन भिमागेरच्यान 
रायच्यांगे आनी रायच्यांगेरच्यान भिमागेर 
जे सागवादीचें देणेघेणे आशिल्ले तें बंद 
जाले. 

व्हडले बाच्या तेंपावयली आनीक 
एक गजाल आमगेर सुरू आशिल्ली. 
चवथीकडेन तयेच्या दिसा आमगेर बोरयेच्या 
सावकारागेरच्यान “फर्मास” येताली. बेड्याचे 
शिपटें, केळी पानांचो पेळो, केळीचें घडावलें 

आनी खावच्या पानांचो विडो. हे असले 
नग आनीक एक पत्र घेवन एकटी बायल 
येताली. वर्ष पद्धीप्रमाणे तुमगेर ही फर्मास 
धाडटां, “अशे तरेचे पत्र आसताले. 1870 
च्या दसकांत केन्ना तरी ही फर्मास येवप सुरू 
जाल्लें. व्हडल्या बाच्या घोवाक म्हळ्यार 
म्हज्या शेणज्याक वळखूपी सावकार कुटुंब 
घराब्यांतल्यान कोणेतरी ही फर्मास धाडपाक 
सुरू केल्ली. आनी ही फर्मास 1996 मेरेन 
चालू उरली. आमीय त्या बायले कडेन पत्र 
बरोवन दिवचे “आमकां फर्मास पावली. देव 
बरें करु” अशें. पांच पिळग्यो ही फर्मास 
येताली. कोणेंच कोणाक पळोवंक ना. फक्त 
ही फर्मास घेवन येवपी बायलेकच आमचें 
घर खबर आशिल्ले. तिचे पयली तिची मांय 
येताली खंय. तिचे बराबर आनीक दोग 
बायलो फर्मास घेवन येताल्यो. एक पेटके 
नायकागेर आनी दुसरी किर्तन्यागेर. 

'फर्मास' हे उतर हांवें आमगेर येवपी 
ह्या फर्मासे संबंदान सोडल्यार आनीक खंयच 
आयकूक ना. हांगा फर्मास ह्या शब्दाचो 


अनन्य 


अर्थ भेट असो जाता. हे उतर शब्दकोशांत 
येवंक जाय. ह्या शब्दाचो दुसरो अर्थ खंय 
सुंदर. ह्या अर्थान बाकीबाब बोरकाराच्या 
तोंडात फर्मास शब्द आसतालो खंय. आज 
एक फर्मास कविता दिता' असो. अशें 
माधवबाब बोरकाराकडल्यान कळळें. 

'फर्मास' हो शब्द आतां केन्नाय म्हज्या 
कानार पडलो जाल्यार म्हज्या दोळ्यांमुखार 
बोरयेच्या सावकारागेरच्यान येवपी केळ्यां 
पानांचो पेळो आनी बेड्यांचे शिपटें, केळ्यां 
घडावलें, खावचीं पानां उबीं रावतालीं. 
फर्मास घेवन येवपी ती बायल मनीसूय 
दोळ्यांमुखार येतली. फर्मास उतराकडल्यो 
म्हज्यो सगळ्यो यादी तांचेकडेन जोडिल्ल्यो 
आसात. 

आतां ह्यो वस्तू, तांच्यो यादी याद 
जावन दोळे ओले जातात. कितें तरी 
हातांतल्यान सुटत चल्लां तें जाणवता. हांव 
मागीर म्हज्या यादींचीं मूठ आनीकूय घट 
करतां. 

000 

(निबंद) 


मिलींद म्हामल : ग्रंथालय आनी 
म्हायती शास्त्राचे प्राध्यापक. 
कोंकणी, मराठी तशेंच इंग्लीश 
भाशेंत लेखन. कथा, नाटक, 
अणकार प्रकारांत साहित्य रचना. 
ग्रंथालय शास्त्रा संबंदीतय लेखन. 
'अंधार सावळ्या (नाटक), 
चतुर्थी, 'आलकण्याचा डोंगर, 
मांड (कथा), “आचार्य 
धर्मानंद कोसंबी, डॉ. रघुनाथ 
माशेलकार- जीवीत आनी 
कार्य’ (चरित्र) हीं साहित्य 


विशयांतलीं तेच बरोबर ७०2 
Freedom Struggle' (History), 
‘Documentation of Tiatr', 
Feni, The Heritage Sprits 


० ७०३ हीं अललितेर पुस्तकां 
उजवाडाक आयल्यात. गोमंतक 
मराठी अकादमी पुरस्कार 
(1998, 2005), दि गोवा 
हिन्दू असोसेशन, मुंबय - कवी 
बा. भ. बोरकार स्मृती पुरस्कार 
(2000), उत्कृश्ठ ग्रंथपाल गोंय 
राज्य पुरस्कार-2010-11 आदी 
पुरस्कारांनी सन्मानीत. 

मिलिंद म्हामल 


भारतीय तत्वगिन्यान 
अणकारतानाचे अणभव 


भास आनी साहित्य सोडल्यार हेर विशयाचे ग्रंथ 
कोंकणींत तशे कमीच आसात. फाल्या सकाळीं जर तर 
तत्वगिन्यान वा आनी खंयचोय विशय कोंकणींतल्यान 
शिकवपाचो जाल्यार ते विशींचे टिका आनी व्याख्या 
आशिल्ले ग्रंथ सामके कमी. ते दृश्टीन आपूणय हातभार 
लावपाक जाय असो विचार मनांत आयलो. तत्वगिन्यान 
हो म्हजो पदवी शिक्षणाचो विशय न्हय. पूण लहानपणा 
पसून भारतीय तत्वगिन्यान सतत कानार पडत आसा. 
ग्रंथालय आनी म्हायती शास्त्राचो अभ्यास करचे पयली 
हांव बरे पयकी वाचक. ल्हानपणांतल्यान हाताक मेळटा ते 
वाचीत गेलो आनी तातूंतल्यान गिन्यानान भर पडत रावली. 
ग्रंथालय आनी म्हायती शास्त्र म्हळ्यार सगल्या विशयांचे 
ज्ञान अशें हांव समजता. पुस्तकां हाताळताना कोंकणीत 
खंयच्या विशयाचेर लेखन कमी जालां हें सहज लक्षांत 
येता. चार वर्सा पयलीं सेबी फर्नांडीन नांवाचो तरणाटो 
भारतीय भाषा संस्थान, म्हैंसूर हांगा काम करतालो. 
पिलारच्या फादर आग्नेल म्हाविद्यालयांत काय काळ तो 
विद्यार्थी आशिल्लो. तेन्ना थंय हावें ग्रंथपाल आसतना 
कोंकणी एकाकी आनी रस्तोनाट्यां बरयल्लीं आनी 
बसयल्लीं. तांतूत सेबीनय कामा केल्लीं. म्हजी कोंकणी 
बरोबपाची तांक ताका तेन्नाच होलमली आसतली. त्याच 
विस्वासान ताणे म्हैसूरच्या संस्थे खातीर Outline of 
Indian Philosophy by M. Hiriyanna ह्या पुस्तकाचो 
अणकार करपाचो आनी आपूण छापपाचो प्रस्ताव दिल्लो. 
पुस्तक वाची नासताना हांवे तो स्विकारलो. 

प्रो. म्हैसूरू हिरियन्ना (1871 -1950) 
है प्रख्यात भारतीय तत्ववेत्ते, संस्कृत 
अभ्यासक आनी भारतीय सौंदर्यशास्त्र 
विशींचे जाणकार आशिल्ले. ते म्हैसूर 
विद्यापीठांत संस्कृतचे प्राध्यापक, तशेंच 
भारताचे आदलें राष्ट्रपती भारतरत्न 
सर्वपल्ली राधाकृष्णन हांचे समकालीन 
आशिल्ले. तांणी खूब वर्सा आदीं म्हैसूर 
विद्यापीठांत दिल्ल्या व्याख्यानाचेर हो ग्रंथ 
आदारीत आसा. तांच्या व्याख्यानाची 
टाचणां जॉर्ज एलन एण्ड अनवीन लिमिटेड 
ह्या लंडनच्या प्रकाशन संस्थेन 1932 ह्या 
वर्सा Outline of Indian PhilosophY ह्या 
ग्रंथाच्या रुपान उजवाडाक हाडल्या उपरांत 
तांका आंतरराश्ट्रीय नामना मेळळी. ज्या 
म्हाविद्यालयांनी आनी विद्यापीठांनी भारतीय 
तत्वगिन्यान हो विशय शिकयतात तांका 
पाठ्यपुस्तक आनी संदर्भ ग्रंथ म्हण ह्या 
ग्रंथाचो उपेग जाता. मुखेलपणान विद्यार्थी 
वर्ग नजरे मुखार दवरून हो ग्रंथ बरयला तरी 
वळखीच्या तत्वगिन्यानीक प्रस्नाचीं उत्तरां 
भारतीय विचारांत सोदपी हेर लोकांकय 
ह्या ग्रंथाचो उपेग जावपाक शकता. तांतूत 
भारतीय तत्वगिन्यानातल्या भोवव्यापक 
विशयांचें वर्णन, तशेंच व्याख्यां आनी टिका 
आसा. प्रास्ताविकाच्या अध्यायांत भारतीय 
विचारसरणी संक्षेपान सांगल्या उपरांत तांची 
विभागणी तीन भागांनी करून ती तपशीलान 
सांगल्या. हे तीन भाग आसातः (1) वेदीक 
युग, (2) पयलींचें वेदा उपरांतचें युग, 
आनी (3) तत्वगिन्यानाचें युग. विविध 
सिद्धांतांचें दर एका भागांत जें स्पश्टींकरण 
केलां तातूंत संबंदीत युगाची ज्ञानमीमांसा, 
तत्वमीमांसा, आनी वेव्हारीक उपदेशा बगर 

संक्षिप्त इतिहासीक सर्वेक्षण लेगीत आसा. 
उपनिषद पयलींचो विचार, उपनिषद, 
भगवद्रीता, पुर्विल्लो बौद्ध धर्म, जैन धर्म, 
भौतीकवाद, उत्तर काळांतलो बौद्ध संप्रदाय, 
न्याय-वैशेषिक, सांख्य-योग, पूर्व मीमांसा, 
वेदांत, आनी अव्दैत, अशे चौदा अध्याय 
तांतूत आसात. 

इंग्लीश भार्शेतलो हो मूळ ग्रंथ 425 
पानांचो. तशेंच एकेक वाक्य तीन ते चार 
ओळींचे, ते खातीर तें समजुपाकच धा बारा 
वेळा तरी वाचलें. भारतीय तत्वगिन्यान 
म्हणतकीत सुर्वेक रामायण, महाभारत, वेद, 
जैन आनी बौद्ध विचार, इतलेंच तकलेंत 
आशिल्ले. हेर विशय केन्ना वाचूंकच 
नासले. पूण मूळ पुस्तकांत भौतीकवाद, 
न्याय-वैशेषिक, साख्य-योग, वेदांत, 
अव्दैत, मीमांसा हातांत पडलें आनी भारतीय 
तत्वगिन्या विशींच्या म्हज्या अल्प ज्ञानाची 
म्हाकाच दया दिसली. आनी त्याच नेटार हेर 
सगल्या लेखनांक फांटो दिवन अणकाराच्या 
फार्टीक लागलो. तत्वगिन्यानानी हेर पुस्तकां 
वाचली, सांगाताक कोंकणींतलें सगले 
शब्दकोश तशेंच हेर भाशांतलेंय शब्दकोश 
आशिल्लें. भारतीय भाषा संस्थान, म्हैसूर 
हांणी पणजे शब्दकोश तयार करपा 
विशींच्या पंधारा दिसाच्या कार्यावळीक 
हांवय वाटेकार जाल्लो. थंय डॉ. भूषण 
भावे, डॉ. जयंती नायक, हेमा नायक ह्या 
कोंकणींतल्या दिग्गजांशीं वळख जाल्ली. 
समाजशास्त्राचो कोंकणी शब्दकोश तयार 
करपाक आर्मी एकठांय बसून शब्दांचो अर्थ 
लायतालें, ताचो बरोच फायदो जालो. 


ह्या पुस्तकांत आस्तीक, नास्तीक, 


जुलै ते डिसेंबर 2021 


कर्मकांडा, ब्रह्मवाद, ईश्वरवाद, कर्म, योग, 
भक्ती, वास्तववाद, व्दैतवाद, अणू सिद्दांत, 
स्यादवाद, श्रृती, द्रव्या, प्रमाणां, उत्क्रांती, 
अशें जायते सिद्धांत मांडल्यात. वेदीक 
युगांतलो एकवादाचो विचार सांगताना 
लेखकान नारदीय सुक्तांतल्या रचणूकीच्या 
गीतांचो पुस्तकांत आसपाव केला. ह्या 
स्तोत्राक भारतीय विचारधारेचे फूल' वा 
“विश्व साहित्याची वस्तू अशें म्हणटात. 
ताचो अणकार करपाक खूब कठीण 
आशिल्लें. ताचो कोंकणी अणकार असो, 
“ति वेळार खंयचीच गजाल वा कायच 
नासले, वारो आनी मळब लेगीत नासले. 
आवरण तरी खय आसलें?, कोणाचें 

खंय स्थान आसलें?, खोल फोंडांत उदक 
आसलें? 

ते वेळार मरण नासलें, अमरत्व नासले, 
रात आनी दिसा मदीं स्थित्यतरा नासली. 
निवांत श्वास नासलो, स्वता तिगोवप 
नासले, ते बगर आनी कायच नासले. 
सृश्टीन पयल्या काळोखांत काळोख 
लिपिल्लो. सगल्याक उदक आनी सगलें 
अज्ञात. 

गोंदळांत सगलें निरुपेगी धापिल्लें, मोगाची 
खर भावना अतर्गत रुजिल्ली. 

तातूतल्यान पयलीं इत्सा उत्पन्न जाली, 
मनाचो मुळावो आकूर. 

अस्तित्वांत आशिल्लूयो वस्तू तपस्वीन 
आपल्या बुद्दीन अस्तित्वांत नाशिल्लूया 
वस्तूक जोडल्यात. 

काळखांतल्यान आनी पृथ्वीच्या 
गभातल्यान मायेचो किरण कसो उत्पन्न 
जालो ?. 

ताच्या तळाक आनी तळपार कितें आसा 

कितें आसा ?. खयचो भाट तें सांगपाक 
शकता. 

प्रजनन करपी शक्‍तीचो सोद लागला, 
अद्भूत शक्‍ती खर यज्ञ करतात. 

ताचें पोंदा स्वता आदार दिवपी अन्न आनी 
वयर उर्बा. 

कोणे केन्ना सांगलां?, आनी खंयच्यान ही 
विशाळ सृश्टी निर्माण जाली ?. 

तो मेरेन खंयचोच देव जल्माक येवंक ना 
- मागीर हें खंयच्याय वेळचें सत्य कोण 
सांगतलो ?. 

सृश्टीचें मूळ खंयच्यान उसळी घेवन वयर 
सरलें?, ताची चौकट देवाच्या हातानं 
जाली? वा जावंक ना. 

ताचो स्वामी स्वर्गात आसता, तोच हें 
सांगपाक शकता, तो जर हें जाणा तरच तें 
सांगतलो?” 


शेगीत दोन वर्सां अणकारांत घुस्पिल्लो. 
सुर्वेक वाक्यांचो अर्थ लावपाक खूप कठीण 
वयतालें. एका एका वाक्याकच अडून 
बसतालो. पयल्या अध्यायाचो अणकार पूर्ण 
जाता म्हणसर चार म्हयने लागले. पूण जसो 
विशय आनी लेखकांचे विचार समजुपाक 
लागले तशें सगले सोपें जालें. रात दिस 
मनांत तत्वगिन्यानांतलीं पंचमहाभूतां 
नाचतालीं. झ्यामच पड़नाशिल्लीं. सुर्वेक 
वेळ लागलो खरो पूण उपरांत अणकाराक 
एकदम गती मेळळी, मूळ लेखक आनी 
ताचे विचार समजुपाक लागले. निमणें स 
अध्याय तर चार म्हयन्यानींच पुराय जाले. 
सगलें पुराय जाल्या उपरांत भयाण शांतता 
आनी समाधान. प्रसूतीच्यो वेदना हांबेंनय 
भोगिल्ल्यो. म्हज्या हातांतल्यान कसलें तरी 

बरें कार्य जालां अशें त्या वेळा दिसले, तें 
कितलें व्हड तें तेंविशीचें जाणकार आनी 
काळच थारायतलो. 

उपरांत सेबीक सांगलें, पूण ताणें जाग 
केलीना. ताणें पुस्तक छापलें नासर्ले तरी 
पुस्तका फाटलीं मूळ प्रेरणा तोच आसा. 
वर्सभर अणकाराचें बाड तशेंच रावलें. 
पुस्तक चारशें पानांचें म्हण स्वता प्रसिद्द 
करपाचें धाडस केलें नां. उपरांत हांव 
गोंय विद्यापीठांत नवींनच स्थापन जाल्ल्या 
ग्रंथालय आनी म्हायती शास्त्र विभागांत 
प्राध्यापक म्हण नोकरी धरली. सुदैवान 
कृष्णदास शामा राज्य मध्येवर्ती ग्रंथालयाचे 
क्यूरेटर डॉ. कार्लुस फर्नांडीस हेय तें पद 
सोडून आमच्या विभागांत आयले आनी 
आमी एकठांय बसपाक लागले. तांकां 
कोंकणींचें उत्तम ज्ञान आसा आनी 
पुस्तकांतली भितरली भासय तांकां कळटा. 
ग्रंथालया बरोबरच साहित्याचेरय आमचे 
चर्चा जातात. पुस्तक आतां कोणीं छापचें हो 
विचार चलतालो, पूण तें आदीं तें निवळपाचें 
काम आशिल्ले. कोणाय जाणकाराक दिवचें 
पयलीं तें हांवे स्वता टायप करून चार 
वेळा निवळावन दवरिल्लें. परतून एकदा 

कोणांयक वाचूंक दिवप म्हळ्यार तो बरोच 
वेळ घेवपाचो संभव आशिल्लो. पूण पयलीं 
केल्ल्या वाचनाच्या आनी अभ्यासाच्या 
नेटार म्हज्या कोंकणीं लेखनाचेर म्हजो 
विस्वास आशिल्लो डॉ. कार्लुसाचो सांगात 
मेळळ्या उपरांत ताणें आपूणच तें वाचपाक 
घेतलें, आनी जायत्यो सूचना केल्यो. 
पूस्तक हांवें स्वता टायप केल्लें, ते खातीर 
बारीक सारीक चुको थंयचे थंय सुदारपाक 
मेळटाल्यो. ही तयारी सुरू आसतानाच 
क्रियेटीव बुक्स, दिल्ली हांगाचो भौं. 
सुनील दहिया डॉ. कार्लुसाक मेळपाक गोंय 
विद्यापीठांत आयिल्लो, बाकीच्यो खबरी 
चालू आसताना पुस्तकाचो विशय आयलो 
आनी पुस्तक आपूण छापपाचें ताणें थंयच 
उतर दिलें, आनी म्हयन्या भितर चार फावटी 
प्रुफां काडल्या उपरांत पुस्तकां छापून दिल्ली 
सावन धाडून दिलीं. अणकाराचे जायते 
फायदे जालें. ज्ञानात भर पडली, इंग्लींश 
भास कळपाक लागली, पुस्तक स्वता 
टायप केल्ल्यान देवनागरींतलें टायपींग गतीन 
करपाक शिकलो आनी कोंकणींक अल्प 
योगदान दिवपाची संद मेळळी. 

(निंबंद) 


ज्योती कुंकळकार : जल्म 
14 नोव्हेंबर 1961, कथाकार, 
अनुवादक, सिने-नाट्य अभिनेत्री, 
फिल्म निर्माती. कोंकणी तशेंच 
मराठी भाशेंत लेखन अशी वट्ट 
33 पुस्तकां प्रकाशीत. तेमदीं तीन 
कथासंग्रह, एक कादंबरी, आठ 
अणकाराचीं, चार संपादीत, पाच 
मुलाखतीची पुस्तकां आस्पावतात. 
गोंय सरकाराच्या नाट्य/फिल्म/ 
लेखन अशा क्षेत्रांनी म्हण वट्ट 6 
राज्य पुरस्कारांनी सन्मानीत. ते 
भायर डॉ. टी. एम्‌. ए. पै फावंडेशन 
पुरस्कार आनी आकाशवाणीच्या अ. 
भा. नभोनाट्य लेखन सर्तीत विनोदी 
विभागांतल्या पयल्या पुरस्काराची 
मानकरी (1995-96). संपर्क : डी. 
1, सुखनिवास, गौरी कॉ-ओपरेटीव्ह 
हाऊजींग सोसायटी, जुवारवाडो, 
तिबरें, माशेल - गोंय 403 107, 
मो. : 9822161853 

ज्योती कुंकक्षकार 


निर्भिड साहित्यीक दामोदर मावजो' 


गोंय स्वातंत्र्या उपरांत कोंकणी कथेक ज्या 
कथाकारांनी कोंकणी साहित्यांत रूजयली आनी भारतीय 
भासांचे पंगतीक बसयली तांचे मदीं दामोदर मावजो एक 
मुखेल कथाकार आसात. 

कोंकणी भाशेक तांणी आशयपूर्ण आनी तंत्रशुद्ध अशी 
कथा दिली. समाज जिवनाचें प्रभावी पणान चित्रण ताच्या 
कथांनी दिसून येता. पूण दामोदर मावजो म्हणना बरोबर 
दोळ्यांमुखार उबी रावता ती तांगेली 'कार्मेलीन' कादंबरी. 
1982 सालांत साहित्य अकादेमीचो पुरस्कार मेळोवपी 
ती पयली कादंबरी आतां ती चौदा भारतीय भासांनी 
अणकारीत जाल्या. 


बावीस परस अदीक भारतीय भाशांनी साहित्याची 
निर्मिती जाता. ती एकामेकांक कळप खूब गरजेची आसा. 
बंगाली भाशेंत कितें चल्लां, हे गुजराती मनशाक तेन्नाच 
कळटले, जेन्ना बंगाली साहित्याचे अणकार गुजराती भाशेंत 
जातले. कोंकणी साहित्यात अणकार हो एक स्वतंत्र प्रांत 

विकसीत जावपाक लागला. चौदा भाशांनी 
अणकारीत जावपाचो मान आयचे घडयेक 
फक्त 'कार्मेलीन' हे एकेच कादंबरीन 
जोडला आनी तिका आज कोंकणी बरोबर 
हेरूय भारतीय भासांतले वाचक लाबल्यात. 

दामोदर मावजो, तांचे कोंकणी 
परिवारांतले नांव भाई मावजो. गोंय 
स्वातंत्र्या उपरांत कोंकणी कथेचो संवसार 
चारूय आंगानी फुलिल्लो दिश्टी पडटा. पूण 
भाईन कोंकणी कथा लेखनाच्या मळार कांय 
प्रयोग केल्यात. 

आधुनीक लघुकथेचो तंत्रशुद्ध 
आकृतीबंध तांणी घडयला. तेच बरोबर 
कथा आनी कादंबरी हांचे मदली 'दीर्घ 
कथा” वो “नवलिका' हो प्रकार केळयला. 

बालसाहित्याची रचनाय तांणी केल्या. 
कांय वेळार वर्तमानपत्राचेर साहित्य, समाज, 
राजकारण ह्या विशयांचेर स्तंभ लेखन केला. 
सामाजिक वावरांनूच भाग घेतला. 

एका काळार कथा प्रकार वाचनापुरतो, 
कथा-कथना पुरतो सिमीत आशिल्लो 
पूण मागीर दूक आनी श्राव्य ह्या देखण्या 
माध्यमांनी कथेक उबारून धरली. आनी 
कथा प्रकाराचेर बारीक-मोटे सिनेमा 
निर्माण जावपाक लागले. भाई मावजो 
ह्या माध्यमाकडेन संबंध जोडून आसात. 
दूरदर्शनाच्या राष्ट्रीय प्रसारणांत प्रसारीत 
जाल्ले तांगेले 'मनौती' कथेपासून तांची 
ह्य क्षेत्रात वाटचाल सुरू जाली. कोंकणींत 
तांच्या कथेचेर चित्रपट तयार जाल्या. 
शिवाय तांणी पटकथा लेखन, संवाद लेखन 
ह्यावूय मळार योगदान केला. पूण एका 
मुलाखतीत उत्तर दितना ते म्हणतात, की 
क्षेत्रात आपूण चड रमूना. 


अनन्य 


भाईची दोन-तीन वेळार मुलाखत 
घेवपाची संद म्हाका मेळ्या. हांवे भाईचेर 
माहितीपट केला पूण अजून तो पुराय 
जावंक ना. त्या माहितीपटात हांवें तांची 
दीर्घ मुलाखत घेतली. एक प्रश्न हांवें तांकां 
विचारला, भारतांतली आधुनीक कथा 
आनी कोंकणींतली आधुनीक कथा, हे मदीं 
तुलनात्मक नदरेन तुमकां किते जाणवता? 

हाची जाप दितना भाई म्हणटात, हेर 
भारतीय भासांतल्या कथा साहित्याचे तुलनेत 
कोंकणी कथा दर्जात्मक नदरेन निखालस 
उणी पडना. उणी पडटा ती संख्यात्मक नदरेन 
आनी ताचें कारण स्पश्ट आसा. कोंकणी 
विंगड-विंगड राज्यांनी आनी लिपयांनी 
वांटून गेल्या, जण एका भाशीक समाजाची 
जिणेशैली वेगळी आसता. त्या वाठारांतल्यो 
समस्या वेगळ्यो आसतात. देखीक, 
आसामिया कथा वा उत्तरपुर्वेची कथा ही 
बंडखोरी, घुसखोरी अशी विशायंचेर चड 
बरोवन जाता. तेलगू कथा अन्यायांपसून 
उपराशिल्ले नक्षलवाद वा हिंदू-मुस्लीम 
तंटे ह्या विशयाचेर जाल्यार मल्यालम कथा 
राजकारण, जातीकारण, विदेशांत जोडूंक 
गेल्यांचे प्रस्न घेवन येता. बंगाली, मराठी, 
हिन्दी कथा सर्व समावेशक जाल्या. दलीत 
धरून दादागिरी आनी राजकारण धरून 
तमासगिरी कांयच वर्ज्य ना. त्या मानान 
गोंयांत राजकारण वायटस्थिती आमी 
पळयता, घुंबळे वखदांचो राकेस मातलो, 
जमनी माफियाचे भकीक पडल्यो तरीकूय 
ह्या विशयाचेर बरोवपाचे धाडस कोणे केलें 
दिश्टी पडना. बोगीच कोणाचें वायटपण 
नाका म्हणून फाटीं सरपी लेखक आसात. 
पूण तेय परस ह्या विशयांचेर बरोवपा खातीर 


‘ 
| 

ज्ञानपीठ पुरस्कार मानकरी दामोदर मावजो हांचेकडेन गोंयचे विद्यमान राज्यपाल भौ. पी. एस. 


श्रीधरन पिल्लई, तांच्या साहित्याविशीं जाणून घेतना. 


संशोधन करूंक तकालस घेवपाची कोणाची 
तयारी ना. 

गोंयच्या हिंदू आनी किरिस्तांव अशा 
दोनूय समाज जीवनाचे प्रभावीपणान चित्रण 
भाईच्या कथांनी दिसून येता. दर एका 
साहित्य प्रकाराचे स्वताचें अशे तंत्र आसा. 
कथेचेंय तशेंच. हे तंत्र भाई मावज्याक बेस 
बरें होलमला. विद्यालय, महाविद्यालय, 


विद्यापीठ ह्या थरांचेर भाईची कथा 
अभ्यासाचो विशय जाल्यात. 
आयज भाईगेर वतगच दारात 


पुलीस आसता आनी भाई खंयूय भायर 
सरता तेन्ना तांच्याबरोबर ते आसता, हे 
पळयतगच म्हाका अभिमान दिसता. एका 
लेखकांबरोबर पुलिस आसप म्हळ्यार 
समाज आनी समानतेचो मुद्दो आनी विचार 
लिखाणांतल्यान आपले, खर लेखणींतल्यान 


निर्भिडपणान मांडप हेंच ताचें वैशिश्ट. 
कोंकणी साहित्याक तांणी आजवेर 
जायत्यो साहित्यकृती दिल्यो.. 

(1971) गांथन, (1975) जागरणां, 
(1975) रूमडफूल, (1989) भुरगी म्हगेलीं 
ती, (2001) सपनमोगी हे कथासंग्रह 
जाल्यार सूड (1975) कार्मेलीन (1981) 
सुनामी सायमन (2009), जीव दिवं काय 
च्या मारू (2020) ह्यो कादंबऱ्यो हें तांचें 
साहित्यीक वैभव. 

कोंकणी बालसाहित्यांत तांणी मोलाची 
भर घातल्या. 'एक आशिल्लो बाबुलो' 
(1976), काणी एका खोमसाची' 
(1977) आनी 'चित्तरंगा' (1995) ही 
तांची बालसाहित्याचीं पुस्तकां. 

हांव भाईचेर माहीतीपट करपाक गेल्लें. 
भाईच्या माजोड़ेच्या घरामुखारूच रेल्वे 


आदले केंद्रीय अर्थमंत्री पी. चिदंबरम हे ज्ञानपीठ पुरस्कार जैतवंत दामोदर मावजो हांकां परबीं 
भेटयतना. शैला मावजो आनी आदले मंत्री आलेक्स सिकेरा फोटवांत आसात. 


मार्ग आसा. तर दिसभर रेल्वेचो आवाज 
येता. आमी तितलो वेळ रावताली आनी 
परत शुटिंग करतालीं. आता म्हाका 
दिसता, ह्या रेल्वेच्या आवाजाचो भाईच्या 
चिंतनशीलतेचेर आनी सर्जनशीलतेचेर केन्ना 
परीणाम जालो ना. उलट आवाज तांच्या 
साहित्याचो एक अविभाज्य घटक जालो. 
'तुमी तुमच्या कथा-कादंबरींत तुमच्या 
गांबांतल्यान कोंकणी मनशाची व्यथा उक्ती 
करपाचो यत्न केला. गांवांतली सगळी 
व्यक्तिमत्वां तुमी हाडपाचो यत्न करतात?” 
असो भाईक हावें तेन्ना प्रश्‍न केल्लो. ह्या 
प्रश्‍नाचे भाईन बरें उत्तर दिलें. “आपल्या 
भोंबतणचो वाठार, सैम, मोनजात आनी 


मनशांय आपल्या साहित्यांत दिश्टी पडटात. 
एखाद्रे कथेचें बी तकलेंत धरलें म्हण्टकीर 
आपसूक फावो तें वातावरण, प्रसंग आनी 
पात्रां उबीं जातात. आजवेर गांवचे पदेर, 
रेंदेर, शेतकार, भाटकार, पाडेली, तारवटी, 
कुवेतकार अशी साबार पात्रा येवन गेलीं. 
कांय ठळक पात्रां आजून येवपाची उरल्यांत. 
नवें लेखन तयार जातलें तशीं नवीं पात्रा येत 
रावतलीं. साहित्य हें तत्कालीन समाजाचो 
हारसो आनी समाजमनाचो इतिहासूय 
आसता.' 

केन्ना-केन्ना उलयतना भाई म्हणटात, 
“आयची तरणी पिळगी वाचनाकडसून पयस 
वता हाचो आपल्याक हुस्को जाता. जे 

बरयतात तांचें वाचन नाशिल्ल्यान नव्या 
लेखकांच्या लेखनांत सर्जनशिलतायेचो 
उणाव दिश्टी पडटा. वाचन आनी 
निरिक्षण ह्यो लेखकाच्यो गरजो. तांणी 
अणभवविश्वाच्यो कक्षा वाडोवपाचो 
यत्न करूंक जाय. ते खातीर भोंवप खूब 
गरजेचें. पर्यटन थळां पळोवचींच. पूण ते 
भायर उपेक्षीत वाठार, भिरांकूळ घडणुको 
घडिल्ल्यो सुवाती, व्हडल्या शारांतली 
झोपडपट्टी अशा थळांकूय भेटी दिवंच्यो. 
थंयचें जनमानस समजून घेवचें. जाल्यारच 
लेखकांचे अणभव वाडटा.' 

दामोदर मावजो हांकां ज्ञानपीठ 
मेळतकच तांच्यो जायत्यो मुलाखती, 
तांचे विचार वाचपाक मेळळे. तांचो एक 
विचार काळजान रिगलो. “मरणाचे कसलें 
भ॑य! दाभोलकर, पानसरे, कलबुर्गी, गौरी 
लंखेश हांचे खून जाले. मरसर तांचें काम 

चालूच आशिल्ले. मरणान तांचे विचार 
आनीक फुडें गेले अशें आपूण मानतां. 
आपल्याक जे विचार पट्टा ते विचार हांव 
मांडटा. खंयचे विचार विरोधकाकडे वाद 
घालीनासतना आपूण ते विचार कृतीतल्यान 
मांडटा. समंजसपणा म्हणजे तडजोड नही. 
हे भाईचे सडेतोड विचार सगळ्याक चड 
आवडटा. 
भाईक ज्ञानपीठ पुरस्कार मेळळो. पंदरा 
बर्सानी तेवरवीं साहित्य मळावेलो सर्वोच्च 
सन्मान परत एकदा कोंकणी भाशेक मेळळो . 
कोंकणीक आनी गोंयाखातीर ही भोव 
अभिमानाची गजाल. कोंकणीक आयिल्ली 
मरगळ पयसावूंक लागली. एक आनंदाचे 
आनी उमेदीचे वाताबरण पाताळळे. भाईक 
मनकाळजासावन परबी! 
000 

(निंबंद) 


डॉ. रमीता गुरव : जल्म : 1972. 
समिक्षक, आस्वादक. हिन्दी आनी 
कोंकणींतल्यान समिक्षणात्मक लेखन 
प्रकाशीत. 'समकालीन हिन्दी रंगमंच 
का अनुशीलन हें हिन्दी पुस्तक 
प्रकाशीत. संपर्क : हिन्दी विभाग, 
सेंट झेवियर कॉलेज, म्हापर्शे, गोंय 
- 403507. मो. : 9822983971. 


डॉ. रमिता गुरव 


नाटककार जयंती नायकाच्या 


नाटकांतलीं लोकतत्वां 

जेन्ना आदीम मनशान शिकारेचो आपलो अणभव 
आपल्या चोम्यांतल्या लोकांमुखार, हांव- भावां सयत, 
साभिनय सादर करुन दाखयला आसतलो, त्या खिणांकूच 
नाट्यकलेचे बी रुजलें आसतलें अशें म्हणू येता. धार्मिक 
कृत्य,उत्सव मनयताना जांवपी विधि, अनुष्ठानात्मक 
गितां, साबार तरेची नृत्या, कथा-गायन वा खास समारंभ 
मनयतना तयार जावपी देखावे, कळसुत्री बावल्यांचो नाच 
ह्या सारक्या, लोकजीणेंत आस्पाव आशिल्ल्या गजालिंचो 
अभिजात नाटकाचे स्वरूप निर्मणीत म्हत्वाचो वाटो जांवन 
आसा.खरे म्हटल्यार लोकांमदी प्रचलीत आशिल्ल्या 
तरे-तरेच्या नाट्य पद्धतींचे सकलन करत, तांकां एका 
सुत्रांत जोडपाच्या उद्देशान नाट्यकलेचे शास्त्र तयार जाले. 
नाट्यशास्त्रांत नाट्यधर्मी आनी लोकधर्मी ह्या दोन प्रस्तुती 
शैलींचो उल्लेख आमकां मेळटा. आधुनिक भारतीय 
रंगभूमीच्या विकासांत, सस्कृत अभिजात रंगभूमी वांगडा 
कूडियाअट्टम, यक्षगान, भागवतमेळ, अंकियानाट, जात्रा, 
रामलीला, रासलीला, दशावतार सारक्या कितल्याशाच 
पारंपारीक नाट्य-प्रकारांचे व्हड योगदान आसा. 


कोंकणी बायल नाटककार 

गोंयची रंगभूमी लेगीत हाका अपवाद ना. गोंयच्या 
सांस्कृतीक जिणेंत नाट्यकलेचे खासा स्थान आसा. जात्रा, 
उत्सवां वा फेस्तांवेळार जांवपी नाटकां , तियात्र आसूं वा 
गोंय कला अकादमी वा हेर संस्थांनी घडोवन हाडिल्ल्यो 
नाटकांच्यो, तियात्रांच्यो सर्ती वा महोत्सव आसू, तांका 


I ाक. 

लोकांचो जो उपाट प्रतिसाद फावो जाता 
ताचे वयल्यान नाट्यकलेचेर आशिल्लो 
गोंयकारांचो मोग आमकां दिसता. कोंकणी 
रंगमाचयेच्या विकासांत दादले तशेंच बायल 
कलाकार मोठे सख्येन वाबुरतना आमकां 
दिसतात. रंगमाचयेकडेन संबंदीत साबार 
षेत्रांनी बायल कलाकारांचो जरी आस्पाव 
आसलो तरीय पूण, आयज गोंयांत मौलीक 
नाट्यलेखन करपी बायलमनशां खूब कमी 
आसात. 

बायलमनशांच्या रचनात्मक 
अभिव्यक्तीची सुरवात मौखीक परंपरेंतल्या 
लोकसस्कृतींत मेळटा. बायलमनशांवरवीं 
एक पिळगेकडल्यान दुसर्‍या पिळगेपर्यंत 
पावपी कितल्याशाच लोककलांनी, 
लोककाणयांनी, लोकगितांनी आमकां 
नाट्यमयता अणभवपाक मेळटा. देखीक 
“घालो' हो लोककला प्रकार. 

पयली मराठी बायल नाटककार म्हण 
गोंयच्या हीराबाई पेडणेकारालो उल्लेख 
जाता खरो पूण, गोंयच्या बायलांनी 
बरयल्ल्या मौलीक नाटकांचो आंकडो 
चड ना.बायलांनी केल्ले चडशें नाट्य- 
लेखन कला अकादमीन घडोवन हाडिल्ल्या 
नाट्यसतीं निमतान, तशेंच कांय प्रमाणांत 
निम्न वेवसायीक रंगमाचयेखातीर जाल्ले 
पळोवंक मेळटा. आधुनीक कोंकणी 
नाट्य-लेखनांत जितली दादल्यांचीं नांवां 
आमचे सामकार येतात तांचे तुलनेत 
बायलमनशांची नांवां खूब कमी आसात. 
देखीक मीना काकोडकार, आशा थळी, 
जयंती नायक , प्रशांती तळपणकार, स्वाती 

प्रभू शास्त्री, तृप्ती केरकार, सुचिता नार्वेकार, 
तन्वी कामत बांबोळकार, तियात्र बरोवपी 
एनी फेनाँडीस, कार्मीन वाझ, कोंसेसांव 
कार्दोज, ओलगा वाझ आदि. नांवां जरी 
कमी आसलीं तरी तांणी केल्लें काम 
म्हत्वाचे आसा. लोकवेदाच्या क्षेत्रांतल्या 
आपल्या अणभवाचो तशेंच अभ्यासाचो 
वापर करत जयंती नायकाच्या नाटकांची 
आपली एक वेगळी शैली दिश्टी पडटा 
तशेंच, दुसरेकडेन माचयेर यशस्वी जाल्ली 
सुचिता नार्वेकार हांची नाटकांय आमकां 
पळोवपाक मेळटात. 


नाटककार जयंती नायक 

साहित्य अकादमी पुरस्कार प्राप्त 
जयंती नायक ह्यो कोंकणींतल्यो नामनेच्यो 
कथाकार तशेच लोकवेदाच्यो संशोधीका 
म्हण जरी फामाद आसल्यो तरीय तांणी 
कविता, बालसाहित्य, अणकार , नाटक, 
निबंध हे साहित्य-प्रकार यशस्वीपणान 
केळयिल्ले आसात. केपें वाठारांतल्याहौशी 
रंगमाचयेचे सस्कार, घरचे नाट्यमोगी 
वातावरण, नाटकां पळयतां-पळयतां 
आनी नाटकां वाचतां-वाचतां जयंती 
नायकाचें सृजनात्मक व्यक्तीत्व आकार 
घेवंक लागलें. कला अकादमीच्या सतीत 
जावपी प्रायोगीक नाटकांचो आनी मागीर 
लोकवेदाशी संबंदीत अभ्यास, संशोधन ह्या 
सगळ्याचो प्रभाव नाटककार जयंतील्या 
रचनात्मक अभिव्यक्तीचेर जाल्लो आमकां 
दिश्टी पडटा. 1980 वर्सा चक्रम रामायण” 
हें विडंबनात्मक स्वरूपाचे सुमार देड वराचे 

विनोदी नाटक तांणी बरयिल्ले. तत्कालीन 
राजकीय परिस्थितीची तांतूत विडंबना 
केल्ली. तांच्या भावान दिग्दर्शित केल्ल्या 
ह्या नाटकांत तांणी काम लेगीत केल्लें, पूण 
हे नाटक छापून आयले ना. 

मागीर 'सून जाय सून' ही एकांकी तांणी 
बरयली जी स्पार्कलींग स्पोर्ट्स क्लब, 
केपें', हांचे एकांकी सर्तीत सादर केल्ली, 
जंय तांका लेखनाचे पयलें बक्षीस मेळळें. 
उपरांत आनीकय दोन नाटकुलीं तांणी 
बरयलीं पूण तांचे सादरीकरण जालें ना. 
फुडे जसो तांचो कोंकणी चळवळीकडे संबंद 
वाडलो तशी नाटकाकडे पळोवची तांची 
नदर बदलपाक लागली. त्यो बरयतात, 
“ह्या नाटकुलीं लेखना उपरांत कोंकणी 
चळवळीकडेन म्हजो संबंद आयलो. 
अवघीच कांय जायना, पूण दोळे दिपकावपी 
कोंकणी नाटकां हांवे पळयलीं. अजीत 
केरकार, विजयकांत नमशीकार, श्रीधर 
बांबोळकार हांच्या अभिनयान, दिग्दर्शनान 
हांव भारावन गेलें आनी कोंकणी नाटकां 
म्हणजे फार्सीकल शो न्हय हाची म्हाका 
जाण जाली.देखूनच म्हाका पूर्ण स्वरूपाचें 
कोंकणी नाटक बरोवंक जाय मात तें गंभीर 
स्वरूपाचे, गोंयच्या मातयेच्या प्रश्नांचे, 
लोकवेदाक अभिव्यक्त करतलें असो विचार 
मनांत रूजवलो.''', फुडे जयंती नायक हांचें 
लोकवेदाच्या संशोधनाचे कार्य सुरू जालें. 
लोकसस्कृतीची संपन्नता पळोवन एकीकडेन 
तांच्या भितरलो लोकवेद संशोधक जितलो 
दिपकावलो तितकोच तांचे भितरलो 
सवेदनशील लेखक मनीसपणाचेर आघात 


अनन्य 


करपी, समाजांतल्यो नश्ट्यो चाली- 
रीती, देव-धर्माच्या,परंपरेच्या नांवाखाला 
समाजात जावपी अन्याय, अत्याचार, 
असमानता पळोवन व्यथीत जालो आनी 
ही अस्वस्थकाय तांच्या साहित्याच्या 
माध्यमांतल्यान अभिव्यक्त जावपाक 
लागली. 'कुकमादेवीची दिपमाळ' आनी 
'काळमाया' ह्या दोनूय नाटकांनी ही 
अस्वस्थकाय सशक्तपणान व्यक्त जाल्ली 
आमी पळयतात. 

जयंती नायक हांचे कुकमादेवीची 
दिपमाळ हे नाटक 2009 ह्या वर्सा जाल्यार 
काळमाया हे नाटक 2014 ह्या वर्सा राजाई 
प्रकाशनाचे वतीन उजवाडाक आयलें. 
हाचे पयली कला अकादमीच्या नाट्य 
सतींत, रुद्रेश्वर पणजी हे संस्थेच्या वतीन 
'कुकमादेवीची दिपमाळ' हें नाटक 2007 
ह्या वर्सा जाल्यार 'काळमाया' नाटक 
2008 ह्या वर्सा सादर जाल्लें आनी दोनूय 
नाटकांच्या संहितेखातीर जयंती नायक 
हांका नाट्य-लेखनाचे पयलें इनाम फावो 
जाल्ले. त्या भायर तांणी गिरिश कर्नाड 
हांच्या 'बळी' नाटकाचो आनी रवींद्रनाथ 
ठाकूर हांच्या विसर्जन नाटकाचो अणकार 
केला. पूण फकत 'विसर्जन' हे अणकारीत 
नाटकूच छापून आयलां. कांय तंत्रीक 
कारणांक लागून 'बळी' आजून छापून 
येवंक ना. 


लोकतत्व 
सांस्कृतीक दृश्ट्या विशिश्ट मानसीक 
जडणघडण आसलेल्या मानवसमूहाक 


जुलै ते डिसेंबर 2021 105 
| 


 “लोक' अशें म्हणटात. समाजात आदीम लोकजिणेचो अभ्यास जाता...एक स्वतंत्र 


 काळासावन चलत आयले विस्वास, 
रीति रिवाज, प्रथा, सामाजीक संबंद, 
सांस्कृतीक मान्यतायो, उत्सव , उतरावळ, 
भाशेचें स्वरूप ह्या सगळ्याचो आस्पाव 
लोकतत्वाच्या अंतर्गत जाता.तांचे लिखित 
नियम वा स्वरूपा आसनात तर त्यो 
मौखीक परपरेतल्यान एका पिळगेकडल्यान 
दुसरे पिळगेपर्यंत पावतात.जसो देश, 
काळ, वातावरण बदलता तशें तांच्यानूय 
बदल घडटात. कांय नव्यो गजालीं तांतूत 
येवन मेळटात जाल्यार काळाच्या ओघांत 
कांय गजाली ना जातात. लोककथा, 
लोकगितां, लोकनाट्यां, लोकनाच, 
पारंपरिक चित्रकला, स्थापत्यकला ह्या 
सारक्या लोकसंस्कृतीच्या साबार रुपांच्या 
माध्यमांतल्यान लोकजिणेच्या मुल्यांची 
अभीव्यक्ती जाता. 

“लोकवेद विमर्श पुस्तकाच्या मनोगतांत 
जयंती नायक बरयतात, “मौखीक परंपरेन 
लोकांमदीं घोळणुकेंत आशिल्लीं लोकगितां, 
लोककाणयो, म्हण्ण्यो, उमार्णी आनी 
वाक्प्रचार म्हणल्यारच लोकवेद अशें मानून 
ह्या प्रकारांच्या संकलनाचो आनी अभ्यासाचो 
वावर सुरवेच्या काळार जालो, आज मात 
सवसारीक मळार लोकवेद विद्वानांनी मानून 
घेतिल्ली लोकवेद संकल्पनेची व्यापकताय 
कोंकणी विद्वानांनीय मानून घेतल्या आनी 
मनीस जिणेसंबंदीत ज्या ज्या आंगांतल्यान 
लोकमन प्रदर्शीत जाता त्या सगळ्यांचो 
अभ्यास लोकवेद ज्ञानशाखेखाला जाता. 
म्हणजेच लोकबेद अभ्यासा खाला पुराय 


ज्ञानशाखा हे नदरेन आज ताचो अभ्यास 
जाताच पूण समाजशास्त्र, मानवंशशास्त्र, 
इतिहास, साहित्य ह्या विशयाचो अभ्यासूय 
तांच्या अभ्यासाबगर परिपुर्ण जायना.ते 
खातीर लोकवेदाची वेग-वेगळ्या थराचेर 
आज चर्चा आनी अभ्यास जाता. ह्या 
अभ्यासांतल्यान समाज, सस्कृती, भास 
हांचे लोकवेदाकडले नातें सुस्पष्ट जाता. 2. 


नाटक आनी लोकतत्व 
नाटकाच्या कथानकाचेर तशेच 

शिल्पाच्या सरचनेचेर लोकतत्वाचो प्रभाव 

चड करून फुडले तरेन पळोवपाक मेळटा: 

1. लोकांमदी शतकानुशतकां चलत 
आयिल्ले विस्वास- अंधविस्वास, 
रीती-रिवाज, परंपरा, सांस्कृतीक, 
सामाजीक मान्यतायो, उत्सव 
इत्यादींचे चित्रण नाटकांतल्यान जावं 
येता. 

2. लोक-सस्कृतायेच्या मुळां बाबतीत 
जाल्ल्या सोदाचो, समाज विज्ञानाचो, 
मानववंशशास्त्राचो उपेग कथानकाच्या 
रचणुकेंत जांब येता. 

3. केन्ना केन्ना लोकनाटकांतलें, 
लोकवेदांतलें विशिश्ट पात्र वा पात्रांचो, 
प्रसंग वा प्रसगांचो नाटककार वापर 
करुं शकता. देखीक सकासूरा सारके 
पात्र आयच्या काळांतल्या कथानकांत 
नाटककार हाडूं शकता. 


4. लोक-सस्कृतायेच्या साबार तत्वांचो, 


लोक भास, लोकाकाणी, लोक- 

गितां, लोक-नाच हांचो उपेग नाटकांत 
नाटककाराचे वतीन आवश्यकते प्रमाण 
जावं येता. केन्ना नाटकाचें कथानक 
लोककाणयेचेर आदारीत आसूं येता 
वा लोककाणयेचों फॉर्म घेवन कल्पीत 
कथानक आसूं शकता. 

5. कथानक मागीर ते पौराणीक आसू 
वा आधुनीक जिणेशी संबंदीत, पुराय 
नाटक लोक-नाट्याच्या शैलींत 
प्रस्तूत जाता. देखीक, जागोर फॉर्म 
घेवन आयच्या काळाची कथा प्रस्तूत 
जाव येता. 
बयर दिल्लो पाचवो मुद्दो सोडल्यार 

बाकी सगळ्या तरांनी जयंती नायकाच्या 

नाटकांत लोक तत्वांचो नाट्याविश्कार 
जाल्लो पळोबंक मेळटा. 


“कुकमादेवीची दिपमाळ' आनी 
“काळमाया' नाटकांतले लोकतत्व 
जयंती नायक समाजशास्त्रीय नदरेतल्यान 
लोकवेदाचो अभ्यास करतात. सांस्कृतीक 
मानवंशसास्त्र हो तांचो आवड़ीचो विशय 
जावन आसा. कोंकणी समाजाची रचना, 
ताचे हेर समाजा कडले संबंद , ताचीं 
सांस्कृतीक मुळां जाणून घेवपाचो यत्न 
त्यो करतात. ह्या कार्याच्या फांटभुंयेर 
'कुकमादेवीची दिपमाळ' आनी “काळमाया' 
ह्या नाटकांचे कथ्य आनी शिल्प आकार 
घेतना आमकां दिसता. लोकवेदाचें 
सशोधन कार्य करतना आयिल्ल्या आपल्या 
अणभवांचो, समाजांत कदीम काळापासून 
चलत आयिल्ल्या चाली-रीतींचो लेखिका 


अनन्य 


आपल्या नाटकांच्या कथानकांची मांडणी 
करपाक सृजनात्मक साधनां म्हृण वापर 
करता. विशयाची हाताळणी करतना 
नाटककार म्हूण नाटकाच्या लेखन-तंत्राचें 
भानूय दवरता. 

2000 वर्सा लोकवेदाच्या सकलनाक 
भोंवतना जयंती नायक हांणी एका दिसा 
गोंयचे शिमे वाठारांत दिपमाळेची प्रथा 
पळयली. ताच्या दोन दिसांच्या अंतरान 
गोंयचे एके जात्रेक दीपस्तंभ पेटयतना 
देवदासींनी केल्लें नाच-गायन पळयलें. 
प्रथेच्या नांवाखाला बायल मनशांची 
विटंबणा पळोवन अस्वस्थ जाल्ल्या जयंती 
नायकाले लेखणेंतल्यान कुकमादेवीची 
दिपमाळ ह्या नाटकाची निर्मिती जाली. ह्या 
संदर्भात लेखिका बरयता, स्वताची आजी 
सोबसारक्या वयाचे जाण्टेलेक पळोवंक 
तरणाट्यांनी घातिल्ल्यो उड्यो पळयल्यो. 
खीः खीः करून हांशिल्लो हांसो पळयलो 
आनी म्हजें मन छिन्न-विछिन्न जालें. ज्या 
जाग्यार स्त्रीयेक देवत्व दिवन तिच्या निर्मिती 
शक्तीचो उदो उदो जाता, तिच्याच दरबारांत 
स्त्रीयेची ही विटंबणा? ..हांव तिरीमिरींतच 
घरा आयलें.मन खूब अस्वस्थ आशिल्लें. 
मनांतले उमाळे म्हाका बरोबंक जाय 
आशिल्ले. हांबे पेन हातींत घेतलें आनी 
खबर ना कशें म्हण, संवादरूपान मनांतलो 
सगळो खवदळ कागदाचेर देंवत रावलो 
आनी नाटकाची निर्मिती जाली.''3. 

देवाची प्रतिनिधी ह्या मूळ भावनेन उदेव 
जाल्ले संकल्पनेक काळभोंबडेत भोगदासी 
हे बिरूद फावो जाले हे दाखयतना, 


अं 
4 

सरकारान बंदी हाडून लेगीत गांवगि-या 
वाठारांत चलपी देवदासी प्रथेचे मार्मीक 
चित्रण ह्या नाटकांत जाता. यमर्ने, शांतुल, 
शाली ही ह्या जुनाट प्रथेची शिकार जाताच 
पूण तांच्या घराण्यांतल्या दादल्या मनशांक 
लेगीत समाजाकडल्यान अपमान सहन 
करचो पडटा. जें जाता तें चूक आसा हे 
खबर आसून लेगीत लोकांमदीं आसपी, 
रूढीवादी नदेरक आनी अंधश्रद्धेक लागून 
मनीसपणांक लजोवपी प्रथा समाज पाळत 
रावता. 

गांव कशे वसल्या आसतलें तशेंच 
गांवच्या समाज-रचनेच्या, जाती वेवस्थेच्या 
सदर्भांचो लेखिकेन नाटकांत उपेग केला. 
काळगो जेन्ना गांवपणाक कुकुमादेवीच्या 
चौकार आपोवपाक डांगरो घालता तेन्ना 
तो `'आयल्या वाड्यावयल्या, उंचल्या 
वाड्यावयल्या, सकयल्या वाड्यावयल्या, 
कुकमापूर गांवच्या सगळ्या लोकांक, 
म्हणजे भट, बामण, देसाय, शेट, मेस्त, 
म्हार, चामार, म्हालो, कुमार-तेली, वाणी, 
गुरव, मडवळ'' अशा गांवच्या धावूय 
कारक्यांक उलो मारता. ताका आपडत 
जाल्यार भुरग्यांक तांचे कपड़े काडून 
काळग्याक दिवचे पडटले म्हूण इश्णू, 
शाली, कुश्टाक तो आपल्या लागी येंवक 
दिना . 

नाटकाचे सुरवेक येवपी पार्श्व संवाद 
लोक काणयेच्या सुरवाती सारको आसा. 

एक आसली बावली, 
जशी राजाची राजकुंवरी 
गोरी गोरी पिट्ट 

आनी गुणवती गुणी 
बावलेक खबर नासली 
तिच्या गे नशिबाची काणी*. 
देवदासी प्रथेचो प्रारंभ कसो जालो हें 
जेन्ना यमनें इठुलाक सांगता तेन्ना कथा- 
कथनाच्या पध्दतीचो उपेग जाल्लो आसा. 
नाटकांत लोकगितांच्या शैलींतल्या 
गितांचो आस्पाव आसा. देखीक, नाटकाच्या 
शिर्शक गितांतल्यो ह्यो वळीं पळयात. 
ही दीपमाळ गे कुकमादेवीची, 
कुकमापूर गांवच्या गे वसणावळीची. 
ही दीपमाळ गे चडयली माथ्यार, 
देवीचे सेवेक गे जल्म बांदलो उतरान, 
कुडीचें मालें गे आनी प्राणाची वा त, 
भक्तीचें तेल गे ओंपून पेटयली दीस-रात.“. 
नाटकाच्या कथानकाच्या परिवेशाक 
सोबता तशी उतरावळ आनी भास नाटकांत 
आयल्ली आसा. देखीक- डांगरो, कुंकार, 
वयवाट, बुंवाळून वडयलेलो, बाळक आदी. 
धोल बडयत डांगरो घालपी काळग्याच्या 
सवादांतल्यान वा गुरवाच्या गाराण्यांतल्यान 
पारंपरीक उतरावळ आमच्या मुखार 
येता. देखीक- “देवी, तुयें दाखयल्ल्या 
मार्गांपरमाण तुजी बाळकां येता ते कार्तिक 
पुनयेक शांतुलाचे धुये माथ्यार, तुजें म्हाल 
दिवज दवरपाची आसात...आनी तुज्या 
काजळ-कुकमान तेचो मळवट भरपाची 
आसात आनी काय तुजी वर्सावळीची 
माल्यांची जात्रा घडोबन हाडपाची आसात... 
तेन्ना आज माये कितेंय अड-नड, आडी- 
कांठी आसल्यार तुज्या पायांपोंदाक चिडून 
दवर आनी तुजे वर्सावळीचें कार्य काय 

बरेतरेन हांसत-खेळत संपुर्णाक व्हर आनी 
तुज्या बाळकांचेर तुजी कृपादृश्टी दवर.. 
सगळ्यांचे बरें कर! ...ह्या कुकमापूर गांवचे 
मनीस कुळयेची... गोरवां-वासरांची... 
शेत-शेतवडीची... राखण कर! सगळ्यांक 


येश दी! ९ 
काळमाया ह्या नाटकाच्या कथानकाची 
प्रेणा जयंती नायक हांका एके 


लोककर्थेतल्यान मेळ्ळी.? पूण त्यांच वांगडा 
तिका मानववंशशास्त्रीय आनी समाजशास्त्रीय 
अभ्यासाचो लेगीत आदार आसा. स्त्रीवादी 
चेतना आशिल्लें हैं नाटक, दादल्या- 
बायलां मदलो संघर्श दाखयतना बायलेच्या 
अचाट निर्मिती तांकीची आनी तिच्या 
खच्चीकरणाचीय काणी सांगता. 

सुमार अडेज हजार वर्सा पयलीच्या 
मातृसत्तात्मक संस्कृतीचे चित्रण हांगां 
जालां. नाटकाचें कथानक मातृप्रधान 
सस्कृतीचें पितृप्रधान संस्कृतीत जाल्ल्या 
स्थित्यंतराचे फाटभूंयेर रचिल्ले आसा. 
मातूप्रधान सस्कृतींतल्या म्हालबाप्पाक 
दिसता ताच्या उतराक कायच वालोर ना. 
तो म्हणटा, 'म्हाजें कोण आयकता? ह्या 
चोम्यांत म्हाजें खंय उतर चलता? हांव 
कोण? हांव म्हालबाप्पा! हांव दादलो! हायें 
कितकेय बत-पावसाळे पळोवंदी, म्हाज्या 
मताक हिंगा किंमत ना! म्हाजें कार्य हिंगा 
फकत कुसवे फळोवपाचें!''१ 

आप आपल्या वंशाची शुद्धता राखून 
दवरपाखातीर आर्य आनी अनार्य बंश 
पंगडांचो जीवापाड यत्न तशेंच तांचेमदी 
चलपी सघर्शाचें चित्रण हांगा जालां. 
पूण तरीय वेग-वेगळ्या चोम्यांमदीं 
शारिरीक सबंदातल्यान वंशसंकर जाताच. 


अनन्य 


म्हालमायेच्या कन्येचो जल्म असोच जाता. 
काळ्या आनी गोऱ्या रंगाविशींची सामाजीक 
मानसीकतायूय आमकां हांगा पळोवंक 
मेळटा. 
आदीम समाजांत आसपी विस्वास,प्रथा, 
परंपरा, उत्सवांचें चित्रण हांगा येता. देखीक 
मान्नी पुनवेचो उत्सव आनी वर्सभर कुळयेची 
राखण करचे उद्देशान त्या उत्सवात जावपी 
रानरेड्याचो वध. पयल्या अंकांत धालाच्या 
मांडार जावपी रंभा आनी बंधवाच्या भेटीचो 
कलात्मक आविश्कार पळोवक मेळटा. 
कुंकार घालप, गाराणें घालप, अंबसर येवप 
हांचो प्रयोग नाट्यमयता वाडोवपाचे काम 
करता. कोणूय चुकून-माखून उरल्यार तांणी 
मांडार येवचे म्हण म्हालमाय व्हडल्यान 
कुंकार घालता आनी मागीर आदिमायेक 
गाराणें घालता. म्हालमायचें गाराणें सोंपताच 
चोम्यातल्यो स जाणी कुमारी कन्या पिटिच्च 
करून मांडार लोळणी घेतात. तांच्या 
आंगार अंवसर येता. बंधवाचेरूय अंवसर 
येता. बंधव आनी भयणींची लोळणी मांडार 
नागनृत्य चलिल्ल्याचो आभास तयार करता. 
कन्यिका आनी बंधवामदी गितांतल्यान 
संवाद सादप जाता. 
बंधव - फाटले फुडले भयर्णीनो गो, 
भयणींनो गो 
माया तुमची दिवुंची गो, दिवुंची गो 
मांडार एक आमी जावृंची गो, जावुंची गो 
कन्यिका - नागनी बाळा माझ्या बंधवा 
रे, बंधवा रे 
वर्सान आमची भेट रे, आमची भेट रे 
बंधव - फाटले फुडले भयणीनो गो, 
भयणींनो गो 
गळीक गळो तुमी दिवुंचो गो, दिवुंचो गो 

थंड सावुळे आमी रावुंची गो, रावुंची गो.” 

हो पुराय प्रसंग गोंयच्या लोकसस्कृतायेचें 
दर्शन आमकां घड़यता. खरें म्हटल्यार 
संगीत, नाच आनी गायन हे लोकतत्वाचो 
म्हत्वाचो घटक जांवन आसात आनी जयंती 
नायकाच्या दोनूय नाटकांनी ह्या तत्वांची 
सार्थक उपस्थिती आमकां दिसून येता. 

काळमाया नाटकाचें एक म्हत्वाचे 
खाशेलेंपण म्हटल्यार नाटकाची भास. 
काळाक सोबता तशें भाशेचे स्वरूप आसा. 
नाटकांत कदीम काळांतले वातावरण उबें 
करपाक हे भाशेची भूमिका म्हत्वाची थारता. 
गांवगि-या सस्कृतायेचो रंग घेवन ही भास 
आसा. देखीक- ह्यो आदिमायेक आनी 
सावजाक घालूंक तांबड्यो फुलां माळी. 
ही भोंबड़ेचे बुंबाळकेक उदकाची मडकी 
...ही मेळयेच्या धान्याची दाली..हे शींग. 
ही पणटी..सगळ्यो वस्ती हाडल्यात. वदळ 
चोम्याच्यो बायलो येबन मांड निवळ करून 
गेल्यो... मायेचे खड्ग हायें सकाळीच पाजून 
दवरलां. आतां जायो त्यो फकत उजवाडाक 
चुडी. त्यो बंधव घेवन येतलो. चान्न्याचो 
उजवाड मांडार आसलो तरी चुडी जायोच 
न्ह! 10 

नाट्यकलेची आवड, कोंकणीचो मोग, 
समाजशास्त्र, मानवंशशास्त्र हाचो अभ्यास 
आनी लोकवेद क्षेत्रांतल्या वावराच्या 
अणभवाचो परिणाम म्हण जयंती नायक 
हांणी बरयल्ली कुकमादेवीची दिपमाळ 
आनी काळमाया हीं लोकजिणेचें चित्रण 
करपी दोन नाटकां आमचे मुखार येतात. 
गोंयच्या भौसामदीं आशिल्ले विस्वास, आदी 

पसून चलत आयिल्ल्यो प्रथा, परंपरा, रुढी, 
बायल-दादलो संबंदाविशीं सामाजीक 
नदर, लोककाणयांचे संदर्भ, लोकगितां, 
नाच, धालो, गाराणें, इत्यादीं लोकतत्वांचो 
कलात्मक साधनां म्हण नाटकांचे रचनेंत 
प्रभावी तरेन उपेग जाल्लो आमकां हांगा 
पळोवंक मेळटा. आनी हेखातीर जयंती 
नायक हांणी नाट्य लेखनाची स्वताची 
वेगळी शैली तयार केल्या अशें आमी 
म्हणूक शकतात. 

अनन्य 


सखाराम शेणवी बोरकार 


गोंयातल्या व्यक्तींच्या आनी वाठारांच्या 
नांवांचेर आदारिल्ल्यो म्हणी आनी वाक्प्रचार 


समाजाचे सस्कृतायेचीं मुळां ताच्या लोकवेदांत 
आसपावतात. लोकवेद म्हळ्यार जिबेवेली जतनाय. 
लोकांजिणेचें गिज्ञान आनी अणभव केणायल्ली, तोंडयां 
घोळपी सरस्पत. गोंयचो लोकवेद हो जितलो पोन्नो 
तितलोच विविधतायेन नटिल्लो, पूण तितलोच तरणो. 
जीण जागोवपी, जगवपी आनी फुलोवपी. 

लोकवेदाचोच एक म्हत्वाचो वांटो म्हळ्यार म्हणी 
आनी वाक्प्रचार. खंयचेय भाशेचो तो आत्मोच म्हळ्यार 
जाता. 'म्हण' म्हळ्यार भौसाक आयिल्लो रासवळ 
अणभव. म्हणीचें काम भौसाक सादूर करपाचें. एकट्याक 
आयिल्लो अणभव जेन्ना भौशिक रुप घेता तेन्ना “म्हण' 
घडटा. संवसारांत वावुरताना मनीस जे अणभव घेता वा 
जें सत ताच्या वांट्याक येता तें तो थोड्याच पूण मार्मिक 
उतरांनीं सांगता. हो अणभव वा सत हें एका मनश्यापुरतेंच 
सिमीत आसलें तरी ताचो आंवाठ समेस्तांक आसपावपा 
इतलो व्हड आसता. 

म्हणी म्हळ्यार विचार, मुल्यां आनी अपेक्षा हांका 
चालना दिवपी एक खडेगांठ माध्यम. म्हणी मनीस 
कुळयेचे विश्वास आनी अणभव उक्तायतात. म्हणीनीं 
पिळग्यां-पिळग्यांचो अणभव एकठायिल्लो आसता. 
पूण ती सगळ्यांच लोकांच्या मनांतल्यान स्फुरून येना. 
ती एकल्याच्याच अणभवांतल्यान वा विचारातल्यान 
उक्ती जाता. जो म्हण रचता ताची बुध्द तीख आनी धार 

आशिल्ली आसल्यारुच तागेलो अणभव 
तो मार्मिक उतरांनीं उक्तो करुंक शकता. 
ह्यो म्हणी कोणे रचल्यात हें जरी आमकां 
कळना तरी म्हणींत जिवितांतल्या कांय कडू 
सत्याचें दर्शन जाता आनी जिविताचे वाटेंत 
उजवाड पडटा. एक ल्हानशीच म्हण मनांत 
रिगता, काळजांत रोमता, कानांत घुमता 
आनी जिविताक नकळटयां आकार दिता. 
ह्या म्हणींच्या रचणाऱयांची तोखणाय करीत 
तितली थोडी. म्हणी भाशेची गिरेस्तकाय 
वाडयतात. म्हणींक ओपारी, गादयो वा 
आदगत्यो अशेंय म्हण्टात. 

म्हणींनी जरी एके व्यक्तीक आयिल्ले 
अणभव आसले तरी ते सुत्ररुपान सांगिल्ले 
आसतात. तांची धाटणी थोडिशी साहित्यिक 
आसता. ती मार्मिक उतरांनीं सांगिल्ल्यान 
तांतूत एक खोंच आसता. म्हणींत केन्ना नीत 
सांगिल्ली आसता, केन्ना जिणेंतले अणभव 
सांगिल्ले आसतात. केन्ना मनश्याच्या, 
जनावरांच्या, सुकण्याच्या सबावगुणाचेरुय 
त्यो आदारिल्ल्यो आसतात. म्हणी 
केन्ना घडिल्ले घडणूकेचेर वा काणयेचेर 
आदारिल्ल्यो आसतात. चडश्या म्हणी 
फ़ाटल्यान एक काणी आसता. म्हणीचो 
आकार आंखूड आनी सुटसुटीत आसता. 
तांची धाटणी पध्याची आसता. चडश्या 
म्हणीनीं यमक जुळिल्लें आसता. म्हणी 
ह्यो चडश्यो मनश्या भोंबतणींच घुंबतात. 
म्हणी ह्यो मनीस कुळयेन आपल्या ह्या 
संबसारांतल्या वाटचालींत जोडिल्ल्या 
अणभवांचें पडबिंब. 

आमची कोंकणी भास तर म्हणीं आनी 

वाक्प्रचार हांची खण! जितली ती आमी 
उस्तितात तितलीं ह्या भाशेंतलीं हीं रत्नां 
आमच्या हाताक लागतात. 

म्हणी आनी वाक्प्रचार हांचो अर्थ 
वैश्विक जावन आसता. जर आमी विंगड- 
विंगड प्रदेशातल्या म्हणी आनी वाक्प्रचारांचो 
अभ्यास केलो तर आमकां दिसून येतलें 
कीं 80 ते 90 टक्के म्हणी आनी वाक्प्रचार 
सगळ्या वाठारांनी त्याच - त्याच रूपान 
घोळटात. फकत 10 ते 20 टक्के म्हणी आनी 
वाक्प्रचार हे पुराय तरेन थळावे आसतात 
आनी त्या-त्या वाठाराकडेन संबधीत 
आसतात. हातूंत त्या वाठारांतली सैमिक 
वैशिष्टां जशे परी दोंगोर, न्हंयो, तळीं, बांद 
आदींचो आसपाव जाता. तेच परी त्या 
वाठारांतले विशिष्ट लोक, त्या वाठाराचीं 
खाशेलेपणां, देव-देवस्की आनी तांचो 
जनमानसांचेर आशिल्लो प्रभाव, तशेंच 
त्या- त्या वाठारांतली भौगोलीक आनी 
इतिहासिक परिस्थिती हांचोय आसपाव 
जाल्लो आमकां दिसून येता. 

ह्या प्रपत्रात कोंकणी म्हणी आनी 
वाक्प्रचारानी आसपावीत जाल्ल्यो गोंयच्यो 
विशिष्ट व्यक्ती आनी वाठार हांचो सोद 
घेवपाचो येत्न केला आनी जंय मेळटा थंय 
ह्या म्हणी फाटली काणीय दिवपाचो येत्न 
केला. 

संवसारांतल्यो चडावत म्हणी आनी 
वाक्प्रचार एका सारक्यो आसतात. 
म्हणी आनी वाक्प्रचारांतलो अणभव 
संवसारभर सारकोच आसता. फकत भास 
तितली बदलता. पूण कांय म्हणी आनी 

वाकप्रचार त्या-त्या थळाव्या वाठाराचें, 
थंय आशिल्ल्या विशिश्ट व्यक्तीचें आंगले 
चडोवन येतात. तांचे फाटलो अर्थ, आशय 
आनी शिकवण 'युनिवर्सल' आसली तरी 
त्यो म्हणी आनी वाक्प्रचार ह्या थळाव्या 
व्यक्तींक आनी वाठारांक ज्युस्त लागू 
पडटात. असल्यो विशिश्ट व्यक्तींचेर आनी 
वाठारांचेर आदारिल्ल्यो साबार म्हणी आनी 
वाक्प्रचार आमकां कोंकणींत मेळटात. 

अ) गोंयच्या वाठारांतल्या कांय 
विशिष्ट मनशांचो म्हणी आनी वाक्प्रचारांत 
आसपाव 

व्यक्तींचे आदारिल्ल्यो गोंयच्यो 
खाशेल्यो अश्यो जायत्यो म्हणी आनी 
वाक्प्रचार आसात. 

आमकां कोंकणी म्हणीत 'म्हाळ पै' 
हें नांव खूप फ़ावट मेळटा. म्हाळ पै ही 
कोंकणच्या इतिहासांतली एक प्रसिध्द 
व्यक्ती. गोंयांत आदिलशाही आशिल्ली 
तेन्ना तो कुडाळ आनी साष्टीचो सरदार 
आशिल्लो. तो शूर आनी लोकांक पावपी 
असो आशिल्लो. म्हाळ पै चेर कोंकणीत 
साबार म्हणी घोळटात. 

'म्हाळ पैक जोर आनी संग्रामाक 
(सगळ्या गांवाक) पेज, म्हाळ पै हो इतलो 
मान्यतायेचो आसलो की ताचे तब्येती 
प्रमाण सगळे वेव्हार चलताले. आपले मर्जी 
प्रमाण वेव्हार चलचे अशी इत्सा कोणय 
दाखयता तेन्ना ही ओपार मारतात. 

'म्हाळ पैचें काण शेणटलें आनी म्हाका 
मेळटलें', 'काण' म्हळ्यार दादल्यांनी 
कमराक घालपाचो रुप्याचो गोफ़. इतिहास 


अनन्य 


प्रसिध्द म्हाळ पै जेन्ना भायर सरतालो तेन्ना 
ताचे कमराचें काण जें सदळ आसाशें 
दिसताले. तें पडल्यार आपल्याक मेळर्चे 
अशी इत्सा तांचे फ़ाटल्यान भोंवपी 
बाळगीताले. कोणय खंयच्याय वस्तीचेर 
आशा बाळगून आसता तेन्ना ही ओपार 
मारतात. 

'म्हाळ पैली आबोलीं लायतासर 
फुल्लीं', (भागुबायची आबोलीं लायतासर 
फुल्लीं हिवूय ह्याच अर्थाची दुसरी एक 
म्हण), नशिबवान मनशाचें काम रोखडें 
जाता हें सांगपी ही म्हण. 

'म्हाळ पै घरच्या लग्न माटवांत, 
कुट्टाप्पा कुर्टाक मुजी पोड', कुर्टाक म्हळ्यार 
पेंगटाक. व्हड कार्या वांगडा कमी खर्चान 
कोणय आपलें कार्य उलगून घेता तेन्ना ही 
ओपार मारतात. 

'म्हाळ पै घरचें ताक मागतल्यांनी 
व्हरचें', म्हाळ पैची श्रीमंती घर भरुन्न दार 
ओत्ता अशी आसली. घरांत दुद ताक 
चकचयाळ. कोणेय बच्चें आनी ताक मागून 
हाडचें. 
'गोंयची भुंय म्हाळ पैचें घर , म्हाळपैचें 
व्हडपण दाखोवपी ही म्हण. ही म्हण केरळ 
वाठारांत घोळटा. 

'बुरांत बूर, म्हाळ पैचें बूर'. बूर 
म्हळ्यार कशीपळर . एकदां खंय म्हाळ पैक 
बुर जालें. अशें बूर हाचेपैली कोणाकच 
जांवक नासलें. कसलीय व्हडली अजापाची 
गजाल लोक म्हाळ पैचे नांवार खपयताले 
ताची ही एक देख. 

त्या भायर मनोहरबाब पै धुंगट हाणीं 


जुलै ते डिसेंबर 2021 


“म्हाळ पै आनी कोंकणी म्हणींतल्यो हेर 
कांय व्यक्ती' ह्या लेखांत (जाग, अक्टोबर 
2001, पान 18-19) साबार व्यक्तींचेर 
आदारिल्ल्यो म्हणी दिल्यात. तातूंत, 

रंग. परोब', दोगांच्या वादांत 
तिसऱ्याचो ओडून ताणून संबंद हाडटात 
तेन्ना त्या तिसऱयाचो रंग परोब' जालो अशें 
म्हणटात. 

“खड्डो पास्कू', व्हडल्यांकडेन संबंद 


दाखोवन दुसऱयाक नाडपी. 

'पारंग बाळो', कांय कारणां सांगून देणें 
दिवपाचें फुडें धुकलपी. 

“पुरुसो नावेलकार', शिस्त, 


प्रामाणीकपण, टापटीपपण हाचो अतिरेक 
करपी मनीस. हो पुरसो नावेलकार खंय 
कोणालेंय प्रेत सरणार दवरचे पैलीं त्या 
प्रेताचे आनी सरणार घाल्ल्या लाकड़ाचें 
पैलीं जोख काडून तें सारके आसल्यार तें 
प्रेत सरणार दवरपाक ओर्द दितालो खंय 

“पारु मेस्त', प्लान काडिनास्तना 
कसलेंय काम करपी आनी मागीर तें काम 
इबाडून दवरपी मनीस. 

“नारायण वेपार',कसलेंय काम अर्दकुटें 
करपी मनीस. 

“आणाबाय आंबटाणी गुळो', गरज 
नासतना किरकोळ गजालीं वेल्यान 
किजिलां करपी बायल. पयलीं घोवाच्या 
नांवाचेर बायलेची वळख आसली. जशी 
भाउची बायल भाउबायल. अण्णा म्हणून 
एक मनीस आसलो. ताचे बायलेक 
सगळीं अण्णाबायल म्हणून वळखतलीं. 
काळंतरान अण्णाबायलेचें आणाबायल 

जालें. आणाबायलेचो सभाव सामको 
झगडाळ आसलो. कितेंतरी निमित्त काडून 
ती सगळ्यांकडेन झगडटाली. गोंयात 
पुरुमेंताक आमटाण बी बरी सुकोवन ताका 
मिठ लावन ताचे गुळे करुन आचावांत 
भरुन दवरतात. ही आणाबाय आमटाणीचे 
गुळे परती परती काडून वताक बरताली. 
आगे कितले दीस गे आमटाणी गुळे वताक 
दवरता अशे कोणय विचारल्यार तिका 
झगड्याक कारण मेळटालें. तुका कित्याक 
पडलां? अशें म्हणत ती झगड्यांक सुरवात 
करताली. कारण नासतना कोणय झगडपाक 
सुरवात करता तेन्ना 'आणाबाय आंबटाणी 
गुळो' ही ओपार मारतात. 

“पिशें पद्मे फट्या बायलेक हांसता', 
पद्मे आनी फ़ट्या बायल दोगांय अर्वळ. 
पिशें पद्मे खंय फ़ट्या बायलेचे कुडींत रातचें 
बाज्जे पोंदा लिपून राविल्लें खंय. अर्वळ 
आशिल्लो एकटो दुसर्‍याक हांसता तेन्ना ही 
ओपार मारतात. 

स. कमलादेवी राव देशपांडे हांच्या 
म्हणी फ़ाटली काणी (भाग 1 आनी भाग 
2) ह्या पुस्तकांतय आमकां व्यक्तींचे 
आदारिल्ल्यो कांय म्हणी मेळटात. देखीक: 

'उत्तम घाडी', जेन्ना एक मनीस मनांतले 
कसलेय व्यथेक लागून सत्यभास काडिल्ले 
भशेन जाता तेन्ना ताका उत्तम घाडी' म्हण 
पाचारतात. 

'कुदालें ताक, जेन्ना जेवण भेळशेता 
तेन्ना हें पुता 'कुंदालें ताक' जालां गो! खावं 
नाकात माल पडत अशी ओपार मारतात. 

'कुळंब्यालें बायु', जेन्ना कोणय 

भुरण्यांच्यो नस्त्यो अपुरबायो, आळुबायो 
करतात तेन्ना 'कुळंब्यालें बायु' जायत 
आंऽऽ? अशी ओपार मारतात. ह्यो तांतल्यो 
कांय म्हणी. 

त्या भायर म्हाका व्यक्तींचेर आदारिल्ल्यो 
म्हणी मेळल्यात तो अश्योः 

'भागेबायेच्या बल्ला, सगलो संवसार 
भल्ला', भागेबायेच्या बल्ला म्हळ्यार 
रोवळेंतच तिचो सगळो संवसार भरिल्लो 
आसलो. सामकी गरिबीची परिस्थिती 
दाखोवपी ही म्हण. 

'कामु आवय सवती भाव', ह्या 
म्हणीचो अर्थ खुप पयसुल्लो सोयरो. 
थोड्यांक कोणय मनीस उंच पदार पावतगीर 
तो पयसुल्लो सोयरो आसल्यार लेगीत तो 
आपलो सामको लागींचो सोयरो आसा 
अशें ते भासयतात. खूप वेळार ती उंच 
पदार पाविल्ली व्यक्ती ह्या मनश्याक वळख 
लेगीत नासता. तेन्ना तो मरे तागेलो “कामु 
आवय सवती भाव!' अशी ओपार मारतात. 

'वाळेस कायतान', कायतान म्हणून एक 
भुरगो आसलो. भुरगेपणासावनच आपल्या 
वाध्याचो. व्हडलो जालो तरी. ताचें सुदारप 
जालें ना. ताका आपूण कोण, आपूण किते 
करता आपणे कितें करचें कशें वागचें हाचे 
ताका ढंगणच नासलें. टणटणमारी, आलम 
पेड्ड्यार कसो हांगा थंय भोंबतालो. ताचे 
हे वागणूकेक लागून गांवचे सगले लोक 
ताचेर विटिल्ले. जो तो आप-आपल्या 
भुरग्यांक ताचे पासून सांबाळटालो. तेखातीर 
लोकांनी ताका “वाळेस कायतान' हें नांव 
दवरलें. अशे तरेन आळशी बेजजबादार 

आलमपेड्ड्यार, टणटणमारी अशें म्हणपाक 
“वाळेस कायतान' ही ओपार जावन पडली. 

'शाबन कामतीली घिरट' (गिरण), एका 
गांवांत शाबन कामत म्हण एक गिरणीकार 
आसलो. सामको उद्धेगी मनीस. रात दीस 
तो गिरण चलयतालो. ताचे गिरणीचो 
आवाज रात दीस वाड्यार आयकूंक 
येतालो. हे गजाली वेल्यान बेकारकी ना, 
रातदिस चालू आसा अशें सांगपाक ही 
ओपार मारतात. चड करुन खादाड मनशाक 
ही ओपार मारतात. कांय लोकांक किते 
ना कितें खायत रावपाची संवय आसता. 
असल्या मनशांक 'शाबन कामतीली घिरट' 
ही ओपार मारतात. 

“शिटू, पिटू, पर्णे; माशेल पिरवळ 
फोंडे', आदल्या काळार लोकांगेर भाराभार 
भुरगीं जातालीं. एका खंय आस्तीक घराब्यांत 
तीन चलयो जाल्ल्यो. पयल्याचें नांव शिटू 
दुसऱ्याचे नांव पिटू आनी तिसच्याचें नांव 
पणें. लग्न जातगीर व्हडल्याक दिलें माशेलांत 
दुसऱ्याक दिलें पिरवळा आनी तिसऱर्‍याक 
दिलें फोण्यां. म्हण्टगीर तांच्या नांवाचें आनी 
तांका दिल्ल्या गांवाचे बरें यमक जुळूंक 
लागलें. देखून घरच्यानी सेगीत चलयो 
जाल्यार ही ओपार मारपाक सुरवात केली. 

"तिरुआकालें रायते, तिरवीण 
म्हणून एक बायलमनीस आसली. सगळो 
गांवचो लोक तिका तिरुआका म्हण्टालो. 
तिरुआकाचो घोव भुरगेपणांनच भायर 
पडिल्लो. तिरुआकाच्या माथ्यार पदर 
आयलो. तिरुआका सामकें रुच्चीक जेवण 
करतालें. तिगेल्या हातचें हरव्या मिरसांगेचें 

रायतें तर तोंडांतल्यान सोडूं नज जातालें. 
तिरुआका करतां करतां साप्प जाण्टें जालें. 
_ ताच्यान कांयच नज जालें. पूण जातासर 
ताणे मिरसांगेचें रायतें करुन लोकांक 
खावोवंचें. पूण जाण्टें जाल्ल्यान तागेलें 
रायते जातासर खूप वगत जातालो. पूण 
रायतें मात रुच्चीक. कांय लोकांल्या हातचो 


जिनस रुच्चीक जाता पूण ताका खूप वेळ 
लागता तेन्ना ही ओपार मारतात. 
“सोबलें बांयत पडलें आनी 


चकचकलें', “सोबलें बांयत पडलें आनी 
चकचकीत जालें', 'सोबलें बांयत पडलें 
आनी कापड निवळ जालें', “सोबलें पडलें 
बांयत आनी मोती चकचकलें', “कोबलें 
पडलें बांयत आनी सोबलें जालें नितळ', 
'बुरसुल बांयत पडलें आनी निवळ जालें', 
ह्यो सगळ्यो एकाच अर्थाच्यो साबार म्हणी. 
वायटांतल्यांन बरें घडटा तेन्ना ही ओपार 
मारतात. 

“कातोर भाजी!', आबे फ़ारीय हो 
व्हडलो भूलतज्ञ जावन गेलो. तो मुळचो 
कोलवाळचो. पुर्तगालाक आसतना आबे 
फ़ारियाची एक गजाल सांगतात. पुर्तुगेज 
राजमहालाच्या कपेलांत व्हड व्हड विद्वानां 
मुखार ताका एक फ़ावट प्रवचन करचे 
पडलें. येद्या व्हडल्या विद्वाना मुखार प्रवचन 
करपाची ताची पयलीच खेप आसली. तो 
बरोच काचाबूल जालो. ताचे तोंडांतल्यान 
उतरांच येना जाली. म्हयांतच ताचो बापूय 
आसलो. ताणे ताची आवतीकाय पळयली . 
आनी ताका धीर दिवपाक ताणे आपल्या 
आवय भाशेंतल्यान म्हळें, कितें पळेता, 

कातोर रे भाजी!. हीं उतरां आयकना फुडें 
आबे फ़ारियांत स्फुर्त चडली आनी ताणे 
बेस बरें प्रवचन केलें. हे गजाली वेल्यान 
धीर दिवपा पासत कांयच भियेवं नाका, 
कितें जाणां तें सांगून उडय आशे सांगपाचें 
आसता तेन्ना 'कातोर रे भाजी' ही ओपार 
मारपाची रीत जाली. 

“आमचो जुजे मारी देकोर कांतार करी', 
कसल्याच पुराव्या बगर, पाठ (देकोर) 
केल्ले भशेन उलोवपी मनशाक लेखून ही 
ओपार मारतात. नकळो आसतना व चित्त 
दिनासतना उलयता ताकाय ही ओपार 
मारतात. 

“आनाक पडला आनाचें, भेऱयाक 
पडलां कानांचे, जण एकलो आप- 
आपल्या दुख्खांत गुल्ल जाता तेन्ना ही 
ओपार मारतात. 

“आदीं दों पेद्रू आतां पेद्रूलो', मनीस 
गिरेस्त आसता तेन्ना व्हड मानान उलो 
करतात. तोच मनीस खाकनवाळ जातगीर 
ताका कोण लेखीना. गिरेस्त मनशाक 
आंतोनियो म्हण उलो मारतात. गरिबाक 
आंतूलो म्हण्टात. 

“फुलू खुस्तार खोजने , फुलू म्हळ्यार 
फ्लॉरेन्स नावांची एक गिरेस्त बायल 
आनी भोळी आसली. एकदां गांवचे लोक 
एकठांय जाले आनी गांवच्या इगर्जीचे फ़ेस्त 
करुया म्हण तिका फुलयली. सगळे गांवांत 
तिचें नांव जातले आनी ती खूप फामाद 
जातली अशें तिका सांगलें. ती बाबड़ी 
भोळी. तिणे म्हळें तुमी पैशांची कांयच पर्वा 
करी नाकात. सगळो खर्च हांव दितां. फुलू 


116 


सगळो खर्च करता म्हण्टगीर हे जाळवणदार 
कशाय कसो खर्च करपाक लागले. आनी 
बयल्यान आपणेच सगळे पैशे मोडिल्ल्याचो 
झेत! कोणय आपल्या बोल्सांतलो एकूय 
पैसो खर्च करिनास्तनां फ़कत व्हडपण घेता 
तेन्ना ही ओपार मारतात. 

“आय अथकर, बाय पथकर, अनपुर्णा 
दुवाळ्यांची! हरी हागता, गिरी ओंकता', 
ह्या म्हणी फाटली काणी अशी: आदल्या 
काळार कसलोय सुवाळो आसल्यार शेजारी 
सामारी, सोयरे एकांमेकागेर वचून आदार 
करताले. अशेंच एका मनश्याक ताच्या 
सोयऱ्यागेर वचून आदार दिवपाची पाळी 
आयली. ताची बायल आसली दुवाळ्यांची. 
ताका आपल्या बायलेक थंय धाडपाचें 
नासलें. आवयक धाडल्यार सगळें काम 
ताच्या बायलेचेर पडटलें आसलें. देखून 
घरांतलीं सगळीं बरीं नांत म्हण दाखोवपाक 
वयली ओंपार माल्ली. “आय' म्हळ्यार 
आवय. ती म्हातारी म्हळ्यार 'अथकर'- 
कांयच काम करपाक नज आशिल्ली. 
'बाय' म्हळ्यार तागेली धूव ती पथकर' 
म्हळ्यार हालींच जोरांतल्यान बरी जाल्या 
आनी पथ्याचेर आसा. अनपुर्णा (अन्नपुर्णा) 
ताची घरकान्न. ती दुवाळ्यांची म्हण्टगीर 
तिच्यानय जायना. हरी आनी गिरी तागेले 
दोन पूत. तेवूय बरे नांत. एकलो हागता 
आनी दुसरो ओंकता. घरांतलीं सगळींच 
दुर्येत म्हण्टगीर कोणाकय तो आदाराक 
धाडपाक शकनां अशी निमतां तो ह्या 
ओपारी वरवीं लायता. जेन्ना कोणाच्याय 
मनांत कितेंय करपाचें नासता तेन्ना तो नाना 

तरेची निमतां काडून ती गजाल करपाची 
टाळटा. अश्या प्रसगार ही ओपार मारतात. 
“आगलें अथकर, भागलें पथकर, गवर गौरी 
दुवाळ्यांची, देवकेचो बाळू साप्प ल्हान', 
अशीय ही ओपार घोळटा. 

“सीता, तारा, अहिल्या, द्रौपदी, 
मंदोदरी, तितूंत म्हागेलें कामणें!' एक गरीब 
बायल आसली. तिका कामणें नांवाचें चली 
आसलें. थोड्या वर्सा भितर त्या बायलेचो 
घोव भायर पडलो आनी पोट भरपाखातीर 
लोकांले घरांत काम करुन ती आपलो 
संवसार चलोवंक लागली. कामणेंय बी 
आवय कामाक वतगीर घरांतलें सगळें काम 
करतालें. कामण्यांची पिराय वाडत वताली. 
पूण ताचें लग्न मात खंयच थरनासलें. आपलें 
लग्न जायना म्हण कामणें सदांच चिंतेस्त 
आसतालें. एक दिस कामण्याची आवय 
देवळांत किर्तनाक गेल्ली. थय हरदासान 
पुराणांतल्यो पतिव्रता जश्यो सीता, तारा, 
अहिल्या, द्रौपदी, मंदोदरी हांच्यो कथा 
सांगल्यो. दुसऱ्या दिसा बांयचेर उदक 
भरतना वाड्यावयल्या एका बायलेंन 
कामण्याच्या आवयक विचाल्लें कामण्या 
आवय! काल हांव देवळांत किर्तनाक 
पावलें नां. हरदासान कसली कथा सांगली 
गे? त्या उतराक कामण्याच्या आवयन 
हरदासान सांगिल्लें तशें पुराणांतल्या त्या 
सीता, तारा, अहिल्या, द्रौपदी मंदोदरी ह्या 
पतिब्रतांनी कसल्यो हालअपेष्टा काडल्यो 
तें सांगलें आनी म्हणूंक लागली हय पुते, 
सारकें म्हाज्या कामण्यावरी! खंयच्याय 
पतिव्रतेचो उल्लेख येतालो तेन्ना तिणे 

आपल्या “कामण्यावरी' म्हणत कामण्याक 
व्हरुन तांचे पंगतीक बसोवंचें. खंय त्यो 
पतिब्रता आनी खंय हिगेलें कामणें! देखून 
“म्हागेलें कामणे' म्हण्टगीर लोकांक तिगेलीं 
उतरां खटकतालीं. हे भशेन सीता, तारा, 
अहिल्या, द्रौपदी, मंदोदरी, तितूंत म्हागेलें 
कामणें!' अशी म्हण जावन पडली. 

“राया बायले, तें!', राया म्हण एक 
मनीस आपल्या बायले भुरण्यांक घेवन 
एका गांबांत रावतालो. बाबड्याची अर्थिक 
परिस्थिती सामकी टामटीम आसली. 
बायलेच्या आंगार आनी वस्ती खंयच्यो 
घालतलो? एक दीस तांच्या वाड्यार एका 
गिरेस्तागेर लग्न आसले. सगळ्या गांवांक 
आमंत्रण आसलें. राया बायलेकूय आपल्या 
भुरगे बाळांक घेवन लग्नाक वचनशें दिसलें. 
पूण हातांत आनी गळ्यांत आवयन घाल्लें 
कितेंय किडूक मिडूक तिचें लागीं आसलें. 
पूण माथ्यांत माळपाक कांयच नासले. 
तिगेल्या शेजरा एक गिरेस्त बायल रावताली. 
तिगेर वचून तीणे माथ्यांत माळपाक एक 
वस्त मागली. त्या गिरेस्त बायलेक हीका नां 
म्हणपाक जालें नां. कित्याक ती खंयच्याय 
कामाक पावताली. पूण भांगराची वस्त हिचे 
कडेन पातयेबप कशी? शेणल्यार बी? 
त्या गिरेस्त बायलेच्या मनांत खूप विचार 
आयले. पूण आपल्याकय त्या लम्नाक 
आमंत्रण आसा, आपूण लक्ष दवरतलीं अशें 
येबजून तिणे माथ्यांत माळपाक आपलें 
भांगराचें गुलाबशेंवतें दिलें. गुलाबशेंवतें 
दितनां तीणे त्या गरिब बायलेक तें सारकें 
सांबाळ म्हण खूप शिटकावण्यो दिल्ल्यो. 

लम्नादिसा राया बायल तें गुलाबशेंबतें माळून 
लग्नाक गेली. तिगेली ती गिरेस्त शेजान्नूय 
लम्नाक आयिल्ली. पूण तिगेलें लक्ष 
लग्नसुवाळ्याचेर नासलें पूण राया बायलेचेर 
आसले. तीची नदर रायाबायलेन माळील्ल्या 
आपल्या गुलाबशेंबत्याचेर आसली. 
मदीं-मदीं रायाबायलेक उलो मारून 
राया बायले, तें! आशें कुरवानीं माथ्याक 
माळिल्लें आपलें गुलाबशेंवतें सांबाळ म्हण 
शिटकायताली. रायाबायलेन त्या गिरेस्त 
बायलेलें गुलाब शेंवतें मागून हाडलां म्हण 
लग्नाक आयिल्ल्या सगळ्यांक समजलें. 
रायाबायलेक खंयचे काय हिचे कडल्यान 
गुलाबशेंवतें मागून हाडलें काय जालें. 
अथप्पर दुसऱयाकडल्यान भांगर मागप नां 
असो तिणे कानाक पिळ घालो आनी घरा 
परतली. आपल्या कितें कडेन आसा तांतूंत 
आपणे समाधानी आसचें दुसऱया कडल्यान 
मागून घेवन आपली दशा काडून घेवंची 
न्हय, आपलो अपमान करुन घेंबचो न्हय 
अशी शिटकावणी ही म्हण आमकां दिता. 

"रामा! तुका सगळे सारके रे! एक 
शेट आसलो. तो जाण्टो जालो आनी 
ताणें आपलो भांगरा वस्ती घडोवपाचो 
पारंपारीक वेवसाय आपल्या पुताकडेन 
सोंपयलो. शेटीलो पूत राम घराच्या सालांत 
आगटें पेटोबन वस्ती घडोबपाचें काम 
करतालो. जाण्टेलो शेट थंयच एक बाज्जेर 
पडून रावतालो आनी आपल्या पुताच्या 
कामार नदर दवरतालो आनी ताका कांय 
सुचोवण्योय करतालो. 

एक दीस अशें जालें कीं शेटीलें चली 

जाचें लग्न करुन दिल्लें तीच्या धुवेचें लग्न 
थरलें. खंयचेय आवयक आपल्या धुवेच्या 
आंगार दोन वस्ती घालच्यो अशें दिसता. 
आपलो भाव शेटपण करता म्हण पोन्न्यो 
वस्ती दिवन मोडून नव्यो वस्ती करपाखातीर 
भावासरीं आयलें. 

जेन्ना पोन्न्यो वस्ती मोडून नव्यो वस्ती 
करतात तेन्ना प्रत्तेक शेट “मोडाव' म्हण 
काडटा. प्रत्तेक शेटीलो 'मोडाव' वेगळो 
वेगळो आसता. ह्या मोडावाचेरच त्या 
काळार शेटींचो धंदो चलतालो. ह्यावूय 
शेटील्या चल्याचो मोडावाचो दर वेगळो 
आसलो. भाव तो! भयण आपल्या सरीं 
आयल्या म्हण भुल्लूसलो. हेवटेन जाण्टेल्या 
शेटीक भंय दिसलो पूत मोडाव सोडीत 
म्हण. पुण पुताक सांगतोलो कसो? मुखार 
तर आपलीच चली बसल्या. 

जाण्टेल्या शेटीच्या बाज्जेवयर श्रीरामाचे 
पायजेल आसलें. जाण्टेलो शेट बरोच 
शिटूक आसलो. ताणें रामाचे पांयजेलाक 
हात जोडून आपल्या चल्याक आयकूंक 
येता अशें म्हळें, रामा! तुका सगळे सारके 
रे! जाण्टेल्या शेटीचो पूत तर चडच हुशार! 
ताणें म्हळें हांगा मारुतीन लंकेक केन्ना 
उजो लायलो! शेटील्या धुवेक हांतलें कांयच 
कळळें नां. जाण्टेल्या शेटीक मात आपल्या 
पुताचो अभिमान दिसलो. जेन्ना कोणय 
धंद्यांत आपल्या सोयऱ्या- धायर्‍यांक लेगीत 
सारकोच लेखता तेन्ना ही ओपार मारतात. 

पयल्या विड्याक फ़ोंडू नायक', 
कोणय सगळ्यांत पयलीं आपलें काम 
सादोवपी आसता ताका उल्लेखून ही ओपार 

मारतात. 

“घरदार माधूचें आमी खंय न्हिदूचें?” 
सगळें घर जेन्ना एकलोच आडावन बसता 
तेन्ना ही म्हण वापरतात. 

'आलक्याचें काजाक बोलक्याक 
घालें', आलक्याचो कोट बोलक्याक 
सोबना. एका मनशाक सोबता तें दुसऱयाक 
सोबना हें सांगपी ही म्हण. 

'अंतूची बायल पेंडटा, साडो न्हेसूंक 
घाणटा', अंतूची बायल भायल्यान नेट 
दाखयता पूण तीका साडी लेगीत न्हेसूंक 
येना. 

“निळू म्हजो निळू कोलत्यांनी खेळूं, 
घरदार जळूं पूण निळू म्हजो खेळूं, एका 
घराब्यांत खूप नवसांनी भुरगो जालो. 
आवय बापायन ताचें नांव निळू दवरलें. 
ताची घरांत खूप अपुरबाय जावंक लागली. 
ताच्या तोंडांतल्यान आयिल्लें एक्कय उतर 
खाला पडूंक दिनासलीं. पूण ताचो परिणाम 
असो जालो कीं जितलो जितलो तो व्हड 
जालो तितलो ताचो हट वाडपाक लागलो. 
एक दिस ताणे रान्नींतली कोलती काडली 
आनी ती घेवन घभर नाचपाक लागलो. तरी 
आवय ताका शिट म्हणीना जाली. शेजारच्या 
लोकांनीं तें पळयलें आनीक आवयक म्हळें 
आगे निळू कोलती घेवन घरभर नाचता तो 
पळेला तुंबे? तो घराक उजो लायत मगे. तो 
भाजत मगे? पूण लोकांचे सांगणेकडेन तिचें 
लक्ष नासलें. कांय आवय बापूय आपल्या 
भुरग्याच्या मायेन सामके कुड्डे जातात. 
तांका बरी देख दिवंची सोडून तांचे फ़ाजील 
लाड करतात. तेन्ना सहन जायना जावन ही 

ओपार मारतात. 

“आलेसा ताण रे व्हडे हांव सायबा 
भुरगो मुगा, आलेसा जेबंक यो रे, हांव 
सायबा मानाय मुगा', हीच म्हण “काम 
कर रे माधवा, मेलों गा सायबा; जेवंक 
यो रे माधवा, येयलों गा सायबा', अशीय 
घोळटा. कामांक फ़ाटीं जेवंक मुखार असो 
ह्या म्हणींचो अर्थ. 

'बुळूक नायकालें उशेल', एक नायक 
आडनावांचो मनीस आसलो खंय. तो 
सादे सादे इल्लेशे गजालीक लेगीत बुळूक्क 
(घळ्ळ) करुन रडटालो. लोक ताचे खरें 
नांव विसरले आनी बुळूक नायक म्हण 
नांवान ताका उलो मारुंक लागले. जेन्ना 
कोणय सादे सादे गजालींक दोळ्यांतल्यान 
दुकां काडटा तेन्ना ताका 'बुळूक नायकालें 
उशेल' म्हण्टात. 

“बाबल्यालें निरंजन', बाबलो नांवाच्या 
एका अर्वळ मनशाक लेखून हो वाक्प्रचार 
आयलो. बाबल्याक खंय तागेल्या धनणीन 
पसऱ्यार वचून देवाकुडींतल्या निरंजनांत 
घालपाक इल्लें तूप आनी तेल हाड म्हण 
सांगले. तेल आनी तूप हाडपाक दोन 
आयदनां व्हरपाक जाय आसलीं. बाबलो तें 
हाडपाक देवाकुडींतलें निरंजनच घेवन गेलो. 
पसरकारान एका बगलांत तेल घालें आनी 
तूप कित्यांत घालूं काय म्हण बाबल्याक 
विचारलें. बाबल्यान निरजन उरफ़ाटें केलें 
आनी निरंजनांच्या दुसऱ्या बगलांत तूप 
घाल म्हळें. निरजन उरफ़ाटें केल्ल्यान 
पयले बगलांतलें तेल जमनीर सांडलें. घरा 
पाबतगीर धनणीन विचारलें तेल खंय? 

बाबल्यान निरजंन परत उरफ़ाटें केलें. 
इतल्या म्हणसर तूपय जमनीर सांडलें. अशे 
तरेन अचरट बाबल्यान तेल आनी तूप दोनय 
मातयेभरवण केलें. आतां खंयच्याय अर्वळ 
मनशाक 'बाबल्यालें निरंजन' म्हण्टात. हीच 
ओपार मम्हादूध्यालें निरजन', वा तेल तूप 
निरंजन' अशीय घोळटा. 

“बाप्पा परबूलो कडो', बाप्पा परब 
म्हण एकटो जात्रांनी खंय च्याचें दुकान 
घालतालो. तेन्ना च्याचो पिठो खूप म्हारग. 
बाप्पा परब च्याचो पिठो शिजोवन शिजोवन 
च्या करुन गिरायकांक दितालो. तेन्ना 
तागेल्या च्याक लोक च्या म्हणिनासतना 
'बाप्पा परबूलो कडो' म्हण्टाले. जेन्ना च्या 
सामकी कडक जाता तेन्ना हो कितें बाप्पा 
परबूलो कडो? अशी ओपार मारतात. 

दुर्गा बाजार, दुर्गादास नांवाचो एक 
बेबदो बाजारा दिसा बाजार करूक वतालो. 
थोडें नुस्ते बी कितेंय घेवप आनी आड सोरो 
पिवन खंयूय पडप. मागीर ताचें तें नुस्तें कुत्री 
बी खातालीं. सोरो निवळटगीर ती पोती 
उघडुन पळयनासतना घरा हाडप. मागीर 
बायल गांवभर आयकूक येय सारक्‍यो गाळी 
संबताली. मागीर लोकांनी दुर्गादासाकच 
दुर्गा बाजार' हेंच नांव दवरलें. जो कोण 
खूप सोरो पिबन खळयांत बी पडटा ताका 
'दुर्गा बाजार” म्हण्टात. 

'राजा करीत ती पुर्वदिशा, भोम परब 
करता ती दिवाळी', भोम परब म्हण एक 
काणकोणा भाटकार आशील्लो. तो दर 
दिवाळेक गांवभर लोकांक फोव वाड्टालो. 
एक वर्स ताका पोर्तुगेजांनी भीतर उडयलो. 

बरो जानेरा अदमासाक तो सुटलो. गांवभर 
भोवलो. लोकांक विचारलें, केली रे तुमी 
दिवाळी?. लोकांनी म्हळें केली कशीबशी. 
हो चाळवलो, आपणें फोव दिनास्तना तुमी 
दिवाळी केलीच कशी? आतां आपुण फोव 
दितां,परत करात दिवाळी. ताचेवेल्यान 
“राजा करीत ती पुर्वदिशा, भोम परब करता 
ती दिवाळी' ही म्हण आयली. जो कोण 
आपलेंच शाणेपण चलयता तेन्ना ही ओपार 
मारतात. 

“बाप्पा शिरवयकाराली तोपी', केप्यां 
बाप्पा शिरवयकार म्हण एक मनीस आसलो 
खंय. तो माथ्याक बरी तांबडी फुनेल कशी 
तोपी वाटकुळीच घालतालो खंय. ही तोपी 
खंयचेय वटेन घालपाक मेळटाली. बाप्पा 
शिरवयकार उतर घुंबडावपाक फिशाल 
आसलो. जो कोण बासता, दिल्लें उतर नेगार 
वता ताका कितें रे 'बाप्पा शिरवयकाराली 
तोपी?' अशें म्हण्टात. 

“फटी शेटीली कांकणा'. एका गावांत 
फटी म्हण शेट आसलो. भांगरांत चड पितूळ 
घाल्ल्या भांगराच्यो वस्ती विकतालो. ताणे 
एकदां कांकणां केलीं तीं खंय फाल्स जालीं. 
जेन्ना कोणय फ़टीचीं कामां करता तेन्ना कितें 
रे 'फ़टीशेटीचीं कांकणां?' अशें म्हण्टात. 

'आपो आवय', आपो म्हणून एक 
भुरगो आशिल्लो. ताची आवय खूप बरी 
मनीस आसली. पूण तिका बेठोच हुस्को 
करपाची वायट संवय आसली. ती आपले 
तर्क वितर्क लड़यताली आनी आपल्या 
सांगाताकच दुसऱ्यालोय जीव आबालार 
करुन घेताली. नस्त्याच कारणाखातीर, 

गरजेभायर नस्तेच तर्क वितर्क काडून जीं 
मनशां हुस्के घेवन बसतात आनी आपले 
जिवाक सुख ना तें ना दुसर्‍याच्या जिवाकय 
सुख ना करुन उड़यतात तांका ही ओपार 
मारतात. 

'फट्या पणजे वच रे, फ़टो पणजे वचून 
घरा आयलो', फ़टी म्हणून एकलो एका 
भाटकारागेर कामाक आसलो. एक दीस 
भाटकारान फ़टीक सांगले, फटी फ़ाल्यां 
पणजे वचूंक जाय. फ़टी कसल्या कामाक 
बी विचारिनासतना सकाळीं उठून पणजे 
गेलो. तेन्ना पणजे वचप म्हळ्यार एक दीस 
लागतालो. हेवटेन भाटकार फ़टीक सोदता. 
पळयत जाल्यार फ़टी बेपत्ता. तिनसांजचो 
फ़टी खर्शत खर्शत आयलो. भाटकारान 
विचारलें, आरे फ़टी तूं खंय? फ़टीन म्हळें, 
भाटकारा तुमी सांगिल्लें न्हय पणजे वचूंक 
जाय म्हण, हांव पणजे वचून आयलों. 
भाटकारान कपलार हात मारलो. कसलेंय 
काम कोणय सारके समजून घेना आसतना 
अर्दकुटेपणान करता आनी आपलेंच हांशे 
करुन घेता तेन्ना ही ओपार मारतात. हीच 
ओपार “शणैमाम पाड्ड्या' अशीय घोळटा. 
अर्थ तोच. 

'अंताक पळयल्यार जोगलो बरो 
जोगल्याक पळयल्यार अंता बरो', अता 
आनी जोगलो हे एका गांवचे दोग गुंड 
वृत्तीचे मनिस. एकटो गांवात नासल्यार 
दुसऱयालीं आडांगीपणा वाडटालीं. तेन्ना 
हाचे परस तो बरो अशें लोकांक दिसतालें. 
आमचेंय तशेंच जाता. आतांचे सरकाराक 
पळयल्यार  आदलें सरकार अशिल्लें तेंच 


नह, बक्क कन कोको“ 

बरें दिसता. आदलें सरकार झुटयेर येतगीर 
कालचें सरकार बरें दिसता. शेकीं दोगय 
एकच. 

“पांडू जपा... जपा... , पांडू नांवाचो 
एक मनीस आसलो. तो सांगिल्लें काम खूप 
सवकासायेन आनी जपून करतालो. त्या 
कामाक मागीर कितलोय वगत लागूं. त्या 
खातीर ताका 'पांडू जपा... जपा...' अशें 
नांव पडलें. जो कोण अशें सवकासायेन 
काम करता ताका 'पांडू जपा.. जपा..' 
अशें म्हणपाक लागले. 

'गोमेची विद्ध्या गोम जाणा भुरगीं 
बापडी काय जाणत?' वा 'गोमुची विदध्या 
गोमुच जाणां, सिमांव बाबड़ो कितें जाणां ?' 
जण एकलो आपल्या कामांत शिटूक आनी 
हुशार हें सांगपी ही म्हण. 

“तायकिळ्यान कवडां धांपली, धुम्यागेर 
जेवणा उलगलीं' वा 'धुम्यांलीं जेवणां'. 
कुभारजुंवेच्या धुम्यांल्या रासवळ कुटूंबात 
साठ सत्तर मनशां आसली. दनपारची 
जेवणाची निमणी पंगत उठ्ठासर सांजवेळ 
जाताली. जेवणाक चड वगत जाता तेन्ना ही 
ओपार मारतात. 

““आड्यांग्याचें मडे गेलें पादत आनी 
धुम्यालें मडें गेलें गाजत'' आडांगी मनीस 
जितेपणी अशीं नखलामी करुन दवरतालो कीं 
मरतगीर लेगीत लोकांक तें भोगचें पडटालें. 
धुमे हे तेन्नाचे कुंभारजुंवेचे व्हडले भाटकार 
ताचें घरण्यांत कोणय मेल्यार त्या मनशाचें 
मडें वाजत गाजत मसुंडींत व्हरताले. 

बोरकारांलो गणपती: बोरये खंय 
बोरकार कुटूबांतलो गणपती सगळ्यांत 

व्हड म्हण फ़ामाद आसलो. कुटूंबांतल्या 
दर वर्सा एकल्याक हो गणपती बसोवपाची 
पैरी आसताली. जण एकलो पोरु परस ओंदू 
आपलो गणपती कसो आगळो आसतलो 
हाची जतनाय घेतालो. एक वर्सा जाचें वर्स 
आसलें ताणे आदले परस आपूण व्हडलो 
गणपती बसयतलो म्हण चिंतलँँ आनी तशी 
ओर्डरुय मुर्तीकाराक दिली. गणपती तयार 


` जालो. पूण ह्या सभाग्यान चिंतले नां कीं ही 


मुर्त गणपती पुजता त्या कुडींत वतली काय 
नां तें. चवथीदिसा गणपती घरांत हाडत 
जाल्यार तो गणपती येदो व्हडलो कीं तो 
कसोच दारांतल्यान भितर घेवपाक मेळना. 
मागीर बसका कमी कर, हातांतलो शंख कमी 
कर अशें करपाक लागले. आनी निमणी 
एक ल्हानशीच तयार आशिल्ली मुर्त हाडून 
पुजेक लायली. जो कोण येवजिनासताना 
काम करता ताका 'बोरकारांलो गणपती? 
अशे म्हण्टात. 

ह्यो आसल्यो व्यक्तींचेर आदारिल्ल्यो 
गोंयच्यो म्हणी आनी वाक्प्रचार. तांचे 
फाटली काणी आनी तांचो अर्थ. 

ब) गोंयांतल्या वाठारांचे नांवाचेर 
आदारिल्ल्यो म्हणी आनी वाक्प्रचार 

आतां आमी गांयांतल्या वाठारांचे 
नांवाचेर आदारिल्ल्यो म्हणी आनी वाक्प्रचार 
पळोवंया. 

नायक रिवणा आनी सांतली 

कुसमणा' वा शेट रिवणा सांतली 
कुसमणां', रिवण गांवचो नायक नांवाचो 
एक भाटकार कुसमणां एके शेटीगेर वस्ती 
करुंक दिवंक वता. तेन्ना येरादाराचीं सादनां 

नाशिल्लीं. पायांनीच वचप जातालें. 
वतनां पावस पडटालो देखून तो सांतली 
(एके तरेची तणाची सत्री) घेवन गेलो. 
कुसमणा शेटीगेर वस्ती घडोवपाक सांगून 
नायक भाटकार भायर सरलो. येतना पावस 
पडनासलो देखून नायक भाटकार आपली 
सांतली शेटीगेर विसरलो आनी तो पावलो 
रिवणा. कांय दिसांनी कुसमणच्यान शेट 
वस्ती घेवन नायकागेर वता तेन्ना नायकाली 
सांतली घेवन वता. पूण वतना शेट आपली 
सांतली व्हरपाक विसरता. वस्ती नायकागेर 
पावयता आनी तागेली सांतलीय दिता. 
वाटेर ताका पावस लागता. पूण ताची 
सांतली तर कुसमणा उल्ली. तेन्नाच्यान 
'शेट रिवणा आनी सांतली कुसमणा' वा 
“नायक रिवणा आनी सांतली कुसमणा' 
अशी म्हण आयली.कोणय धांदरटपणान 
विसरता तेन्ना ही म्हण वापरतात. ही म्हण 
आमकां शणै गोंयबाबाल्या 'मोगाचें लग्न” 
ह्या नाटकांत वापरल्या. 

“भोवन भोवन व्हडें चोडणां', ह्या म्हणी 
फ़ाटली काणी अशी: चोडण हें एक जुवो 
आनी ताचे भाँवतणी सगळें उदक. एक 
भोंवडेकार व्हड्यांतल्यान मांडवी न्हंयतल्यान 
वतालो. ताका पैसल्यान एक जुंबो दिश्टी 
पडलो. ताणे व्हडेकाराक विचाल्लें हें तें 
कितें? व्हडेकारांन म्हळें चोडणां. न्हंयच्या 
खंयच्याय वटेंतल्यान ताका तोच जागो 
परत- परत दिश्टी पडटालो. आनी नांब 
विचारतगीर व्हडेकार ताका चोड़णां म्हण 
जाप दितालो. तेन्ना अजाप जावन त्या 
भोंवडेकारान म्हळें कितें? भोबन भोवन 

व्हडें चोडणांच? जेन्ना कोणय कसलेंय काम 
करतनां एकाच जाग्यार आडखळटा आनी 
काम थंयच अडून उरता तेन्ना ही ओपार 
मारतात. 

'शेणिल्लें गोरू करमळे तळयार', 
अशी म्हण गोंयांत घोळटा. करमळेचे 
तळें हें गोंयचे वर्साचे बाराय म्हयने उदक 
आशिल्लें एक फ़ामाद तळें. जेन्ना खंयचेंय 
गोरु वाट चुकता तेन्ना उदक पिवपाक ह्याच 
तळयार येता असो समज आसा. हो जालो 
ताचो शब्दशा अर्थ. पुण हाचो खरो अर्थ 
खंयच्याय मनश्याक सोदपाचो तो एक 
थारविक जागो. तो थय शंबर टक्के मेळटाच. 
'चुकलेलें गोरू धर्मापूरच्या तळ्यार. साश्टी 
वाठारांत धर्मापूरा व्हडलें तळें आसा. देखून 
ही म्हण साश्टी वाठारांत वापरतात. 

“नाका गे मांय साश्टीचो घोव, माडाक 
बांदून घालता फ़ोव', ही म्हण बार्देस 
वाठारांत फामाद आसली. पैलीं येरादारीचीं 
सादनां नासलीं वा साप्प उणी आसलीं 
म्हणून लग्न जाल्ली चली बेगीन आवय 
बापायगेर पावनासली. ते खातीर इतले पैस 
थळाक ती ना म्हण्टाली. ते काळार साश्टीचे 
नवरे मारकुटे म्हण एक समज आसलो. 
फोव घालप-मार घालप. 

“आगे म्हज्या धुये, तुका दिली थिये', 
थियेचे लोक सबावान बरे न्ही असो आदले 
काळार समज आसलो. थिये दिलले आपले 
धुवेक आवय तांचे पासून सांबाळून राव 
अशी शिटकावणी दिता. 

“म्हाडोळा पिकला रोस व्हांवता, 
घोटळेंत लोक धांवता , म्हाड्डोळा गांवांतले 

जात्रेक उद्देशून ही म्हण वापरतात. 

“म्हापशेंची पेठ, सर्वय चट , म्हापशेंचो 
शुक्राराचो बाजार फ़ामाद. त्या बाजारांत 
सगळे जिनस रोखडेच खपतात हें सांगपी 
ही म्हण. 

“म्हातारेच्या पोराक पोंबुर्पेचें फेस्त 
कोणे सांगला?' आदलेकाळार पोंबुर्पेचे 
फेस्त गोंयभर फ़ामाद आसलें. हे फेस्ताचे 
फ़ेरयेंत कितेंय घेतलो जाल्यार पयशे जाय. 
ते म्हातारेल्या पोराकडेन खंयच्यान येतले? 
आपली कुवत उणी आशिल्ल्यान व्हडल्या 
कुवतीचीं कामा करप शक्य नासता हें 
सांगपी ही म्हण. 

'नाका गे बाये भोमचो घोव दोनूय 
कापड़ां तोच घेवं', एक बायल भोमा लग्न 
करुन दिल्ली. पूण घोव सामको दुश्ट आनी 
पाड्या सबावाचो. हो आज सुदारतलो 
फ़ाल्यां सुदारतलो म्हण तें बाबडें सोंशीत 
राबलें. आपूण तुका न्हेसपाक वर्साक दोन 
कापड़ां दितां जेवणखाण दितां तुका आनी 
कितें जाय? म्हणत घोवाच्यो आगळीको 
वाडत रावल्यो. एक दिस त्या बायलेचें 
पासियेस काबार जालें आनी ती 'नाका गे 
बाये भोमचो घोव दोनय कापड़ां तोच घेवं' 
अशें म्हणीत ती घोवाक सोडून आपल्या 
आवयगेर आयली. फ़ायद्या परस त्रास चड 
आसतात तेन्ना ही ओपार मारतात. 

'रागार फुगार जाली आनी शेकीं 
मयड्यां काजार जाली'- मयडेंकार पिशे 
असो लोकांमदीं समज आसलो. जी अस्तुरी 
लग्न जायना जायना म्हण्टाली ती शेकीं 
पिशांगेर लग्न जाली. “चड शाण्याक फ़ातरां 

शीत' असो प्रकार हो. 

'खंय गा वेता? खोरजुरवें. म्हर्जेय 
खरजलें. ह्या म्हणींत खोरजुवें आनी खरजलें 
ह्या उतरांचो खेळ केला. अर्थ: एकट्याक 
एकेकडेन बच्चें दिसल्यार दुसऱयाकय थंय 
बच्चें दिसता अशें सांगपी ही म्हण 

“मयडेची पिसाय' असोय एक वाक्प्रचार 
आसा. सुर्याचो उजवाड पावसाळ्यांतुय 
मेळचो म्हण मयडेंचे लोक सुर्याची किरणां 
पिंपात एकठांय करताले खंय! 

“लोबोंच्या वाड्यार भेर्‍यांच्यो काणयो'. 
लोबोंच्या वाड्यार सदांच केस्तावां आनी 
किजीलां जातालीं. सगळेच एका बराबर 
उलयताले. कोण कोणाचें आयकनासलो. 
भेर्‍यालागीं उलयल्या भशेन जातालें. सगळो 
बोवाळ कोण कोणाचें आयकना तेन्ना ही 
ओपार मारतात. 

'कुकळे गांवात कावळ्याचो स्राप 
लागना', कुंकळे गांवांत कावळ्याचो 
अशूभ शकून मानीनात खंय. एकाद्रेकडेन 
शास्तरांतल्या नेमाक आडवाद आसूं येता 
अशें सांगपी ही म्हण. 

'नसती गवाय पंचवाड्या', कोणय 
अशीच बेश्टी कानार आयिल्ली खबर 
सामकी खरी करुन सांगता तेन्ना ही मरे 
'नसती गवाय पचवाड्या' अशें म्हण्टात. 

'बस्तोडचे रेडे व्हरुन पर्श विकप', 
'अस्नोडच्यो म्हशी बस्तोड्या'- जे जाग्यार 
जी वस्त खूप प्रमाणांत मेळटा थंयच ती 
वस्त व्हरून विकप म्हळ्यार लुकसाण करुन 
घेवप. हीच म्हण 'गिरवडचे रेडे व्हरुन पर्रा 
विकप' अशीय आसा. 

“बार्देसकांराली वंय', ह्या म्हणी 
फाटली काणी अशी: आदल्या काळावेली 
ही गजाल. बार्देसांत एक कुटूंब रावतालें. 
त्या कुटूंबात दोन भाव, दोगांय भावालीं 
बायल-भुरगीं सांगतान रावतालीं. दोगय 
भाव दिसभर कश्ट करताले. पूण पैसो 
पावनासलो. एक दी स दोगूय काम करुन 
पुरो जावन दनपारच्या कडार घरा आयले. 
पळयत जाल्यार घरांतलो जळोव सोंपला 
आनी देखून जेवण तयार जावंक ना. 
जोळोव घरांत हाडल्याबगर जेवंक मेळना. 
ह्या दनपारच्या वोताकडार जोळोव हाडपाक 
रानांत कशे वतले? तांचे शेजराच्या घरा एक 
बंय आसली. आनी ते बंयेक बरे सणसणीत 
खूंट आसले. हांचे दोगांच्याय नदरेक ते खूंट 
गेले. ताणी दोगांयनीय एक लटकें झगड़े 
रचले. आनी घरा भायर येवन दोगूय भाव 
एकामेकांक गाळी फ़स्ती मारूक लागले. तें 
आयकून शेजारी सामारी जमले. दोगांयनीय 
एकामेकांक मारपाक म्हण शेजाराल्या वंयेचो 
एक एक खूंट हुमटावन काडलो. लोकांनीं 
तांका समजायले. हाणींयबी समजल्याभशेन 
करुन हातांत ते वंयेचे खूट घेवन भितर सरले 
आनी ते खूंट आपल्या बायलांक़डेन दिवन 
रान्नींत उजो करपाक लायलो. आनी जेवण 
जातगीर पोटभर जेवन आपल्या कामाक 
गेले. कांय लोक आपलो सुवार्थ सादपा 
पासत लोकांक नाटकां करुन दाखयतात, 
झगडीं करुन दाखयतात. आनी आपलो 
सुवार्थ सादयतात. असल्या नाटकी लोकांक 
लेखून ही ओपार मारतात. 

'नावेँचे चोर' - नावेंचे चोर हे खूप 


अनन्य 


फ़िशाल आनी बुद्धिमान म्हण समज 
आसलो. 

“म्हापर्शंकारालो गणपती', भायर 
सगळो झगझग आनी भितर कांय नां तेन्ना 
हो वाक्प्रचार वापरतात. 

गोंयचेर आदारीत तीन म्हणी मेळटात. 

“फातपेँच्यान गोंय लागी', फ़ातपें 
दक्षिणेक पडता आनी पोरणें गोंय उत्तरेंत 
पडटा. सरळ मार्ग सोडून लांबचो मार्ग 
कोणय धरता तेन्ना ताका ही ओपार मारतात. 
हीच म्हण 'गिरवडच्यान गोंय लागीं' वा 
'कुसमणच्यान गोंय लागीं' अशीय घोळटा. 
अर्थ द्रविडी प्राणायाम 

'गोयची न्याय त्या घरार पडू', हो एक 
व्हडलो शिराप. आदल्या काळार गोंयात 
न्याय मेळपाक खूप वसां लागतलीं.गोंयची 
नीत जावंचे आदीं लोक मरुन वताले. केरळ 
वाठारांतली ही म्हण. 

“जाणा जाल्ल्याक गोंय, नकळ 
जाल्ल्याक पोंय', आदलें गोंय हें एक व्हडलें 
शार आसलें. नकळ जाल्ल्याक सगळो 
गोंदळ जातालो. आयज जशे आमकां 
मुंबय जर खबर ना जाल्यार घडटा तशें. 

ह्यो सगळ्ञ्यो म्हणी आनी वाक्प्रचार 
त्या-त्या वाठाराचें खाशेलेंपण दाखयतात. 
अशें जेन्ना प्रादेशिकतायेचें खाशेलें आंग 
घेवन म्हणी आनी वाक्प्रचार येतात तेन्ना त्यो 
म्हणी आनी वाक्प्रचार त्या-त्या व्यक्तीविशीं 
आनी वाठारांविशीं म्हणजेच म्हणीच्या 
मुळांविशीं जाणां जावन घेवपाची आमची 
उमळशीक वाडयतात. 

000 

(निबंद) 


डॉ. सुषमा आरूर: जल्म: 1953, 
कथा, अणकार तसेंच चरित्र 
प्रकारांत लेखन. इतिहास, परंपरा, 
वारसो आदी विशयांचेरय लेखन. 
गजाली सर्पमोगीच्यो' (सर्प 
मोगीचें अणभव) हें अनुवादाचें 
पुस्तक प्रकाशीत. संगीत सरशी: 
प्रकाश बुर्डेचे संगितायन', ह्या 
कन्नड पुस्तकाची सहसंपादक. 
संपर्कः 303, हेरीटेज रायले, ला- 
ऑशना, फेज-2, इंटरनेशनल 
सेंटरालागीं, दोनापावला, गोंय. 
मो. 9740399995. 

-मथने 
सुषमा अशोक आरूर 
बहुआयामी व्यक्तीमत्व- गिरीश कार्नाड 


(जल्म 19 मे 1938 - मर्ण 10 जून 2019) 
गिरीश कार्नाड हो राष्ट्रीय आनी अंतराष्ट्रीय नामनेचो 
सहित्यीक. चार दशकां पसून इतिहास आनी लोक 
कथेंतल्यान काण्यो वेंचून आधुनिक आनी समकालीन 
समस्या हाताळपाक नाटक माधयमांची वापर केल्लेलो 


एक प्रतिभावंत नाटककार. शंबरा पेक्षा चड बहु भाशा 
चित्रपटांत अभिनय, तेरा चित्रपटांचे निर्देशन, साहित्याक 
नव्ब, तांतूल पैकी परमोच्च ज्ञानपीठ पुरस्कार , पद्मश्री, 
पद्मभूषण , आनी पंचवीसा पेक्षा चड फिल्मफेर, राज्य 
आनी इतर पुरस्कारानी सन्मानीत जाल्लेलो बहुमुख 
प्रतिभेचो व्यक्तिमत्व. पूण हें सगलें विक्रम आपणाले 
खांदयार घेवन दिखावा करपाचो स्वभाव ताचो न्हय. ताचे 
पेटेंट कुर्ता-पायजमांत वावरतलो मध्यमवर्गीय सादेपण 
ताज्जांत आशिल्ले. 

गिरीश कार्नाड हो आमगेलोच अशें आमी धारवाडचीं 
आनी कोंकणी लोकां सामकें लेकतात. ताका धारवाड 

आनी थंयचे लोकां, आनी कर्नाटक 
कॉलेजा विशीं खूब अभिमान आशिल्लो. 
म्हर्जे शिक्षण थंयच जाल्लें. बी. ए.क 
म्हजो विशय इतिहास मुखेल आनी 
इंग्लीश सहायक विशय आशिल्लो. जायतें 
निमितान कार्नाडाले भाशणां, चर्चासत्रां 
विश्वविद्यालयांत आयोजित जावपी त्यो 
सुवाळेचे दिसां अशें आमी मानतालें. 
कार्नाड म्हजो व्हडलो भावालो* वर्गमित्र, 
आनी एन.सि.सींत सहकेडेट आसलो. 
आकाशवाणींत आशिल्ली भयण** आनी 
कन्नड लेखक भावोजी*** वांगडा साहितीक 
सपर्क चालू अशिल्यो. कौटुंबिक वळख 
आशिल्लीच. आनी आमका सगल्यांक 
आसपी कन्नड, इंग्लिश व मराठी साहित्य 
आनी नाटकातली अतिशय आवड ह्या 
कारणान गिरीश कार्नाड म्हळ्यार आमकां 
अभिमान आशिल्लो आनी तो त्या काळांतलें 
युवापिढी ताका आदर्श मानतालें. कॉलेजांत 
कार्नाड कितलो खेळिमेळीचो आसलो ह्या 
विशीं म्हजे भाव आनी भावोजीन सांगिल्ले 
उगडासक येता. तो नाटक बसंवपी, वक्तृत्व 
स्पर्धा, चर्चासत्र, खेळ, एन सि सी, असलीं 
अभ्यासेतर उपक्रमांत आघाडीचो आसपी. 
कॉलेजा केंटिनांत च्याचो घोट घेयत मित्रां 
बरोबर विनोद, मसकऱ्यो (जोक्स), खंयचेय 
प्रासगीक विशयार चर्चा हें आयकूंक तरणारें 
थंय हजर आसतांले अशें तें सांगतालें. 
पदव्युत्तर शिक्षण (०५ ad) 
जाल्लेकीर लेक्चरर नोकरीक अर्ज दिवन 
वाट पळयत आसतना, कलोद्धारक 
संघा तरफे (अमेच्युअर नाटक मंडळी) 
कार्नाडांले, पयले नाटक “ययाति”? 
त चित्रलेखाची भूमीका करपाची संद 


अनन्य 


मेळळे. चित्रलेखा हो पात्र महाभारतांत ना, 
पूण कार्नाडान तिजो आविश्कार केल्लेलो 
हो एक जबरदस्त पात्र आस्लो म्हण 
म्हाका खोश जाल्लें. अन्याया विरोधांत 
मांवालागसर (ययाति) भासाभास करतली 
आनी झगडतली नवीन व्हंकलेले ही 
भूमीका एकदम दर्जेदार आशिल्ली आनी 
तें म्हजे कडून शक्‍य जालें म्हण त्यावेळाचे 
(1974) सयुक्त कर्नाटक कन्नड नेमाळ्यांत 
बरी तोखणाय बी जाल्लेली. 

जेन्ना कार्नाडागेले आत्म चरित्र, 
“आडडता आयुश्य'' (खेळिमेळीची जिण) 
कन्नड भाशेंत उजवाडाक आयले कि रातन 
दीस बैसून वाचले, म्हजे सानपणांत आनी 
ज्चानपणांत धारवाडचे कान्या- कोपर्‍्यांत 
भोविल्ले यार्देन मन भारावन गेलें. ताणें 
वापरची धारवाडची गांवगिरीं भास एकदम 
वजनदार आनी शिर्षकाची नांव तागेलो 
आवडतो कन्नड साहितिक दिग्गज- वरकवि 
दत्तात्रय रामचंद्र बेंद्रे हांगेले कवीतेंतल्यान 
घेतिल्ले आसून ताजो अर्थ, “'खेळिमेळीची 
जीण'' असो जाता. 

सुरुवातेकच कार्नाडान आपली आई, 
कृष्णाबाई (कुट्टाबाई) सन्मानार्थ तिगेले 
असामान्य जिण्याची गजाल वाचकांले 
मुखार प्रस्तुत केलें आसा. तिगेले सोळाव्या 
वरसांत तिका वैधव्य आयले, तिका 
भालचंद्र नावाचो एक भुरगो आशिल्लो. 
निरश्रित जाल्लेली कुट्टबाईक शशितल 
मंगेशरावान ( तिगेले भयणिलो घोव) आश्रय 
दिलो आनी मुखार शिकपाक प्रोत्साहन 
केलें. त्या वेळाक गिरीशालो बापय डोक्टर 
कार्नाड, बेळगांवचे सिविल हॉस्पिटलांत 
कामार आशिल्लो, ताणें कुट्टाबाईले नसींग 

शिक्षणाची वेवस्था थंय केल्ली, पूण तिका 
राबची वेवस्था थंय नाशिल्ली. डोक्टर 
कार्नाडाली बायल हांतूरणा लागिल्ली, 
लेगीत तिजे उपचार व घर संभाळपाक, 
आवय आनी पुताक राबोवन घेतले. अशें 
कुट्टाबाई डाक्टरा थंय पांच बरसां रावली. 
लोकांन खूब तांचे संबंदा लागून अपप्रचार 
आनी निंदा केलीं. त्या काळांत दोन लग्न 
करपाचे कायदेशीर आसून बी भीडस्त 
डाक्टर रघुनाथ कार्नाड हांणी लग्न करचो 
धाडस केल्ले ना. थोडे दीसान डाक्टरांक 
धारवाड वर्ग जाल्लो, आत्तां कुट्टाबाईक 
तोंड उगडपाक नाईलाज जालो. तिणें 
डाक्टराक म्हणले, कि तांकां लागून तिका 
लोकाले उत्रा खांवक पडले, आत्ता आपण 
एकटे पडतले. तेन्ना डाक्टर रघुनाथ हांणी 
मुंबय वचून सादे रितेर लग्न पारपाडले. ही 
घडणूक त्या कांळातली दुर्मिळ आनी 
समाजाचे नियमा भायरचे आसून वेळा 
आदीं घडिल्ली विधवा पुनरविवाह आस्सू 
फाव. लग्ना पयली तिका पांच वर्सा, 
लोकांले टोमणे खायत मानसिक छळ सहन 
करपाक भाग पडिल्लें. पूण त्या काळांतली 
वस्तुस्थिति तशीच आशिल्ली. प्रबळ 
इच्छाशक्ती आनी बुदवंतकाय आशिल्ली 
कुट्टाबायेन आपणालें चार चेरडुबांक योग्य 
जीवन मौल्य आनी मेकळें वातावरणांत 
मजबूत परिवारिक संबंद जोडले म्हण तांचे 
मुखावलें जिवीत सुखाचे व सफल जाल्ले. 
गिरीशाले कामगिरी, ताका मेळळेले अनेक 
पुरस्कार, प्रशंसा, प्रसिद्दी तिणें दोळ्यान 
पळवन, अणभवन आनंदी जांवक आमसूयें. 
ह्या आत्मकथनांत आनी एक ताचे 
जिवितांतले मनवेधप असले रहस्य भायर 


127 


पडटा. गिरीशाक “सस्कार” ह्या कन्नड 
चित्रपटाक राष्ट्राध्यक्ष स्वर्ण कमळ पुरस्कार 
फावो जाल्लेलो, वंशवृक्षाक ,काडु (रान) 
ओंदानोंदु कालदल्लि' (एकाद्रे काळांत) 
ह्या तीन कन्नड चित्रपटाचे अत्युत्तम 
दिग्दर्शक म्हण फिल्मफेर पुरस्कार तशेच 
पटकथाक आनी अत्युत्तम अभिनेता म्हण 
खूबशें ताका पुरस्कार प्रदान केल्ले आसले. 
अत्युत्तम साहितीक योगदानाक ज्ञानपीठाचे 
बी हकदार जाल्लेलो. सुमार त्याच वेळाक 
धारवाडचे घरांत एके दीस आवय-बापया 
बरोबरीन जेवपाक बशिल्ले तेन्ना टिवीर 
गिरीशालें तोखणाय जायत आस्तना आवयन 
बापयाक पळयत, “असले चल्याक आमी 
नाका म्हण ठरयलेले न्हयं वें ?” म्हळे, 
बापयेन दोळे व्हड करन तोंडार हात धरलो, 
चड उल्लोवनाका म्हण खूण केलें. आवय 
बापयले खूणार खूण करपाचे पोळोवन, “ 
कसलें उल्लयत आस्सती तुम्मी?” म्हण 
गिरीशान जाप विचारलें, तेन्ना आवयेन 
सांगलें, 

“दोन चेरडूंबा उप्रांत गर्भात आशिललो 
तुगेलो गर्भपात करूक आम्मी पुणेचे डाक्टर 
मधुमिता गुणे हांगेलें दवखान्यांत एक-देड 
तास भर बैसूनु ,वाट पळोबनु, बेजारनु, 
घारा येंवका पळ्ळें. माणिरि आम्मी परत 
केदनाय तिज लाग्गी वचनिती.'? 

अशें आवयेन सांगिल्ले उत्रां आयकून 
गिरीशाक विजेचो धक्को पडिल्लेबरी जाल्लें. 

अजापून तो चितूंक लागलो की 
आपणूच ह्या संसारांत ना जाल्यार आत्ता 
वरेक जें आपणान केल्लें तें सगळे गौण अशें 
ताका दिसपा लागलें! म्हण ताणें आपणाले 
अस्तित्वाक कारण जावन आसली त्या 

डॉक्टरीण बाय- डॉ. मधुमिता गुणे हांकां 
ताजो आत्मकथन ओंपिल्ले आसा. 

मलेरिया पिडित सिरशी असलें ल्हान 
-सान गांवांत फोडे आनी पुळ्यान जांवपी 
त्रास भोगत, क्किनायन, एरेंडल तेल, जेनशन 
वयोलेट असलीं वकदां केनकेदनाय घेंयत 
गिरीशालें खेळिमेळीची जिणेची सुरुवात 
जावप. तरीकेय ह्याच सुवातेन ताका 
घडयले म्हणता गिरीश. हांगचे मारिकांबा 
शाळेंत ताका सार्वजनिक व्याख्यान 
दिवपाची तालीम, नाटकाचो अभ्यास, 
भाशेची, व्याकरणाची बुन्याद घातली 
म्हणता तो. सानपणाचो उगडास करत, 
ते बिन वीजेचे दीस, चिमणेचे दिव्यांत 
दिसपी शांत सुंदरताय तांणी धा बरसां 
अणभवलें. सिरशी गांवचे प्रत्येक गल्ल्यो 
आनी आडवाट काण्यो सांगपी, तें घरांतले 
आजये पसून, मास्तराले गैरहाजरींत सांगपी 
वर्गमित्रालें गजाल्यो बी हांत आस्पावन 
आसत म्हणता गिरीश. पुराणांतले नाटकां, 
यक्षगान असले लोक नृत्य, थंय केन्ना 
केन्नाय दौर्‍यावर येंवपी नाटक मंडळी 
कडून थंयचे लोकांले मनरिजवण जावपी. 
आपणालें भावंडा सांगाताक ह्यो कार्यक्रम 
पळयत, कोंकणी लोक गीत वा कथा 
आयकत गांवगिरें अणभव घेयत गिरीशाले 
सानपण घडिल्ले आसा, तेच मुखार ताजे 
लिखाण्याचो विशय थारायलो. आनी तो 
हें अभिमानान सांगता. खच्यान सांगपाचे 
म्हळ्यार ययातीचे पटकथा बरयतना तांतूलीं 
पात्रां ताजे कानांत संभाषण करत उरले 
आनी तो बरयत गेलो खंय! त्या वेळाक तो 
ओक्सफर्ड विश्वविद्यालयांत शिकतलो फक्त 
23 वरसाचो तर्णाटो आशिल्लो. 

गिरीशालो बापय डॉक्टर आसलो 
लेगीत घडे घडे ल्हान -सान गांवाक 
वर्ग जायत आसतालें, त्या कारणान प्रति 
फावटी नवीन सुवातेक जुळोवन घेवची 
तांक आपोआप घरच्यांक जमतालें. 
गिरीशाले सानपणांत घडिल्लीं थोडे-भोव 
घडणुक्यो ताचे अंतरमनांत मुरलेलें म्हण 
ताजे तत्वांशी तो ठाम आशिल्लो.ताका 
मेळळेली उदार मताची परंपरा, सांप्रदायिक 
मेळ आनी सांस्कृतीक विविधतायेची पाठ 
तो केदनाय विसरलोना. ल्हानपणांत ताजे 
भावंडा सांगातान तो घरचे कुशीक आसले 
चर्चाक मास, बायबलांतल्यों काण्यो 
आयकुवपाक, नेमान वत्तालो. एके फावटी 
चित्रापुर सारस्वत मठाचे गुरु सिरशी तांचे 
घरां आयिल्ले तेन्ना, तांचे कडेन उंच आसन 
ना म्हण, चर्चा सावन बिशपाले कदेल 
हाडिल्लें, तेन्ना दोगयं समुदायेन केल्लेलो 
निरागस तडजोड आत्तां देशाचे खंयचीय 
सुवातेर पळवपाक मेळचे असाध्य जाला 
म्हण आपणालें आत्मकथनांत खेद प्रकट 
केले आसा. 

कार्नाडाले खेळिमेळीची जिणें फुडे 
धारवाडांत चालु आशिल्ले. धारवाड 
हो एक सांस्कृतिक आनी शैक्षणिक केंद्र 
म्हण नामांकित आसा . एकोणिसावो 
आनी वीसावो शतक म्हळ्यार आमगेले 
देशाचे साहितीक, सांगितीक , सांस्कृतीक 
पुनरुत्थानाचो काळ आशिल्लो. आनी 
धारवाड ताका अपवाद नासलें. धारवाडांत 
खंयूय फातर उडयल्यार तो पडटालो एकाद्रे 
सुप्रसिद्ध लेखक, कवि, नाटककार, गावपी, 
शिक्षण तज्ञ ...हांगेले कोणाले तरी माडार! 
अशें हांगा एक आदगत प्रचलित आस्सा. 

कार्नाडाक धारवाडा लेगीत आशिल्लो 
मोग, कौतुक आनी आदराची भावना ताजे 
अत्म्चरित्रेत भरभरून व्हांवप. कर्नाटक 
कॉलेजांत शिकवपी वि, के. गोकाक, 
वि.एम इनामदार असले पंडितालें सहवास 
ताका लाभले. तांचे शिवाय आनी कितले 
तरी इंग्लीश कवी, लेखकांले बरपावळिचे 
विश्लेशण गिरीशालें आत्मकथनांत वाचून 
हांव भारावन गेलें, कारण हांवय वि. 
एम. इनामदारांली शिकवणेची भागिदार 
आशिल्ली. 

कार्नाडाक ओक्सफर्ड विश्वविद्यालयांत 
शिकपाचे आस आशिल्ले लेगीत परिक्षेत 
गुण चडांत चड मेळवपाक तांणे बि.ए क 
गणीत आनी सख्याशास्त्राचो (5८०0५०5) 
निवड केलो, पूण बहु भाशेंचे प्रेमांत 
पडिल्या गिरिशाक भाशा वर्गांतलें व्याख्याना 
पसून पयस वचपाची साध्यनाशिल्ले लेगीत 
तो सगळे भाशा वर्गांक नेमान हजर आसून 
खूपच एंजोय करतालो! 

त्या काळांतले नवोदीत आनी 
नामांकीत कवि आनी लेखकां वांगडा बैसून 
साहित्यिक चर्चेत रंगून वत्तले गिरिशाक 
धारवाड रेस्तोरंतांत पळयलिले याद आसा। 
तशेच जी. बी. जोशी हांगेलें सुभाष 
रस्त्यार पयले माळयेर आसले नामनेस्त 
मनोहर ग्रंथमाला प्रकाशनाचे अड्यार 
धारवाडचे कितले तरी पोरणे, नवोदय आनी 
उदयोन्मुख लेखक, कवी मंडळी हांगा 
जमतालीं आनी थंय जांवपी साहितीक 
संवादा विशीं खबर आसा. द. रा बेंद्रे 
हांगेलो प्रभाव आपणाचेर खूब आसा हें 
गिरीशालें जिवीतांतल्यान कळन येता. एक 
तागेले आत्मकथनेचे शीर्शका वयल्यान 

आनी तागेले धुवेले नांव 'शालमली बेंद्रे 
हांगेले आनी एक कवितेंतल्यान (ल्हान 
सोमवार) हें नाव दवरिल्ले आसा. हीच 
शालमली न्हंयेची देगार स्थित आसले 
सोमेश्वर देवूळाचे शांत आनी शोबीत सुवातेर 
गिरीश ताजे रचनात्मक चिंतन करतालो. 
ताणें राविल्ले सारस्वतपूर दोंगरार आसपी 
वठाराचे सकलय ही न्हय व्हांवप. 

मनांत जे येबजल्ले प्रमाण तीन 
वरसाचे Rh०des scholarship मेळन ताणें 
ओक्स्फोर्ड वचून, अर्थशात्र, तत्वज्ञान आनी 
समाजशास्त्र पदवी प्राप्त केली. स्वातंत्र्य व 
लोकसत्ताचे विशेषतायेचे अनुसार हांगचे 
शिक्षण पद्धतींत वेगवेगळे विशयार चर्चा 
आनी भासाभास करपाचे नियम,तें वर्गांत वा 
युनीयनाचे हॉलांत कायम चलत आसपी. 
हाजो विशेष फायदो ताका मेळ्ळो. पूण 
आपणाले वाक्चातूर्याची कलेक तो सिरशीचे 
शाळेंकूच श्रेय दिता! उप्रात तो मेगडेलीना 
स्टुडंट युनीयनाचो अध्यक्ष म्हूण निवडून 
आयलो त्या निमतान ब्रिटिश राजकारणी, 
नामनेचे लोकां, वेबसायीक कलाकार वांगडा 
संबंद जोडपाक ताका साध्य जाल्ले. 

इंग्लंडांत स्थायी जांवप ही आस 
तांणे बाळगले आस्सु फाव तरिही तो 
स्वताले देशाक कित्याक परतलो? 
ओक्स्फर्ड आसतनाच ताजे “ययाती? 
आनी 'तुगलक' दोनी नाटकां धारवाडचे 
मनोहर ग्रंथमाला थावन उजवाडलेले आनी 
प्रसिद्धीय मेळळेली.भारतांत तेन्ना जायत 
आसलो सांस्कृतिक पुनरुथ्थानाचो फायदो 
ताका घेंबचो आशिल्लो म्हण ओक्स्फर्ड 
युनिवर्सिटी प्रेस हाचो मेनेजराचो हुद्दो 
स्वीकार करन तो मद्रास आयलो. देशाचे 

चारी बाजून ताका प्रतिभा आशिल्ले 
लोकांलें साथ मेळ्ळी. एकोणिसवे काळा 
पसून भारतांत आर्थिक आनी वाणिज्य, 
तशेच सांस्कृतिक वाढ जायत आशिल्ली. 
देश भरांतले ल्हान -सान गांबांतल्यान 
लोकां उच्च शिक्षणाक, कामं सोदून वा 
तांचे कला, बुदवंतिकाय दाखवपाक 
संद सोदून, देशाचे व्हड शारांत स्थलांतर 
जायत आसलीं. लोकांले येरादारी/संचार 
आनी संपर्क वाडलो. वेग-वेगळे राज्यांतले 
रंगभूमीं, सिनेमा, नांच, संगीत असले कलेंत 
अणभव आशिल्ले लोकां बरोबर गिरीशान 
व्हळक वाडयली.मराठीचे नाटककार आनी 
लेखक पु.ल देशपांडे, विजय तेंडुलकर, 
पिक्रे अत्रे, प्रिथ्वी थीयेटर, ओकस्फर्ड प्ले, 
पदमसी भावंडा, सत्यदेव दूबे, मद्रासातले 
मद्रास प्लयेर्स, कलाग्राम, कर्नाटकचे बि.वी 
कारंत, यूऽआर अनंतमूर्ती अस्लें कितले तरी 
उत्तमोत्तम दिग्गजांलें सहवासांत कार्नाडालें 
मन विकसित जाल्ले आनी कार्नाडालो हो 
काळ फळादीक थारायलो. 

इसवी 1918 चे में म्हयन्यांत बेंगळूरचे 
केनरा युनियन संस्थेचे कला विभागान, 
गिरीश कार्नाडाले अंयशांवे जन्मदीसा 
निमतान तागेले चार नाटकां चार विंगविंगड 
भाशेंत आयोजित केलें. पयले दीस कन्नड 
भाशेंत,” मार्थे दड'' (तलेदंड), दुसरो दीस 
'नागमंडल'' मराठींत, तीसरो “तुघलख'' 
हिंदी भाशेंत आनी निमाणें “अग्नि आनी 
पावस'' कोंकणींत दवरिल्ले. हांव गोंय 
रि: ह्या नाटकोत्सवाक मुदम बेंगळूराक 

विसाव्या शतकांत घडिल्ली मंदिर- 
मंडळ घडणूकिची फाटभूंयेर, कार्नाडान, 


अनन्य 


“मार्थे दंड नाटक बरयलेले. बाराव्या 
शतकांत समाज सुधारक आनी तत्वगिन्यानी 
बसवेश्वरान समाजांतले जातपात, 
अंधविश्वास, अस्पृश्यताय, शोषण हाजे 
विरोधांत बदल हाडपाक केल्लेलो प्रयत्न 
क्रांतीत बदलता, खूब मारहाण जाता. तशेच 
800 वरसांन सुद्दां तीच परिस्थिती तेच 
अतिरेकार चलत आसा ह्या विषयार विचार 
करपाक लायता हें नाटक. 

फुल्ब्रायट स्कोलरशिपार शिक्यागो 
थियेटर शिकपाक गेल्लेलो तेन्ना गिरीशान 
“नागमंडल हें नाटक बरयलेंले. 
ताजे इंग्लिश अणकार जावन 1993त 
मिनियापोलिस थंय गश्री थीयेटरांत भारी 
गाजलें. ह्या नाटकाचे विशयाचेर वेग-वेगळे 
भाशेंत सिनेमा गाजलेले आसात. 

“तुघलक'' ह्या नाटकांत खूब पात्रां 
आसात, पूण ह्या प्रयोगांत नाटकाचे निर्दे 
शकान एकेकळ्यांक दोन -तीन भूमीका 
करपाक दिले आसून बी, वीक्षकांक 
बिलकुल गोंधळ जाल्लोना. हिंदी - 
उर्दू भाशेची वापर केल्ले लेगीत नाटक 
प्रभावपूर्ण जालें. 1960त बरयलिले हें 
नाटक समकालीन आसा। हें नाटक एक 
सपन पळयतलो आदर्शवादी, तशेच एक 
असामान्य बुदवंतपण आशिल्लो मनीसांले, 
ताजेच अती आत्मविस्वासान घडिल्ली 
सगल्यांत व्हडले अपयशाची गाथा म्हणता 
कार्नाड। हें नाटक बरोंवपाक स्फूर्त अयिल्ली 
देशाक स्वातंत्य मेळळेले बीस वरसांतले 
काळाची चिंतन करतना ताका मध्य युगांत 
जाल्लेली घड्णूकेंत सारकेपणा दिसले ह्या 
कारणान. 

ह्या सगळें नाटकांत जबरदस्त जाल्लेले 

नाटक म्हळ्यार “अग्नि आनी पावस''. 
_ वेदिक काळांतली कथा, पावस येवंक 
म्हण यज्ञ येवजल्या. पूण यज्ञकर्ता हांचे 
कुटुंबांतले फूट भायर पडटा. सत्ताचे मोहाक 
बळि पडिल्लो एक भाव आपणाले ल्हान 
भावाक आनी बापयाक जितो मारचो प्रयत्न 
करपी, आनी दुसरे बाजून ल्हान भाव एक 
वनवासी चल्येचेर जीवापाड मोग करपी. 
तिजे खातीर तो ब्राह्मणत्व सोडूंक तयार, 
पूण वनवासी कुटुंब हांचे विरोधांत वचून 
तिका जिवे मारतात. पूण निमाणें ह्या 
जोडप्यांलें त्याग आनी बरें गुणाक भुलून 
इंद्रदेव पावस हाडता. ही एक गुतागुंतिची 
काणी, 39 पात्रांक घेवन केल्लेले नाटकाचे 
निर्देशन प्रभावी जाल्लेलें. सगळ्यात विशेष 
म्हळ्यार कोंकणी भाशेक आसपी ती शक्ती 
आनी ओग, अणभवन मन खोश जाल्ले. 

गिरीशालें लिखाण्याचे विषय प्रासगीक 
आसून ताका आधुनिक आनी समकालीन 
अर्थवणी दिंबच्यांत ताजो खासियत हें 
कळून येता. 

“खेळिमेळीचे जीणं'' ह्या कृतिचे 
निमाणेक डॉक्टर सरस्वती वांगडा जाल्लेले 
लग्ना संबंदी सांगून, ह्या पुस्तकाचे अखेर, 
““पळयत पळयत उलगलेले दिनमान'' थोडे 
दिसान उजवाडतलें म्हूण आश्वासन दीवन 
गिरीश देवाले मनरिजवण करपाक गेलो . 

गिरीश कार्नाडान चड कन्नड भाशेंत 
बरयला, म्हण ताजो प्रभाव केवळ प्रादेशीक 
नसून तागेले नाटकां हिंदी, मराठी इंग्लीश 
इत्यादि भाशेंत अनुवाद जाल्ले आस्सा. 
स्वता इग्लीश भाशेंत प्रभुत्व आशिल्ले 
गिरीशान 8-10 नाटकां इंग्लिशींत अनुवाद 
केल्लेले युरोपांत आनी अमेरिकेंत गाजल्यांत. 

मुखेलतायेन ताजे बरपावळीचे वस्तु देशाचे 
लोकसाहित्या थावन घेतिल्ले कारणान 
ताजी कामगिरि सार्वत्रीक आसा. ताजे 
बरपावळींतल्यान भारताचे लोकसाहित्य 
जगाचे परिदृश्यार हाडिल्ले ताजो सगल्यांत 
महत्वाचो योगदान म्हणयेत. 
विविध विशयार ताजो अभ्यास 
आशिल्लो लेगीत गिरीश कार्नाडाक 
खंयचेय पद वा सुवातेचे जापसालदारी 
हाताळपाची पात्रताय आशिल्ली, तें फिल्म 
आनी टेलीविजनाचो संचालक म्हण आसो 
वा संगीत अकादमी चो वा 
Academy of the Performing arts चो 
चेरमन म्हण.थंय जल्लेल्यो सुमार अशें उतार 
-चडावाक धीटपाणान सामोरे गेलो तो. अशें 
एक प्रबुद्ध लेखक -नाटककार, सिनेमा जगांत 
एक निर्देशक, कलाकार, पटकथा लेखक, 
दूरदर्शनांत टनींग पोंयट' म्हळिल्ले एक 
विज्ञानाची कार्यवळींत केल्लेले योगदाना 
शिवाय प्रशासक म्हण आनी मुखेलतायेन 
स्वातंत्य आनी बहुसस्कृतायेचो पुरस्करतो 
म्हण धिटायेन वावरातल्याले व्यक्तीमत्व 
ताचे कामगिरींतल्यान प्रतिबिंबीत जाल्लेले 
दिसपी .गिरीशान ताजे जिवीतांत जें कितें 
केलें ताजे आनंद घेयत, सत्ता, अधिकार 
आनी पैश्या फाटल्यान धांवपळ करीनास्तना 
आपणाले अटीर पूर्णपणे जियेल्लो म्हणयेत. 
ॐ सर्गेस्त. प्रकाश बुड, टायम्स ऑफ 
इंडिया, माजी संगीत समीक्षक. 
#+ डॉ. ज्योत्स्ना कामत, कन्नड लेखिका, निर्दे 
शिका, आकाशवाणी बेंगळूरु 
*** सर्गेस्त. डा.कृष्णानंद कामत, कन्नड लेखक 
000 

(निंबंद) 


डॉ. पांडुरंग फळदेसाय : जल्म 
1952,जेश्ठ लोकवेद संशोधक. 
कविता तशेंच निबंद प्रकारांतय 
लेखन. 'काणी काणी कोतवा', 
'गोमन्तकीय लोकवाद्ये', 


‘Kaleidoscopic Goa- ० Cultural 
tlas, Goa- Folklore Studies’, 
अशीं लोकवेद विशयावेलीं जायतीं 
पुस्तकां तशेंच अतर्यात्रा (कविता) 
आनी झुळूक (कथा) हीं ललीत 
साहित्याची पुस्तकां प्रकाशीत. गोंय 
राज्य पुरस्कारान सन्मानीत. संपर्कः 
सासाय, विद्यानगर, आल्त, तोर्डा, 
पर्वरी, बार्देस, गोंय 403501, 
मो.9822123030. 


डॉ. पाडुरंग फळदेसाय 


लोकतत्व : संकल्पना आनी स्वरूप 


जेन्ना आमी 'लोक' हे उतर संस्कृतीच्या संदर्भांत 
वापरतात, तेन्ना त्या उतराचो आंवाठ वाडटा. त्या संदर्भांत 
“लोक म्हळ्यार समान जीवनशैली आपणायिल्लो 
भौसांतलो चोमो. तरेकवार सांस्कृतीक धाग्यांनी एकठांय 
आयिल्लो समूह. तातूंत खूबशे घटक आसपावतात. 
भौसाचें ज्ञान, विस्वास, समज, मानून घेतिल्ले आदर्श, 
भौशीक तरानी केळयिल्ले कलाप्रकार सामाजीक दंडक, 
बंधनां आनी आपणायिल्ले कायदे, रिती, परंपरा, अशी ही 
बळेरी वाडत बता. लोकवेद म्हळ्यार भौसाच्या गिन्यानाची 
पोटली. असंख्य पिळग्यांनी एकठायिल्लें गिन्यान आनी 
जाणवाय तेच परी समजिकाय तातूंत आसता. तेंच त्या 
भौसाचें लोकसाहित्य. तांणी आपणायिल्ली जिणेची रीत 
आनी आचरण म्हळ्यार लोकाचार. कारण तांतल्यान 
भौसाचे संस्कृतीची सगलीं तासां चड-उण्या प्रमाणांत 
पडबिंबीत जाल्लीं आसतात. हीं तासां म्हल्यार लोकतत्त्व. 

“लोकसाहित्य' आनी 'लोकाचार' हे लोकसंस्कृतीच्या 
अभ्यासाचे मुळावे आनी मुखेल घटक आनी मार्ग जावन 
आसात. लोकवेद हो ह्या अभ्यासाचो मुखेल आधार 
आसता. लोकवेदाचो आंवाठय भोव विस्तारिल्लो 
आसता. तातूंत लोकांनी म्हळ्यार, भौसान रचिल्लीं गितां, 
काणयो, म्हणी, ओंपारी, उमाणीं, गतकां हांच्या रुपांतलें 
ज्ञान आसता. गावप, वाजोबप, नाचप, अभिनय करप 
अश्या तरेकवार रुपांनी लोकसंस्कृती अभिव्यक्त जाता. 
तिचीं तरेकवार रुपां आमी दोळ्यांनी पळोबंक शकतात. 
आनी आमच्या हेर ज्ञानेंद्रियां बरवी तांचो आस्वाद 
घेवंक शकतात. भौसामदीं वर्सूयभर तरेकवार यातुविधी 


उना “लज ९१-7९ वन 

जातात. सुवाळे मनयतात. उत्सव मनयतात. 
त्यावेळार आमी सजावट करतात, चित्रां 
काडून रंगयतात, रांगोळी घालतात, घरां 
सारोबन ताचेर सपे मारतात, मूर्ती तयार 
करतात, तोपरीं, कपयाळीं उश्या चिरयो, 
भरतकाम, विणकाम करून आपली अंगभूत 
कला उक्तायतात. तरेकवार रुपांनी अन्न 
शिजयतात. सैमांतल्या वेगवेगळ्या घटकांची 
पुजा करतात. मंत्र, तंत्र, जादू, कुवाडीं 
आनी तरेकवार विधी करतात. भोव तरांनी 
पारंपारीक तंत्रगिन्यान केळयतात. वाड- 
बडलांकडल्यान शिकिल्ली वैजकी विद्या 
उपेगांत हाडटात. हीं सगलीं “लोकतत्त्वा'चीं 
प्रत्यक्ष आनी अभिव्यक्त जायत आयिल्लीं 
रुपां. ह्या सगल्यामदीं भौसाचो एक 
सामुदायीक वांटो आसता. तें तत्व म्हळ्यार 
कोणा एकल्याचो व्यक्तीगत म्हालवज न्हय. 
तें भौसाचें दायज आसता. भौसांतल्या दर 
एकल्याचें तातूंत योगदान आसता. ती पुराय 
भौसाची सामूहीक अभिव्यक्ती आसता. 
“लोक” म्हळ्यार 'जाण' (जन) न्हय. 
“लोक म्हळ्यार जाणांचो (जनांचो) समान 
जीवनशैली आशिल्ल्या मनीस कुळींचो 
चोमो. 


“लोक” संकल्पना : 

लोकतत्वाची आनीक विस्कटावणी 
करचे पयली 'लोक' हें उतर शास्त्रीय 
नदरेंतल्यान समजून घेवप गरजेचे आसा. 
कोंकणीत लोक म्हळ्यार मनशांचो समूह पूण 
आमकां आतां अभिप्रेत आसा तो “लोक' 
म्हळ्यार इंग्लिश भाशेंत जाका 'फोक' 
म्हटात तो. त्या फोकचें लोक हें प्रतिउतर 
जावन आसा. परंपरागत जीण जगपी 

मनीस कुळाचो एक पंगड अशें आमच्यांनी 
शास्त्रीय नदरेंतल्यान म्हणूं येता. हो पंगड 
एके खासा संस्कृतीचें दायज सांबाळून 
आसता. तें दायज उक्तेपणी जियेवपी असो 
तो समाज आसता. त्या समाजाक तांचे 
संस्कृतीक लागूनच वळखतात. आतां 
संस्कृती हें उतर 'लोक' हांची वळख 
सांगता. म्हळ्यार संस्कृती ही त्या लोकांची 
वळख दाखोवपी कुरू. संस्कृती म्हळ्यार 
एके जमातीची जीवनशैली. राल्फ लिटननान 
हेंच सोप्या उतरांनी सांगला. “परस्परांच्या 
संबंदांक लागून एकठांय येवपी मनशांचे 
पंगड म्हळ्यार समाज आनी त्या समाजात 
खास मानून घेवन आपणायिल्ले आचार- 
पाचारांचो धर्म म्हळ्यार संस्कृती. 


लोकवेदाची व्याप्ती : 

लोकवेद म्हळ्यार लोकांनी आपणाले 
पारंपारिक जीण जगतना मेळिल्ल्या 
अणभवांतल्यान गांठायिल्ली गिन्यानाची 
जिबेर घोळपी सरस्पत. लोकवेद हो 
मौखीक रुपान एके पिळगे कडल्यान दुसरे 
पिळगे कडेन पावता. आजमेरेन असंख्य 
पिळग्यांकडल्यान तो परंपरेन चलत आयला. 
तो प्रवाही आसता. म्हळ्यार जशी एखादी 
न्हय दोंगरांच्या कुशींतल्यान उगम पावता 
आनी व्हांवत वचून ती समुद्राक मेळटा. 
वाटेर तिका कितलेशे ल्हान-व्हड झरांव, 
व्हाळ येवन मेळटात. न्हंयेकय कांय वेळार 
फागूर फुटून थोडें उदक शेणूंक शकता. नवे 
नवे प्रवाह येवन मेळूंक शकतात. पूण न्हय 
आपल्या मुळाव्या उदकाचो धर्म आनी गूण 
विसरना. तें मुळावेंपण सांबाळत ती फुडें 
वचत रावता. ताका लागून तिका नित्य- 

नूतन अशें सुरबूस रूप मेळत रावता. तें रूप 
घेवन ती आपलो मार्ग निरंतर चलत आसता. 
तीच तरा लोक-संस्कृतीची आसता. 
आदीम पिव्ठग्यांनी आपणायिल्ली संस्कृती 
फुडल्या पिळग्यांकडेन पावतना तांतलें कांय 
शेणटा. कांय गजाली तातूंत भरसतात. ह्यो 
गजाली संस्कृती ज्या कला प्रकारां वरवीं 
प्रकट जाता तातूंत बदल जावंक पावना. 
खूबश्या जमातीं मर्दी कथा-गायनां जातात. 
गितां गायतात. खेळ खेळटात. परबो- 
उत्सव मनयतात. आज जेन्ना आमी गावन 
सांगिल्ले काणयेचीं उतरां आयकतात, तेन्ना 
तीच मुळावी उतरावळ आसतली अशी ना. 
कालानुरुप ते उतरावळींत बदल जावपाची 
शक्‍यताय चड आसता. आज गायतात तीं 
गीतां दोनशें वर्सा पयलीं अशींच गायतालीं 
म्हणपाची शक्यताय ना. आज शिगम्या 
मेळांत सादर जावपी तालगड़ी पांचशीं 
वर्सापयली तशीच नाचताले अशें म्हणूं येना. 
पूण तालगडेचो गाबो मात आज मेरेन तिगून 
आशिल्लो दिसता. 


लोकजिणेचो रुपकार 
लोकजीण ही तरेकवार गजालींतल्यान, 
तरातरांच्या माध्यमांवरवीं . रुपकाराक 


आयिल्ली दिसता. ह्यो गजाली वा तीं 
माध्यमां म्हळ्यार पारंपारीक जीण जगपाचे 
मुखेल आधार सता. समेस्त जमातीन ताची 
निर्मणी केल्ली आसता आनी निश्चित अशी 
तरा थारोवन ती पुरायेन आपणायिल्ली 
आसता. लोकजीणेचे परंपरेचे आदार म्हण 
मुखार दिल्ल्यो गजाली मुजरत मतींत घेवंक 
जाय. 


अ - लोकसमजुती, लोकविस्वास आनी 


अनन्य 

लोकांच्यो श्रद्धा. 

आ - आचार-विचार, प्रथा-परंपरा, 
रिती-भाती आनी रुढी 

इ - विधी आनी विधानां 

ई - यातुविधीं फाटल्यो कल्पना 

उ - तरेकवार, लोककला 

ऊ - लोकगीतां, लोककाणयो, उमाणीं, 
कुवाडीं, म्हणी, वाक्प्रचार 

ए - पारंपारीक वेवसाय 


ऐ - पारंपारीक विद्या / कौशल्य 

लोकमानसाच्यो समजुती, विस्वास, 
श्रद्धा ह्यो गजाली मनाक तयार जातल्या 
भंयाक लागून निर्माण जाल्यात. तांतल्यानच 
तरेकवार विधी, प्रथा, परंपरा, रुढी निर्माण 
जावंक पावल्यात. कारण लोकजिणेंत ह्या 
गजालींक मानून घेतलां. लोकमनांतले विचार 
जेन्ना उतराचें रुप घेतात तेन्ना तें लोकसाहित्य 
जाता. मनशाच्या काळजांतल्यो भावना 
जेन्ना शब्दरूप घेतात तेन्ना तें साहित्य म्हण 
रुपकाराक येता. मागीर तें गीत आसूं, काणी 
आसू, वा संवाद आसू. 

मनशाच्या मनांतलें भय हाचो जेन्ना 
विचार येवन विस्कटावणी करपाचो यत्न 
आमी करतां, तेन्ना आदीम काळावेल्या 
मनीसकुळीचो विचार करप गरजेचें थरता. 
आदीम काळांतल्या मनशान सैमाचीं 
तरेकवार रुपां पळयलीं. केन्ना येवजूंक ना 
अश्यो घडणुको सैमांत घडटनाचो अणभव 
ताका आयलो. वारो, गडगड, जोगलावणी, 
पावस, तुफानां, कुडकुडावपी थंडी, 
आंगाक उजो पेटोवपी गरमी, भिरांकूळ 
सैम आनी तातूंत वावुरपी हिंसक जनावरां. 
अश्या वातावरणांत आदीम मनशाक जीण 
घालोवची पडली. दीस कसो जाता आनी रात 


जुलै ते डिसेंबर 2021 


कशी येता हें ताच्या खातीर व्हडलें कुवाडें 
आशिल्ले. शिंयाळांत उदेतलो सूर्य जगपाची 
ऊब आनी उर्बा दिता हो ताच्या खातीर 
समाधानाचो खीण आशिल्लो. रातीचो 
बीण्ण काळोख सोंपोबन समेस्त संवसारार 
उजवाड घालपी सूर्य म्हळ्यार ताचो व्हड 
आदार थल्लो. सूर्य ताचो देव जालो. ताच्या 
सांगातान चद्रीम, तारे, नखेत्रां ताच्या खातीर 
देवाचींच रुपां थल्लीं. उजो, वारो, उदकाचे 
लोट हांची आटापाक येना आशिल्ली अशी 
प्रचंड शक्त ताका होलमली. झाडा-पेडांनी 
दिल्लीं फळां आनी अन्न खावन जिणेक 
थाकाय घेतगीर सदांकाळ आलाशिरो 
दिबपी सैम ताचो परमेश्वर जालो. त्या 
संबसाराक वेटाळून राविल्ल्या सैमाक शरण 
आयल्या बगर ताचे जिणेचें चक्र चलप 
शक्यच नाशिल्लें. सरभोवतणचे भिरांकूळ 
परिस्थितीक लागून ताणे पंचमहाभुतांक देव 
मानून तरेकवार तरांनी तांकां मनोवपाचो 
यत्न केलो. तांतल्यानच स्रद्धा, विस्वास, 
विधी आनी विद्या रुपकाराक आयल्यो. 
लोकमानसांतल्यान लोकसंस्कृती रुपकाराक 
येता. ताका जमातीच्या पुराय पंगडाची 
मान्यताय आसची पडटा. समूहमनाचे 
मान्यतेबगर लोकसंस्कृती आकाराक 
येबंक शकना. लोकसंस्कृती अभिव्यक्त 
जे बरवीं जाता तें लोक साहित्य आसता. 
ते कलेच्या आंगांनी व्यक्त जायत वता. 
समूहाची निर्मणी, समूहाची मान्यताय 
जमातीची परंपरा, तें पारंपारीक दायज 
घेवन लोकसंस्कृती मुखार वचत आसता. 
पूण हे लोकसंस्कृतीक मुळावो आकार 
दिबपाचो वावर लोकसाहित्य करता. आनी 
लोकसाहित्यांतल्यान वर्तमान काळांतले 

लोकजीणेची भूतकाळाकडेन फाटले 
लोकजिणेकडेन आशिल्ली नाळ प्रकट 
जाता. हाचेवयल्यान लोकसाहित्य आनी 
लोकसंस्कृती म्हळ्यार एका नाण्याच्यो दोन 
बाजू जावन आसात हें सहज मतींत येता. 


लोकमन आनी लोकमानस : 

जेन्ना आमी लोकमन वा लोकमानस 
म्हण्टात तेन्ना जमातींतल्या भोवसंख्य जाणांचें 
मन एकाच पावड्यार आयिल्लें आसता. 
त्या पाबंड्यार पावतगीर भौसाचें कार्य 
चालीक लागता. एखादो विचार वा भावना 
वा कल्पना जेन्ना एखादे व्यक्तीकडल्यान 
मुखार येता तेन्ना पुराय भौसाचीं व्यक्तीमनां 
कार्यप्रवण जावन तो विचार वा कल्पना 
पुराय जमातीचो विचार वा कल्पना वा 
भावना जावक पावता. म्हळ्यार ती 
हाचेफुडे भौसाची करणी, निर्मणी वा कर्तूब 
थारता. जमातीचो एखादो उत्सव, विधी 
वा परंपरा अशे तरेन रुपकाराक येवन रूढ 
जातात. ताका लागून परंपरेन कांय तत्त्वां 
व्यक्तीमनांतल्यान निर्मणी जावन समूहमनांत 
पावतात. मागीर तीं तत्त्वा लोकमानसाचीं 
तत्त्वां म्हण मान्यतायेक पावतात. पूण 
ह्या चडश्या तत्त्वांचे मुळावण भंयांतल्यान 
पडिल्लें आसता. एखाद्या आदिभौतीक 
शक्तीमान दैवताचें भौसाचेर रागणें पडनये 
ह्या उद्दशान एखादो विधी करप जाता. 
तांतूतल्यान रुढी, परंपरा, प्रथा, रिती- 
भाती, विस्वास आनी सद्धा निर्माण जातात. 
तांचीच एक परंपरा जावन बसता. ते 
परंपरेक वा त्या दायजाक शेंकड्यांनी वर्सा 
गेल्लीं आसतात. तांतल्यांनच तरेकवार 
तत्त्वां भौस आपणायता. ताका शास्त्रीय 

भाशेंत लोकतत्वां म्हण्टात. कारण तें तत्त्व 

लोकांतल्यांन निर्माम जाता, ताका भौसाची 

मान्यताय मेळटा आनी ताचें आविश्करण 
घडत वता. मागीर तें लोकतत्व जाता. 

अश्या लोकतत्वांच्यो कांय देखी 
घेतल्यार ही क्रिया समजुवपाक सोपें जातलें. 
आमच्यो शकून-अपशकुनाच्यो कल्पना, 
शुभ-अशुभाच्यो कल्पना, तरेकवार 
लोक-विस्वास, विधी, स्रद्धा, रिती ह्यो 
लोकतत्वाच्योच देखी. 

७ बाळकाक दृश्ट जावं नये म्हण पोल्याक 
काजळाचीं बोटां लावप. 

७ दोन मनशां मदल्यान उजो व्हडप ना. 

७ देवळांत वतगीर तीर्थ प्रसाद घेवप. 
तीर्थ पितगीर देवत्वाचो अंश आपले 
कुडींत येता. 

७ पांयगूण. बरो पांयगूण आशिल्लो 
मनीस आपल्या हुंबन्याभितर येवचो हो 
समज. 

७ भायल्यान येतगीर घरांत भितर सरच्या 
पयलीं हात-पांय धुवप ही इत्सा. 

७ भायली नश्टी शक्त भायरच उरू ही 
भावना. 

७ दिव्याची ज्योत वा न्हिदतना दक्षिण 
दिशेक पाय करून न्हिदचें न्हय / दिवो 
दवरू नये. 

७ रातचें मीठ मागू नये, दिवं नये. 

७ घरांतली वस्त सोंपली जाल्यार ती 'ना' 
म्हणूनये. “साबार हें उतर वापरप. 

७ कांकणां फुटल्यार तीं भोव जालीं' वा 
“वाडवलीं' म्हणप. 
हें सगलें मतींत घेतगीर एक गजाल 

सामकी स्पश्ट जाता. एखाद्या जमाती वा 

भौसामदीं वा लोकजिणेंमदी चलतल्या 


अनन्य 


लोकतत्त्वांची एक परंपरा आसता. तीं 
लोकतत्त्वं एके पिळगेकडल्यान दुसरे 
पिळगेकडेन वतात आनी मुखार चलत 
रावतात. म्हण कांय लोकतत्त्वांचो उगम 
समजूवप कठीण आसता. त्याच बराबर 
आनीक एक गजाल मतींत घेवची पडटा 
हीं लोकतत्त्वां लोकसमूहाप्रमाण बदलतात. 
एका जमातीन मानून घेतिल्लें लोकतत्त्व 
दुसरे जमातींत मेळटलेंच अर्शे ना. ह्या 
लोकतत्त्वांतल्यान त्या त्या लोकसमूहाचें 
मन आनी वेगळेपण परगड्टा. लोकांचे 
जिणेक आकार दिवपाचो वावर लोकमानस 
आनी लोकतत्त्वं करीत आसतात. ताच्या 
फाटल्यान लोकमानसाची प्रेरणा कारणीभूत 
आसता. 


लोकतत्त्वांची व्याप्ती : 

लोकतत्त्वांची संकल्पना ही मनीसजिणे 
इतलीच व्यापक म्हणूक जाय. लोकजिणेचें 
खाशेलेपण, लोकमानसाच्यो भाव-भावना, 
विचार, कल्पना, आनी मनशाचे जिणेकडेन 
पळोवपाची नदर, दृष्टिकोन तांतल्यान व्यक्त 
जाता. हें सगलें घडटा तें सभाविकपणान 
तांतूतल्यान मनीसजीण खर्‍या अर्थान 
अभिव्यक्त जायत आसता. तें सगलें 
नेमकेपणा मुदयेक थिक कशें लोकसाहित्य 
व्यक्त करता. म्हणच लोकसाहित्याक 
लोकसंस्कृतीचे अभिव्यक्त रूप म्हण्टातत. 
लोकसाहित्याची निर्मणी तांचे जिणेच्या 
तरेकवार तासांतल्यान आपसूकच व्यक्त 
जाता. त्यो जमाती वा ते लोक तें कितें मुद्दाम 
एखाद्या लोकांक कळोवपाच्या उद्देशान 
करनात. ती तांची सभाविक जीवनशैली 
आसता. तांचे आचार, विचार, सण, 

परबो, उत्सव, आंगवणी, मानून घेतिल्ले 
संस्कार, विधी, रुढी, प्रथा हांतल्यान तांची 
जितीजिवी, तट्टटीत लोकसंस्कृती व्यक्त 
जायत आसता. 


लोकसंस्कृती आनी धर्म 
लोकसंस्कृती ही सैमाच्या सांगातान 


सैमीक रितीन उदरगतीक पावत आसता. 
तातूंत दिखावूपण नासता. जें कितें आसता 
तें सादें, सरळ, सैमीक आनी सोबीतकायेक 
फावो सारकें. म्हण ही लोकसंस्कृती 
शारांतले लोकजिणेपसून खूब पयस अशें 
अंतर पाळून आसता. शारांतले संस्कृतीक 
शास्त्रीय भाशेंत कांय जाण शिश्ट संस्कृती 
म्हणटात. हे शिश्ट संस्कृतींत अठरा पंगड 
जाती-जमाती, धर्म, पंथ, संप्रदाय भरसल्ले 
आसतात. म्हण लोकसंस्कृती सैमाच्या 
सांगातान आपलें वेगळेपण तिगोवन 
आसता. त्या वेगळेपणांत लोकसंस्कृतीचो 
आपलो म्हण एक 'धर्म' आसता. हो धर्म 
देव हे भावनेंतल्यान आयिल्लो आसता. 
जें आपल्या म्हळ्यार मनशाचे शक्ती 
भायलें, नियंत्रणा भायलें ताचें नियंत्रण 
करपी एक अचाट आनी अदृश्य शक्त ताणें 
मानून घेतल्या. ती शक्त म्हळ्यार देव. 
त्या देवाचे कल्पनेंतल्यान धर्मीक वृत्तीची 
पोसवण जायत गेली. तांतल्यांनच उपासना, 
विधी, आचरण, व्रत-वैकल्यां, संस्कार, 
सण, परबो. यातुविधी, कुवाडीं, मं, तत्र, 
झाडे, शिळोप, बंदवड़ी, निर्माण जायत गेल्यो 
आनी तांकां एका लोकधर्माचें रूप आयले. 
रूढ़ अर्थान धर्म ही संकल्पना हांगा चलची 
ना. ती लोकांनी मानून घेतिल्ली आचरण 
परंपरेची जीवनपद्धती. तिका आमचे शास्त्रीय 

भाशेंत लोकधर्म म्हणूं येता. ह्या लोकधर्मान 
मनीस कुळेची संस्कृती रूपकाराक हाडली 
आनी आपणाल्या तरेकवार पारंपारीक 
संस्कार आनी कलाविकल्पां वरवीं अनंत 
काळासावन अभिव्यक्त केली. तांतल्यान 
त्या भौसाची, ते विशिश्ट जमातीची 
जिणेविशींची भौतीक आनी सांस्कृतीक 
सौंदर्यदृश्टी ताणी निरंतरपणान केळयली. 
हांगा म्हजी लोकधर्माची व्याख्या म्हळ्यार, 
'मनशाचें जिणेंतलें आचरण'. कोण सकाळीं 
उठनाफुडें सूर्याक नमस्कार करता. कोण 
नामस्मरण करता कोण न्हावन धुवन देवाच्या 
फोट्यामुखार ना जाल्यार धान्ना मुखार दिवो 
लावन गंधफूल घालता. कोण उजवात 
लावन नमस्कार करता. वावराक गेल्लो 
शेतकार आपले आवतांक पयलीं पायां 
पडटा आनी मागीर वावराक आरंब करता. 
पसरकार माडार वतगीर जाब उघडटगीर 
पयलीं नाबीक ना जाल्यार फोट्याक 
नमस्कार करून धंदो सुरू करता. दरेक 
कलाकार माचयेर चडचे पयलीं माचयेच्या 
सोपणांक हात लावन भूंयेक वंदन करता. 
सेतकार शेत ओंपचे पयलीं, लुंवचे पयलीं 
विधी करता. इतलेंच कित्याक पारंपारीक 
कास करतगीर सावजाक सुरी लावचे पयलीं 
विधी जातात. हीं सगळीं धर्मतत्त्वां परंपरेन 
आचरणांत येतात अशी लांबची लांब वळेरी 
सांगूं येत. 


लोकधर्माचो दिश्टावो 

ह्या धर्मविधी कडेन लोकगितां, 
लोककाणयो जुळून गेल्यो. म्हुणून आज 
गोंयांत जावपी धिल्लो, दिवजां, धालो, 
शिगमो, जागर, गुडुल्या गाणीं, बंदवड, 

गड्यांशिवड बाशी पुनव, कालो, विरभद्र, 
फेस्तांतलीं पुर्सांवां, लादाईन्य, लग्नगीतां, 
झाडो, शिळोप, करावल्यो, गजानृत्य, पोवा, 
रणमालें म्हळ्यार लोक-अभिव्यक्तींतल्यान 
घडपी लोकधर्माचें दर्शन. आमचीं जीं 
लोकदैवतां आसात तीं भौसाक आनी 
तांतल्या जण एकल्याक संकश्टांच्या काळार 
तोंड दिवपाचें बळगें दितात. आपणालें 
स्वत्व आनी सत्त्व सोडीनासतना जाणें 
आपणालें आचरण शुद्ध दवरपाचे यत्न 
केलो आनी करचो असो संदेश दिवपी 
आमचीं लोकदैवतां जावन आसात. सांतेर, 
रवळनाथ, बेताळ, सांकळयो, क्षेत्रपाळ, 
लईराय, म्हामाय, मोरजाय, फातर्पेची 
शांतादुर्गा, मांडा-गुरू, अश्या लोकदैवतांची 
वळेरी सांगूं येत. उपास, आंगवण, व्रतांचें 
आचरण, पुजा-अर्चा, दैवताची घराब्याचेर 
दया आसची म्हण करपाचे विधी, मृतात्मो, 
म्हारू, भूत, खुदिरो, देवचार हांची पूजा, 
सैमातलीं सूर्य, चंद्र, नखेत्रां, दोंगर, न्हंयो, 
झाडां-पेडां, गाय-गोरवां, जनावरां, 
सुकणीं हांकां याद करून ओंपप. तरेकवार 
संस्कारांच्या वेळावेले विधी, सण, परबो, 
उत्सवांच्या वेळावेले विधी हे श्रद्धा आनी 
धर्माचे प्रेरणेंतल्यान आयिल्ले आसतात. 
ह्या विशाळ विशयाचो समारोप 
करतना म्हाका एक गजाल मुजरत सांगन 
दिसता. आदीम अवस्थेंत मनशान सैमाक 
देव मानलो. देव म्हळ्यार मनीसकुळीपरस 
अचाट शक्त आनी उपाट आंवाठ आशिल्ली 


अनन्य 


अदृश्य शक्त. मागीर फातर, गुंडे, खांब, 
मूर्ती, अशा प्रतिकां वरवीं देवाची पूजा चालू 
जाली. आमी आयचे घटकेक कितलेय 
सुदारिल्ले आसले तरी भूमाता, प्रकृती- 
माता (सैम), गोमाता (अस्तुरी-गाय) 
आनी भाशा-माता-ज्यांतल्यान मनीसकूळी 
आपणालो लोकधर्म आनी लोकतत्चां 
व्यक्त करीत आयल्या हीं चार चिरंतन तत्त्वां 
मनशाची पुराय जीण वेंटाळून रावल्यांत 
हाचो दिश्टावो आमकां खिणाखिणाक जाले 
बगर रावचो ना. 

डॉ. जयंती नायक : जल्म : 
1962, सर्जनशील लेखक आनी 
लोकवेद संशोधक. कथा, कविता, 
नाटक, बालसाहित्य, अणकार, 
निबंध, लोकवेद अशा साहित्य 
प्रकारांनी लेखन. 46 पुस्तकां 
प्रकाशीत, साहित्याचो जायत्या 
हेर भारतीय भाशांनी तशेच 
इंग्लीश भार्शेत अणकार. केंद्रीय 
साहित्य अकादेमीच्या पुरस्कार 
(2004) आनी साहित्य अनुवाद 
पुरस्कार (2020) सन्मानीत. 
संपर्क : आमोणें, केपें, गोंय - 
403 705, मो. : 9823575623 

डॉ. जयती नायक 


रंभा: एक आदिम लोकपरंपरा 


प्रास्तावीक : 

गोंयची मूळ संस्कृताय ही अवैदिक अनार्य संस्कृताय. 
सुमार धा हजार वर्सा आदीं हे संस्कृतायेचो उदेव जालो. हे 
संस्कृतायेचो मुखार वैदिक आर्य संस्कृतीकडेन संबंद येवन 
तांचो समन्वय जालो. ह्या समन्वयांत दोनय संस्कृतायांनी 
नकळटां एकमेकांची सांस्कृतीक वैशिश्ट्यां उखल्लीं. 
काळ्प्रवाहांत हीं वैशिश्ट्यां त्या त्या संस्कृताये कडेन 
इतकीं एकरूप जालीं की तीं मूळ खंयचे संस्कृतायेचीं 
लक्षणां हें समजुवप कठीण जालें. 

अशेच तरेचें मूळ अनार्य मातृ-प्रधान संस्कृतीचें 
वैशिश्ट आशिल्ले आनी उपरांत वैदिक पुरूश प्रधान 
संस्कृतीच्या प्रभावा खाला आयिल्लें सांस्कृतीक वैशिश्ट्य 
म्हणजे धालांच्या मांडावेल्यो रंभा वा रंभा अवतरपाची 
परपरा. 

गोंयच्या गावडी-नायक आदी अनार्य संस्कृतीकडेन 
संबंद सांगपी जाती-जमातींच्या 'धालो' ह्या पौष म्हयन्यांत 
जावपी बायलांच्या लोकोत्सवांत रंभा अवतरतात, 
म्हणजेच तांचो अंवसर' कांय बायलांच्या आंगार उबो 
रावता. शिवाय ह्या समाजाच्या कांय लोककथांनी रंभा 
पात्रां जावन येतात. ह्या रंभांचें वर्णन, तांचें कार्य आदी 
पळयल्यार ताचें वैदिक संस्कृतार्येत मेळपी अप्सरां कडेन 
साम्य दिसता,वा लोकमानसात रंभा म्हणजेज अप्सरा असो 
समज आसा. मात्त वैदिक ग्रंथांनी रंभा हें एके अप्सरेचें 
नांव म्हण मेळटा, तर अनार्यांच्या धालांनी रंभा हें सामान्य 
नांव आसून, धालांतल्या एके मुखेल देवतेक उल्लेखून 
तें बापरिल्लें दिसता. धालांच्या मांडार पाच ते एकवीस 

संख्येन रंभा अवतरतात, तांतले दरेकेक 
तिच्या तिच्या वैशिश्ट्यां प्रमाणा वेग- 
वेगळीं नांवां आसतात. 

रंभांची संकल्पना फक्त कोंकणपड्टीत, 
जयं जंय धालांची परंपरा आसा, वा 
आशिल्ली थंय थंय मेळटा.तर अप्सरेची 
संकल्पना पुराय भारतभर जंय जंय 
वैदिक संस्कृतायेचो प्रभाव आसा थंय 
थंय सांपडटा. वैदिक संस्कृतायेंत वेद, 
उपनिषदां, ब्राह्मण ग्रंथ, गृहसुत्रां, पुराणां 
आदी ग्रंथांनी अप्सरांचो उल्लेख, नांवां वा 
कथा सांपडटात. मात धालांच्या उत्सवात 
जशे रंभांचे भार वा अंवसर अवतरत तशे 
अप्सरांचे खंय अवंसर येनात.पूण प्राचिन 
काळार त्यो पृथीतलाचेर देंवन तांणी मानव 
जातीच्या पुरूशाकडेन प्रेमसंबद वा शारीरीक 
संबंद दवरिल्ल्याच्यो कथा मेळटात. ह्या 
संबंदान उर्वशी आणि प्रतिष्ठान देशाचो राजा 
पुरुरवा हांची प्रेमकथा प्रसिध्द आसा. 

वेदांमदीं अप्सरांचो उल्लेख सामको 
धांवतो मेळटा. ऋगवेदांत पाचच वेळा 
अप्सरांचो उल्लेख सांपडटा आनी उर्वशी 
हे एकेच अप्सरेचें नांव मेळटा. अर्थववेदांत 
मात्त त्या मानान चड म्हायती सांपडटा. 
शतपथ ब्राह्मणांत मेनका आणि शकुंतला 
ह्या अप्सरांचो उल्लेख सांपडटा, तर 
अमरकोशांत धृताची, मेनका, रंभा, उर्वशी, 
तिलोत्तमा, सुकेशी आनी मंजुषा ह्या 
अप्सरांची नांवा दिसतात. 

` अप्सरा’ हे संकल्पनेतल्यान रंभा 
संकल्पना जल्माक आयली काय रंभेंतल्यान 
अप्सरा, हे संबंदी तुर्त विधान करपाक 
मेळना, पूण धालांची प्रथा कोंकण भूंयेचेर 
आर्यांच्या आगमना आदी आशिल्ली हे 


रंभाचे भार येवपी कुडी 


गजालीक मात सांस्कृतीक पुरावे मेळटात. 
कोशकार पांडुरंग भांगी आपल्या “शब्दसागर 
खंड 1' मदीं अप्सरा उतराचो पयलो अर्थ 
'उदकाची राखण करपी देवता; वेदकाळा 
आदीच्या लोकमाता वा मातृदेवता असो 
दितात. भारतीय संस्कृतिकोशात (खंड- 
1, संपा. महादेवशास्त्री जोशी) अप+सरस 
= अप्सरा, म्हणेजच उदकांत क्रिडा 
करपी स्त्रियो' अशी सायणाचार्यांनी दिल्ली 
व्युत्पत्ती दितात. 


रंभा आणि अप्सरा दोनय संकल्पनेचे 
एकमेकां कडेन आशिल्लें साम्य आनी 
वेगळेंपण:ः 

अप्सरा ह्योउदकाच्योराखणदार बायलो, 
तांचे वास्तव सर्गलोकांत वा देवलोकांत 
असता, ह्या अप्सरांच्या वर्णना बरोबरच 
त्यो लावण्यसुंदर,मोहक, चिरतरूण, नृत्य- 

रंभां बंधवाचे भार मांडार अवतरल्यात. 


गायनात निपूण अशो कलाकार स्त्रियो, ताचें 
लावण्य हीच तांची शक्ती, त्यो इंद्रदेवाच्या 
दरबारांतल्यो नृत्यांगना आसात, अशें तांचें 
बर्णन सांपडटा. इंद्रदेवान पृथ्वीतलावेल्या 
रुशींच्या तपाचो भंग करपा खातीर तांकां 
पृथ्वीचेर धाडिल्ल्याच्यो कथाय वेद- 
पुराणांत सांपडतात . ह्या संदर्भान विश्वामित्र- 
मेनकेची कथा प्रसिध्द आसा. अर्थववेदांत 


अप्सरांचो “ गर्धवांच्यो बायलो' असो 
उल्लेख मेळटा. 

रुशी-मुनींच्या तपाचो भंग 
करपाच्याअप्सरांच्या कार्याचो भाग 


वगळ्ळो तर गोंयच्या धालांकडेन संबंदीत 
रंभाचें जें वर्णन मेळटा ते अप्सरांच्या वर्णना 
कडेन बरेंच जुळटा. अप्सरां सारक्यो 
त्योबय चिरतरूण, मोहक, लावण्यवती, 
स्वरुपसुंदर आसतात, त्यो इंद्र दरबारांत 
नृत्य-गायन करपी कलावती आसतात. 
मात कांय गजालींनी तांचेमदीं समानताय 
मेळना. ती म्हणजे त्यो उदकाच्यो राखणदार 


नासतात तर तांचें वास्तव पाणयाकडेन वा 
जंय उदकाचे स्त्रोत आसता थंय आसता. 
त्या कोणाय दादल्याच्यो बायल नासतात, 
तर त्यो स्वयंभू आसतात. 'बंधव' हो 
तांचोभाव असो लोकमानसांत समज आसा. 
हो बंधव' शब्द गंधर्व ह्या उतराकडेन 
लागींपण दाखोवपी आसा. बारीकसाणेन 
विचार केल्यार तो गंधर्व उतराचोच अपभ्रंश 
आसा अशें दिसून येता. (कांय वाठारांत 
बंधवाच्या जाग्यार'नागबाळ' वा 'पुंडलीक' 
अवतरिल्लो मेळटा हीबय गजाल हांगा 
लक्षांत घेवंक जाय.) 

धालांतल्या रंभाच्या अवतरपाचो काळ, 
वेळ आनी कार्य ह्या तीन गजालींचें निरिक्षण 
केलें तर रंभा ह्यो मातृदेवता रुप आसात 
आनी त्यांच्या आंगांत अतिमानवी शक्ती 
आसून तांचें मुखेल कार्य सृजन आसा, 
असो लोकमानसात समजआशिल्ल्याचें 
स्पश्ट जाता. अप्सरा संबंदी असोसमज 
मेळना, तर उग्र तप करून असाध्य सिध्दी 

प्राप्त करपाचोयत्न करपीरुशींचे तपोबल 
हरण करप हें त्यांचे प्रमूख कार्य दिसता, 
मागीर ते इंद्रदेवाच्या आज्ञेने का जायना ! 
रंभांनी मात खंयच्याय दादल्याक आपल्या 
लावण्याच्या जाळ्यांत वोडून ताचें तप हरण 
करपाचो यत्न केल्लो दिसना, वयल्यान कांय 
लोककथांनी मानवी नरानाच कपटबुध्दीन 
तिचो शक्‍तीपात केल्लो दिसता आणि तिका 
अतिमानवी योनींतल्यान मानवी योनींत 
धुकलून एक सामान्य अस्तूरी जावन जीण 
जगपाक भाग पाडिल्लें दिसता. 


गोंयची रंभांची परंपरा: 

एका काळार पुराय गोंयांत वा पुराय 
कोंकणपट्टींत जंयजंय धालांचो लोकउत्सव 
जातालो, थंय थंय दरेक मांडाचेर रंभांची 
प्रथा आशिल्ली. आज आडवादानच 
एखाद्रया मांडाचेर ती चालंत आशिल्ली 
दिसता.तिवय मूळ रुपांत दिसप कठीण. 

धालांच्या मांडाचेर मुखेलपणान मातृ- 
देवतांचे आवाहन करप जाता. रंभा ही 
तांतली एक मुखेल देवता. धालांच्या 
उत्सव-प्रथेमदीं रंभाच्या अंवसरांच्या 
अवतरपाक खूब म्हत्व दिल्लें मेळटा. रंभा 
अवतरल्यो तरच धालो खेळपाचें (नाचपाचें) 
प्रयोजन सफळ जालें असो लोकमानसांत 
समज आसा, तेखातीर धालांत तांकां खूब 
म्हत्व आसा. रंभा ही एक अचाट शक्तीची, 
अतिमानवी योनींतली स्त्री देवता मानतात. 
ती केन्ना एक संख्येन नासता. पाच, सात, 
एकवीस अशा संख्येनच ती अवतरता. 
आनीतिचें आवाहन करतना तीच संख्या 
अभिप्रेत असता, 


रंभांक माया' वा “माता” हो प्रत्यय 


अनन्य 


लायतात आनी सर्वसामान्यपणान रंभामाया' 
वा 'रंभामाता' असो तांचो उल्लेख करप 
जाता.तांका' भयणी * अर्शेय उल्लेखतात. 
तांकां देवरंभा * अशेंय म्हणतात. 

रंभा म्हणजे देवलोकांतल्यो अप्सरा 
आनी त्यो अखंड आयाव बायलो असो 
समज आसा. तांच्या आंगांतल्यान कस्तूरगंध 
परमळटा, मध्यरात्री त्यांच्या आंगांक 
अलौकीक अशीं नवरंगी फुलां फुलतात. 
एक म्हाल फूल तांच्या मस्तकाचेर उदेता. 
त्यो जाय तेन्नाच पुरूषत्वाचो अंगिकार 
करतात. त्यो देवाच्यो दावुण्यो (संदेशक) 
आसतात आनी रातच्यो इंद्र दरबारांत 
नाच-गार्णे करतात, तांच्या सत्वतेजान 
देवलोकांतली दिवली अखंड पेटत रावता. 
नरमनशाच्या स्पर्शानताचें शीलभ्रश्ट जाता. 
तांचें सत्व तेज ना जाल्ल्यान ती दिवली 
पालवता. तो हवेत वा मळबांत उडूक 
शकतात, मध्यान रातीच्यो त्यो सर्गांतल्यान 
धर्तरेचेर देंबतात आनी मनसोक्त उदकांत 
खेळटात (विहार करतात). मात फांतोड 
जावचे आदीं तांणी देवलोकांत परत वचप 
बंधनकारक असता, एका खिणाचोय उशीर 
जालो तर तांचे खातीर देवलोकाच्या तटाचे 
दरवाजे सदांसाठी बंद जातात, असो समज 
लोकमानसांत आसा. धालांची गितां, 
संबंदीत प्रथा-परंपरा आनी घोळणुकेंत 
आशिल्ल्यो लोककथा हांतुंतल्यान हो समज 
व्यक्त जाता. 

सर्वसादारणपणान रंभा ह्यो सात भयणी 
असो समज आसा, पूण सोदाअंती एकवीस 
भयणीची म्हायती मेळटा. त्यो भयणी 
अश्योः 

नागावंत, 


तुळसावंत, कुकमावंत, 


जुलै ते डिसेंबर 2021 


कमळावंत, कांदळावंत, वोंवळावंत, 
चाफ्यावंत, सुरंगावंत, केसरावंत, रुप्यावंत, 
जिवलावंत, बेलावंत, सत्यावंत, लिंगावत, 
चक्रावंत, माणकावंत, केगदावंत, पुनावंत, 
इजावंत, कामावंत, घडावंत. (या नांवांतल्या 
“बंत' उतराच्या जाम्यार 'यवंत' वा वंती' 
होबय प्रत्यय मुखेल नांवाक जोडल्लो 
दिसता). 
नागावत ही सगळ्यांत व्हडली भयण. 
पूण कांय मांडांनी तुळसावंत ही व्हडली 
भयण म्हण मेळटा. जे प्रमाण आदीं 
उल्लेख केला ते प्रमाण बंधव वा पुंडलीक 
हो ह्या भयणींचो भाव म्हणून मानतात, 
आनी ताचो अंबसर मांडार अवतरता. 
कांय कडेन नागबाळाचो अंवसर येता. 
कांय मांडांनी आनीकय कांय अंवसर येतात 
पूणतांचो संबंद थंय उपरांत जुळळा अशें 
स्पश्ट जाता. 
गोंयांतल्या आदिम वसणुकांच्या 
गांवांनी एकाकाळार धालो नाचपाची 
परंपरा आशिल्ली. केन्ना थयचे मांड एकेच 
जातीचे तर केन्ना गावातल्या सगळ्या जाती- 
जमीतींक आस्पावन घेवपी आशिल्ले. 
(भट-बामण सोडून) मात्त हांगा उत्सवाचे 
मुखेलपण गावडी, नायक वा तत्सम जमीत 
कडेनच आसतालें. खंयच्याय गांवात रंभाची 
मूर्त आशिल्ल्याचें वा स्थापन केल्ल्याची 
म्हायती मेळना. रंभाची एक अमूर्त प्रतिमा 
लोकमानसात कोरातिल्ली आसा. तिचें 
वर्णन धालांतल्या फुडल्या गितांनी मेळटा. 
(धालो नाचताना बायलो दोन वोळी (रिग, 
पाती, फांती) करून नाचतात). 
बोळ 1: - बत्तीस पांवडे, तेत्तीस 
सरहद, देवोनी आल्यो रंभामायो गे, देवोनी 

आल्यो रंभामायो गे 

बोळ 2: - देंबोनी आल्यो रंभामायो 
गे, तुमी कशाने वळखल्यो गे, तुमी कशाने 
वळखल्यो गे. 

बोळ 1: - पायांशी पद्म, हाताशी 
झारी, कपली चंद्र तेणें बळखल्यो आमी 
रंभा मायो गे. 

बोळ 2: - तळयेचें उदक थंड 
शितळ,थंय न्हावच्यो त्यो रंभामायो गे, थंय 
न्हावच्यो त्यो रंभामायो गे. 

पांयांचेर पद्मखूण, कपला चंद्र आनी 
हातांत उदकाची झारी हीं तीन चिन्नां निसर्ग 
देवतेची, म्हणेजच धरतरी मायेची, म्हणजेच 
मातृदेवतेची वळख सांगपी आसात. हीं 
चिन्नां धर्तरेचेर अवतरिल्ल्या अस्तुऱ्यांच्या 
आंगार आशिल्ल्यान त्यो मातृदेवी रंभा 
म्हणून मांडार नाचपी बायलांक तांची वळख 
घडली असो भाव वयल्या गितात आसा. 

रंभा ह्यो अचाट शक्तीच्यो देवता असोय 
समज आशिल्ल्यान धालांच्या मांडार नाचपी 
बायलो तांच्या रागण्याक भितात आनी जेन्ना 
त्यो अवतरतात, तेन्ना तांचो मानपान योग्य 
तरेन जातलो हाची खबरदारी घेतात, खास 
करून 'मांडकान्न'ते खातीर तत्पर आसता. 

ज्या समाजाचे मांड आसतात, त्या 
संबंदीत घराण्यांतल्या कुमारिका, म्हणल्यार 
ज्या चलयांक आजून न्हाण आयलेंना ना 
अशा चलयांचेर सर्वसादारणपणान रंभाचो 
भार येता. ज्या गांवांत देवळी वा देवदासी 
समाज मांडाकडेन संबंदीत आसता वा 
आशिल्लो त्या गांवांनी वडिल भयणीचो 
भार सुरवातेक शेंसविधी केल्ल्या बायलेचेर 
येतालो अशी म्हायती मेळटा. हालीं तो 
ह्याच जातींतल्या लग्न जाल्ले बायलेचेर 

येता अशीय म्हायती सांपडटा. हेर भार 
बाकीच्या जातींच्या चलयांचेर गांवच्या 
जातीच्या दर्जाप्रमाण येतात. सगळ्यांत 
पयलीं व्हडले भयणीचो भार येता मागीर 
तांच्या तांच्या माना प्रमाण एक एक भार 
येता. सगळ्यांत शेवटाक धाकट्या भयणीचो 
भार येता. पूण गांवा-गांवा प्रमाण वा काळा 
प्रमाण हे मदीं फरकय दिसता. कांय गांवांनी 
लग्न जाल्ल्या मुखेल जातीच्या बायलेचेर 
व्हडले भयणीचो भार येतल्याचीय म्हायती 
मेळटा. 

सगळ्यो भयणी मांडावर अवतरतकच 
वा त्यो अवतरत आसतना मदींच भावाचो 
म्हणजे बंधवाचो अंवसर मांडावर अवतरता. 
केन्ना केन्ना ताका येवपाक कळाव जाता 
तेन्ना भयणी ताका आर्ततेने साद घालतात. 
अशा वेळार मांडकान्न, “कितेंय चुकल्यास 
भोगसुवचें आनी वर्साचें कार्य संपन्न 
करपाखातीर मांडावर बेगीन उबे जावचें!' 


रंभा मांडार अवतरून प्रथेप्रमाण मांडागुरु आनी हेर देवांक दंडवत घालतात. 


अनन्य 


अशें गाराणे घालता. मागीर भार येतात. 
भयणींची आणि भावाची वर्सुकी भेट जाता. 
मांडकान्न प्रथेप्रमाण तांचो मान-पान करता. 
तेनंतर भार थीर जातात. जितक्यो राती 
धालो खेळटात, तितक्यो रात्री (पाच, 
सात, णव) रंभा-बंधवाचे भार अवतरतात. 
निमाण्या दिसागंभांच्यो व्होटी भरतात. गावचे 
सुख-शांती खातीर, बरकती खातीर, 
समृध्दीखातीर तांकांसांगणी करतात. 
एखाद्र्या चल्याचें वा चलयेचें लग्न थारपाक 
अडचणी येतात, वा लग्न होऊन बरींच वाँ 
भुरगें जालें ना, तर तें जावपाखातीर रंभांक 
सांगून घेतात वा आंगवण करतात. आंगवण 
पुर्ण जाली जाल्यार रोकडेंच येता त्या वर्सा 
ती पावयतात. 


रंभा-बंधव भेटेचो एक अव्दैतीय 
सुवाळोः 
रंभा -बंधव भेटेचो एक सुवाळो 

निरिक्षण करपाचो योग म्हाका 1991 
वर्सा आयलो. जाचें दस्तावेजीकरण हांवें 
केल्लेंच पूण म्हज्या स्मृतीपटलाचेर त्या 
सुवाळ्याच्यो सुक्ष्म नोंदी आजही सुरक्षीत 
आसात. एक अव्दैतीय असो तो सुवाळो 
आशल्लो. ते आदीं कांय धालांच्या मांडार 
हांबें रंभां पळयिल्ल्यो, पूण प्रत्यक्ष कोणाचेर 
भार आयिलो नाशिल्लो, तर भार आयला 
अशें गृहीत घरून केल्ली ती फक्त भोगावळ 
आशिल्ली. 

तो मांड आशिल्लो साश्टी तालुक्यांतल्या 
वेडे गांवाच्या, घोंगर वाड्यावेलो. हांगाची 
मुखेल वस्ती गावडी जमातीची. तांकां 
'गांवकार' म्हणून मानान उल्लेखतात. 
गांवच्या देवदासी आनी हेर जातींची घरां 
हांगा आसात आनी तांकांय ह्या धालांत 
सहभाग आसा. मांड मुखेल गांवकाराच्या 
“घरवये' मुखार. ह्या घराचें आंगणच हो 
मांड आसा. धालांचे सात राती मदली ती 
तिसरी रात. 

काळोख पातळपाक सुरू जाताच 
मांडाकडेन संबंदीत बायलो एक एक 
करून मांडावर जमल्यो. तिळो घेवन 
थारायिल्ले प्रमाण आप-आपल्या वोळीक 
उब्यो रावल्यो, मागीर एकमेकांच्या 
कमराक हातांचो वेटाळो घालून, परंपरे 
प्रमाणाक्रमवार धालांची गाणी-गितां गायत 
धालो खेळपाक म्हणजे नाचपाक सुरवात 
जाली. गितांचे आर्त सूर आसमंतात 
पातळून एक आगळेंच गूढमय वातावरण 
तयार जाले. वयर मळबांत चान्न्याचो 
उजवाड आनी सकल काळखाची पातळ 
चादर पातळिल्ली. पळयतना भासतालें 
की आपूण हजारांनी वर्सा फाटीं आपल्या 

पूर्वजांच्या काळात उबें आसा आनी आपले 
सरभोंबतणी निर्सगाच्या सान्निध्यांत रातभर 
अदृश्य शक्तींक वश करपा खातीर ह्यो 
खेळगड़यो नृत्य-गायन करतात. 

रात वाडत वचूंक लागली आनी 
मध्यान रात जाली. हो वेळ मेरेन बायलांक 
नाचाची धुंदी चडिल्ली. वोळीक उब्यो 
राविल्ले कडेनच त्यो धोलताल्यो. तांचे 
आवाजय घोगरेल्ले. तीं एका आगळ्याच 
जगांत पाविल्लीं, आनी म्हजीय उत्सुकता 
वाडिल्ली... केन्ना अवतरतल्यो काय 
रभा?... 

पूण म्हाका चड वेळ वाट पळोवंक 
पडलेंना. एकदम नाचपी वोळी थारल्यो, 
आनी फाटीं वचून मांडाच्यो दोनीय कुशीक 
थीर उब्यो जावन थंडपणान गावक लागल्यो. 
आतां गितांचे सूर अनी संदर्भ बदल्ले, 

“बत्तीस पावणे तेत्तीस सरहद 
देवोंनी आल्यो रंभामायो(बायो) गे... '” 


बायलो गवंक लागल्यो तशी सगळ्यांत 
पयलीं खुदत खुदत जमनीर भोंकयां घस्टत 
व्हडलीभयण...नागावंत मांडार आयली. 
येताच तिनें आपल्या फाटल्याभयणींक आर्त 
साद घालपाक सुरवात केली. 

“'तुळजायवंत माझ्या भयणी गो, 

कांदळावंत माझ्या भयणी गो, 

झडान झड़ बहिणी येऊच्यो गो... 

एकवीस आणी भयणी गो 

वर्सान आमची भेट गो... 


नंतर ती आपल्या बंधवाक साद 
घालपाक लागली, 
“पुंडलिका म्हाज्या बंधवा रे, बंधवा रे 


व्हडली भयण (रंभा) हेर भयणीक सर्गांत परत वचपाची प्रतिकात्मक रितीन आज्ञा दिता. 


अनन्य 


(उदक मारून) . 


फार्टी तूं कसो वोडलोच रे, वोडलोच रे 
वर्सान आमची भेट रे, भेट रे... 


भयणीच्या उल्याकच रावतालो जाल्ले 
सारको बंधवय (पुंडलीक) तितक्‍याच 
आतुरतायेन मांडार अवतरलो आनी तिच्या 
सादाक खुदत हुंकार दिवंक लागलो. 

पुंडलीक -रंभांची ती आर्तताय ते 
किण्ण राती काळीज खपखपायताली. 
जमिल्ल्या सगळ्यांची जीबूच ताळूक 
तिकटल्ली. आपूण खंयच्या तरी अलौकीक 
जगात आसा अशें दरेकाक दिसतालें. 
रंभा-बंधवाक तर सरभोंवतणच्या मानवी 
अस्तित्वाचे भान नाशिल्लें. तीं अतिमानवी 
शक्तीकडेन तादाम्य जाल्लीं.आपल्या दोनय 
हातांचीं बोटां एकमेकांत गुंथून नाग फडेची 
आकृती करून ती तकलेर घेवन मांडावर 


गडाबडा लोळटालीं, एक-मेकांच्या अंगार 
घालून घेतालीं. तांकां तशें लळटना पळोवन 
दक्षिण - कर्नाटकांतल्या नागमंडळाचो 
(नागनृत्याचो) भास जातालो. 

व्डडली भयण आनी बंधव मांडावर 
अवतरतकच मांडकान्नीन तांकां कुकमाचो 
तिबो लावन येवकार दिलो.मागीर रोकड्योच 
खेळगडयो गावंक लागल्यो, 

“एकवीस जाणी रंभा गे ह्यो 
काड दारीच्यो खिळयो गे ह्यो, काड... 
दुरी साकून बंधव आले 

तेंकां बसूं काही घाला गे बाये, तेंकां... 

बंधव आयलो पूण अजून बाकीच्यो 
भयणी येवपाच्यो आशिल्ल्यो हें पळोवन 
व्हडली भयणतांकां परत काळजांतली 
सगळी आर्तताय एकवटावन उलो मारूक 
लागली, 

ढ़ 


'फाटल्या फुडल्या माझ्या भयणींनो गो, 
झडान झड तुमी येऊची गो, येऊची गो... 
वर्सान आमची भेट गो... ” 

मग एक एक करून बाकीच्यो रंभा- 
“वडिल माझ्य भयणी गो, मायेची शेव 
तुवे दिवूंची गो" 
ते बरोबर उल्याक ओ दीत खुदत खुदत 
कांट्या-खुंट्यातल्यान भोंकया घस्टत एक 
एक भयणमांडावर आयलीआनी येताच 
तांणी व्हडले भयणीच्या आंगार घालून 
घेतलें. भयणी-भयणींचो हो भेटप्रसंग 
पळयतल्यांचे दोळे नकळत ओले करून 
गेलो. फाटल्या भयणींक वर्सान भेट्टना कांय 
खीण व्हडली भयणय भान विसरली. ह्यावय 
भयणींक मांडकान्नीन तिळो केलो. मागीर 
त्योबय माथ्यार हातांच्यो फडा करून मांडार 
लोळूंक लागल्यो. कांय वेळ गेलो आनी 
व्हडले भयणीक आपल्या कर्तव्याची जाण 
जाली. तशी तिणें भयणींक चत्राय दिवक 
सुरू केलें ; 

“फाटल्या फुडल्या भयणींनो गो, 
मायेची शेव भयणी घेवुंची गो 
फाटीक फाट भयणी दिवूंची गो 

घडिभर आमची महिमा गो 
उदकाचे आमी गुळबे गो 
देवाच्यो आमी दावुण्यो गो 
देवांची नांवा भयणी घेवूंची गो... '” 


व्हडले भयणींची चत्राय मेळटांच, 
फाटल्यो भयणी आपल्या मानाप्रमाण 
तिच्या फाटीक फाट लावन बसल्यो. एक 
बसकी लांबचे लांब वोळ तयार जाली, 
मागीर व्हडले भयणीन, फाटल्या भयणींक 

सांगाताक घेवन तुळशीच्यो सात प्रदक्षणा 
काडल्यो. त्या वेळार ती, 
“पुंडलिका माझ्या बंधवा रे, 
मांडागुरू माझ्या बाप्पा रे... 

अशें म्हणत त्या प्राकारांतल्या सगळ्या 
देवांची नांवां घेवन तांकां दंडवत घालूंक 
लागली. तिणें भयणींक सांगलें, 

“'फाटीच्या तुमी भयणींनो गो, 
दंडवत तुमी घालुचो गो...” 
भयणी-भयरणींचो संवाद चलताना बंधव 
मात हुंकारत आशिल्लो, ताच्या उतरांक 
सूर नाशिल्ले, पूण एक लय आशिल्ली. 

“फाटले-फुडले भयर्णीनो गो... 
माया... माया तुमी दिवूंची गो... मांडार 
एक आमी जालीच गो... गळीक गळो तुमी 
दिवूंचो गो..पांच घटका थंड शितल सावुळेक 
रावुंची गो...मागीर खुशाल आपली वाट.. 
रथ गाठ़चो गो..कितेंय राग कोप आसल्यार 
झडझडीत तेंचो विचार जावुचो गो. '” 

ते उपरांत गांवकान्नीन रंभा-बंधवाकडेन 
गांवां संबंदीत कांय प्रश्न मांडले, विचारणा 
केली, तांचो मान- पान केलो. मागीर 
रंभांचो सर्गलोकांत परतुवपाचो वेळ 
जालो. तेबरोबर बंधव आगतीक जालो, 
पूण आपल्या भावनांचे काबू दवरून तो 
भयणींक सर्गाचे तट बंद जावचे आदी परत 
आपल्या थळार सुखरुप वचपाची विनवणी 
करूक लागलो. 

“माया माझी मांडार उभीमांडार उबो 
रथ गो, झडान झड भयणी रथ गाठचो 
गो, थळान थळ भयणी गाठुचे गो शिवरान 
शिंवरा भयणी पावुंचे गो... '” 

भयणींचें मन परत वचपाक तयार 
जायनाशिल्लें तरी नायलाजान त्यो वचपाक 

वळ्ळ्यो (गीत रुपे) . व्हडले भयणीन एक 
एक करून सगळ्यांक आपल्या फाटल्यान 
येवपाचो आदेश दिलो, पूण धाकटी भयण 
हेवाटेन तेवाटेन दपूंक लागली, तिका परत 
वचपाचें नासलें. व्हडले भयणीच्या तें 
लक्षांत आयलें. तिणें तिका शिटकायलें . 
““घातण तूं धाकटे भयणी गो, 
तटाचीं दारां बद्‌ जातीत गो, 
झडान झड फाटल्यान येवुंचें गो 
वर्सान आमुंची भेट गो... '' 
धाकटे भयणीक घातण म्हणत, व्हडली 
भयण तिकाजबरदस्तीन घेवन गेली...वतना 
(विसर्जित होताना) सगळ्यो रंभा विव्हल 
जावन गावंक लागल्यो, 
“एक पांवडो चडटा म्हणसर 
लांब लाब शें... लांब लाब शे... 
बत्तीसावो पांवडो चडून जालो 
म्हण्टकच ज्या बायलांच्या आगार रभांचो 
भार अवतरिल्लो त्यो न्हिदेंतल्यान जाम्यो 
जाल्ले सारक्यो उठून बसल्यो. मांडकान्नीन 
तांच्या तोंडाचेर उदक शिंपडायलें, तश्यो 
त्यो आपल्या भारांतल्यान पुरायेन भायर 
आयल्यो. 


समारोपः 

मांडांचेर रंभाचे प्रत्यक्ष अवसर अवतरप 
आज जवळ जवळ बंद जाल्लें आसा. मात 
परंपरेची कांस धरीत प्रतीक रूप संबंदीत 
विधी केल्ले दिसतात. कांय जाग्यांनी जंय 
आदीं कुमारिकांचेर रंभांचे भार येताले, त्या 
घराण्यांतल्या आतां आयाव बायलांक रंभा 
मानून तांचो मांडाचेर मानपान करप जाता. 
मुळात आज जायते कडले धालांचे मांडच 
वसाड पडल्यांत, साहजीकच थंयच्यो रंभांय 


अनन्य 


अवतरप ना जालां. 

रंभांची परंपरा ही गोंयांतली आदिम 
समाजान निर्मिल्ली एक अतिशय विलक्षण, 
आंगार कांटो हाडपी, लौकीकाची 
अलौकीका कडेन नातें जोडपी परंपरा, हे 
विशीं दुमत आसचेंना. तशेंच रंभा-बंधव 
भेट हो भुंयेच्या सुफलीकरणाच्या प्रयोजनान 
आदिम समाजान रचिल्लो ्त्रीतत्व- 
पुरुषतत्व संयोगाचो एक आगळो विधी 
हेंबय स्पष्ट आसा. काळ प्रवाहांत ही परंपरा 
आज ना जाल्ली आसा. उरल्यात ते तिचे 
अवशेश, अभ्यासकांच्या संदर्भाखातीर. 

दत्ता चंद्रकांत परब : इतिहास 
विशयाचो प्राध्यापक, संशोधक, 
अभ्यासक. इतिहास आनी 
लोकसंस्कृती विशयाचेर 
खाशेलेपणान अभ्यास आनी 
लेखन. आंतरराष्ट्रीय आनी राष्ट्रीय 
थरावेल्या साबार परिसंवाद 
-परिचर्चांनी भाग घेवन प्रबंध 
वाचन. रिसर्च जर्नलांनी जायतें 
साहित्य उजवाडाक आयलां. 
संपर्कः मुळगांव, दिवचल, गोंय. 
मो. 9145606816 


दत्ता चंद्रकांत परब 


घोडेमोडणी आनी गोयचें समाज दर्शन 


गोंय हें भारतातलें सोबीत फूल कशे. दरेका फुलाक 
वेगळो रंग, वेगळो वास, वेगळे रुप आसता, आनी तें 
पळोवप्याचें मन अचकीत ओडून घेता. गोंय हें भारतांतल्या 
सांस्कृतीक मळावयले एक ल्हानशें पूण खूब वेगळेपण 
आशिल्लें फूल आसा. गोंयचे रूप जाणा जावपाखातीर 
ताचे सस्कृतीचेर नदर माराप खूब गरजेचे आसा. गोंयांत 
विंगड विगंड जाती धर्माचे लोक रावतात आसले तरी 
सुरवाती पासून हिन्दु समाजाची वस्ती हांगा चड आसा. 
मुसलमानी राजवटीत मुसलमान लोक गोंयांत येयले. तशेच 
पोर्तुगिज राजवर्टीत बाटाबाटीच्या आदारान ख्रिश्चन समाज 
गोंयांत वस्ती करपाक लागलो. हिन्दू समाजान गोंयांत 
येयल्ल्या सगळ्या समाजांक वांगडा घेवन नांदपाक सुरुवात 
केली. गोंयकाराक आपले परस वेगळे रीती रिवाज, परंपरा 
घेवन येयल्या समाजाक आपल्या वांगडा घेवन रावपाक 
तरास पडना. कारण आदिम काळापासुन गोंयच्या हिन्दू 
समाजान गोंयचे भुमीचेर येयल्ल्या सगळ्या समाजाक 
वांगडा घेवन गांव उबारुन तो चलयल्लो दिश्टी पडटा. 
गोयच्या समाजजीणेचेर अभ्यास करपाखातीर आमका 
मुजरत गोंयच्या लोकवेदाचेर नदर मारची पडटा कारण 
लोकवेदूच समाजाच्या मुळाचेर उजवाड घालूं शकता. 

गोंयच्या लोकवेदांत फुगडी, धालो, कालो, शिमगो, 
उत्सवांतल्यो परंपरा बरेतरेन लोकजीवनाचेर उजवाड घालूं 
शकता. शिमगो आनी धालो हे गोंयचे हेर भागापरस 
वेगळेपण जतनाय करपी उत्सव आसात. गोंयांत शिमग्याक 
काय जाण शिगमोय म्हणतात. गोंयचे लोकवेदाचे 
अभ्यासक विनायक खेडेकार हांणी भांगरभुयच्या 2020 

च्या होळी अंकातल्या “गोंयचो शिगमो 
एक नियाळ'' या लेखान शिगमो शब्दाची 
उत्पत्ती दाखयल्या. “शिमगो' हे मराठी 
उतर तर “शिगमो' हे कोंकणी उतर शिगमो 
हो सुगीचो समृध्दीचो उत्सव. शिंगोशिंग 
भरिल्ले, शिंगेक पावप हातुतल्यानूच 
आयिल्ले उतर. इतलेच न्हय तर वर्सातलो 
निमाणो, शिंगेचो म्हयनो ह्या दिसांनी जावपी 
तो शिगमो.आपली ही उत्पत्ती नामनेचे 
इतिहासकार डाँ. रा. चि. ढेरे हांणीय मानून 
घेतल्याचे तेणे म्हटला. विनायक खेडेकरांनी 
दाखयल्ली, तेणे सागलेली *शिगमो' 
शब्दाची उत्पत्ती आनी तेंच्या मताक हाव 
मांनूक तयार ना. 

गोंयांत मनयतात तो “शिमगो' हें म्हाजें 
मत, कारण गोंयांत गांव आखताना शिमेक 
चड़ मोल दिलले दिश्टी पडता. शिमधडो 
बांदुनूच, गांवचो चाळो थारावन गांव 
आंखला. गांवचो चाळो गांवच्या पुरुसांकडे 
आनी देवचारांकडे आसता, आनी तेच्या 
वयर गावचो ग्रामदेब जाव ग्रामदेवी आसता. 
गांवचे शिमेभितर गांवचो राखणदार जाव 
देवचार बळिश्ट आसता. तशेंच गावांतले देव 
जाव पुरुस तेच गांवांत बळिश्ट आसतात. ते 
शिमहुंपून दुसऱया गांवांत गेले जाल्यार त्या 
दुसऱ्या गांवांतले देव आनी देवचार तेका 
थयच घट्ट करतात. तो तेंच्या हयकारा बगर 
परतो आपल्या गांवांत येबपाक शकाना अशे 
लोक आजूनय मानतात. 

शिमम्यावेळार गावचे रोमाट म्हळ्यार 
देवाचे अब्दागीर, सत्री जावं फकत मानकारी 
गांबच्या शिमेभितरल्या सगळ्या घरांनी भेट 
दितात, तेंकां तळी (तांदूळ, नाल्ल, पैशे) 
दिवन लोक तेंचो भौमान करतात. फकत 

काय थारावीक गावानी पैलीची रीत म्हण 
आपली शीम हुंपून दुसऱ्या गावांनी रोमट 
वयता. रोमटासारखेच धोण, करवली, फुलां, 
खेळ भोंबतात. तशेच शिमम्या वेळारुच 
गांवाच्या देवांचे कळस देवळांतल्यान 
भायर काडून शिमेभितरुच लोकाक न्हावाण 
(तिर्थ) दिवपाखातीर गांवांतल्या घराघरांनी 
भेट दितात तेंची सगळ्या घरांनी पुजा जाल्या 
उपरान तेंका घरानूच न्हावाण दितात. कांय 
वाटारांनी देवाचें न्हावाण देवळानूय दितात 
ते वेगळें. 

गांवांतले सगळे देव, पुरुस, हेंचे 
वागडाच,शिमेचे पुरुस, शिमेचे म्हारु शिमेची 
राखण करतात त्या सगळ्यांक शिमम्यांमाडार 
उत्सवांत वाटेकार जावचे खातीर उलो 
मारतात आनी मांड उठयताना तेका परते 
धाडतात. शिगम्यांतलो शिमेचो चाळो 
उक्तो आसता. मांड पैली बसयतात आनी 
निमणेदिसा उठयतात त्या दिसा तो बसता. 
गांवचे सगळे उत्सव शिमग्यान सोपता आनी 
संवसार पाडव्यान सुरू जाता. शिमगो हो 
शिमेतलो वर्साचो निमणो उत्सव शिमगो 
हो दर एका गांवांत वेगळे तरेन जाता. 
शीम बदलता तशे शिमग्याचे रूप बदलता. 
त्या वाठारातले रीतीरीवाज बदलतात. 
शिमगो हो शिमेभितरल्या लोकांनी आपली 
सगळी कामां सोंपल्या उपरांत मन मोकळे 
करपाखातीरचो उत्सव आसा. सोरो पिना त्या 
मनशान ह्या वेळार सोरो पिलो जाल्यार तेका 
घरांतले कांय म्हणनासले कारण लोकांक 
अशे दिसताले की सोरो पिल्या उपरांत 
मनीस मनान दाबून दवरलेले सगळे विचार 
बोकोन उडयतालो, तेचे मन हलके जाताले, 
तेका लागोन ही मेकळीक आसली. शिमम्या 

वेळार एकमेकाक पोजडेय शब्द वापरपाचेरु 
बंदन नासले. शिमग्यान चोर आसता त्या 
दिसा तेंका किदेय चोरुन व्हरपाक मेकळीक 
आसता. पोलीसूय त्या वेळार केस रजिस्टर 
करी नासले. ह्या सगळ्या कारणाखातीर मन 
हलकें करपी शिमेंतलो हो उत्सव “शिमगो' 
हे म्हर्जे मत. 

शिमग्यांतले रोमाट, खेळ, मोरुलो, 
तालगडी, राधानाच, फुला, धोण, करवली, 
चोर,सती, घोडेमोडणी या उत्सवांची लोक 
वर्सभर वाट पळयतात आनी ते दीस येयले 
की सगळे लोक खोशीभरीत जावन वांटेकार 
जातात. शिमग्यान जावपी घोडेमोडणीचे 
रूप वेगळेच आसा. ती हेर उत्सवापरस 
मोलादीक आसा, कारण ती गांवच्या 


इतिहासाचेर, समाजजिवनाचेर उजवाड 
घालता. 
घोडेमोडणी शब्दाची उत्पत्ती: 


घोडेमोडणी या शब्दाची उत्पत्ती जाणा 
जावन घेवपाखातीर त्या शब्दाची फोड़ जाणा 
जावपाक जाय. “घोडे' आनी 'मोड़णी' या 
दोन शब्दापासून घोडेमोडणी शब्द तयार 
जाला. घोड़ेमोडणी या शब्दाचे दोन अर्थ 
दिसोन येतात. पयले सुवातीर “घोडेमोडणी' 
आनी दुसरे सुवातीर 'घोडेमांडनी'. 
घोडेमोडणींतले दोन शब्द आसात, 'घोडे' 
आनी 'मोडणी', 'घोडे' हे येणादारीक जावं 
युघ्दान वापराक हाडपाचें जनावर आसा, 
तर 'मोडणी' म्हटल्यार कमरेन एका 
तरेन बाग घेवन लाख मारुन चलाप जाव 
मोडाप. घोडेमोडणी खातीर घोड्याचे तोंड 
(म्होवाळे) आसता तें लाकडी आसता 
आनी तेचे आंग आसता ते कोण्याची पातळ 


अनन्य 


पाती काढून ताटी तयार करतात आनी 
मागीर ती कापडांनी सजयतात. घोडे जावपी 
मनशान ती ताटी घालून एका विशिष्ट लयेर 
ढोल ताशांच्या आवाजार कमरेन बाक 
घेवन पयली एका वटेन एक पाय घालून 
दिमी घातल्यासारखी करुन मागीर दुसरेवटेन 
तशेच एकदा उजवेवाटेन मागीर दावेवटेन 
पाय करुन नाचप. तेचे हे नाचप मोडलेल्या 
सारखे दिसता आनी ह्याच कारणाखातीर ह्या 
नाचाक घोडेमोडणी म्हणतात. घोडेमोडणी 
हे वीररसाचे नाचप आसा. धोल, ताशे, 
कासाळे या वाद्यांच्या आवाजान नाच करी 
नसलेले मनीस सुध्दा पांयांचेर ठेको धरतात. 

घोडेमोडणी या शब्दाची दुसरी उत्पत्ती 
जावन आसा घोडे + मांडणी या शब्दांनी. 
मधल्या काळार विजयानगर साम्राज्या 
तेपार जावं तेचे पयलीं गोंय, महाराष्ट्र आनी 
कर्नाटकातूय घोड्यांचो वेपार चलतालो. 
घोडे हे येरादारीक आनी युध्दाक गरजेचे 
आसल्या कारणान तेंकां खूब मागणी 
आसताली. भारतातल्या घोड्यापरस 
अरब देशांतले घोडे बळीश्ट आनी चपळ 
आसल्या कारणान लोक ते विकते घेवपाक 
तरसताले. पैली तेपार अरब वेपारी तेचे 
कड़ले घोड़े घेवन भारतांतल्या गोय, 
महाराष्ट्र,कर्नाटकाच्या बंदरांनी येताले 
आनी आपले घोडे भारतातल्या वेपाऱयांक 
विकताले. भारतातले वेपारी ते घोडे विकते 
घेवन हेरांक विकताले. घोडे विकपाखातीर 
आनी विकते घेवपाखातीर भारतांत 
घोडेबाजारुय भरतालो. घोड्याचे वेपारी 
घोड्यांकबरे तरेन सजोवन बांदून दवरताले. 
घोड़ो विकत घेवपी मनीस, त्या घोड्याक 
लागीसून नियाळतालो, तेंच्या फाटीरबसोन 

तेंकां खेळोवपाचो यत्न करतालो, तेंच्या 
फाटीर बसोन भोंवडी मारतालो. मनाक 
पटल्याशिवाय कोण घोडो विकतो घेय 
नासले.तेका घोडो मानपाखातीर वेपारी 
घोडो बरो सजयताले. तेंकां घोडो नाचोनूय 
दाखयताले. घोडे बाजारान हे रंगरंगयाळे 
घोडे पळोवपाक खूब जाणाचे दोळे 
तरसताले. घोड्यांची चड गरज झुंजाखातीर 
शिपायांक लागताली,तेका लागोन घोड्याक 
सजोवन बाजारान हाडताले आनी नाचोन, 
भोंबडून दाखयताले. बाजारान हेर दुकानांय 
आसतालीं तेंकां लागोन दादल्यां बरोबर 
तेंची घरकान्न, तेंची भुरगी, सोयरे, 
बांगडीय येताले. घोडे सारखे पळोवपाक 
मेळपाक जाय म्हणोन तेंका बाजारान एका 
ओळीन तेंची मांडणी करताले. घोड्यांचो 
हो बाजार म्हटल्यार एक उत्सव म्हणजेच 
“घोडेमांडणी'. 


घोडेमोडणी जावपी वाठार: 

घोडेमोडणी ही उत्तर गोंयांतल्या 
चडश्या भागांनी जाता. तशीच ती गोंयाक 
लागून आसलेल्या दक्षीण महाराष्ट्र आनी 
उत्तर कर्नाटकांतल्या कांय गावांनी जाता. 
घोडेमोडणी ही शिमग्यान जाता. हिन्दू 
वर्साच्या फाल्गून म्हयन्यान दक्षीण 
गोंयांतल्या आणी फोंडे वाटारान नवमीक 
शिमगो सुरु जाता आनी होळयेक सोंपता 
पूण उत्तर गोंयांत होळयेक जावं तेच्या 
आदले दीस पाडव्याक शिमगो सुरु जाता. 
तो पांच, सात, नव, अकरा जाव तेरा दीस 
आसता. कांय वाठारांनी तर तो संवसार 
पाडव्याक सोंपता. 

दिवचल तालुक्यांतले शिमग्यांतले चड 

फामाद उत्सव म्हटल्यार घोडेमोडणी आनी 
गडे. दिवचल तालुक्यांतल्या गांवांतली 
घोडेमोडणी व्हडा उमेदीन जाता. ह्या 
उत्सवांनी गांवच्या लोकांवांगडा सोयरे, 
लागींच्या गांवांतले लोक येतात. दिवचल 
वाठारांतले मुळगाव, बोर्ड, दिवचल, 
सर्वण, कारापुर, कुडणें, गांवठण, साखळी. 
साळ, लाडफे, म्हाबळींगे, खरपाल, 
अडवलपाल, मेणकुरे आनी हेर गांवांनींय 
जातात. सत्तरी तालूक्यांत, मोर्ले, पर्ये, 
शिरोली, रावण, ठाणे,चरावणे, मासोर्डे, 
सुर्ला, वेळगे, करंझोळे आनी हेर वाटारांनी 
जाता. पेडणें तालुक्यांत इब्रामपुर, हणखणे, 
मोरजे ह्या गांवांनी तशेच बार्देशातल्या पीर्णा 
गावानघोडेमोडणी जाता. हे भायर प्रियोळ, 
घारबांदोडे, धारगे गांवांतूय घोडेमोडणी 
जाता. 


घोडेमोडणी करपाफाटले कारणः 

उत्तर गोंय आनी हेर गांवानी ही 
घोडेमोडणी मनोवपाचे कारण पळोवपाक 
गेल्यार अशे दिश्टी पडता की हे गाव 
महाराष्ट्रांतल्या मराठ्यांच्या आक्रमणावेळार 
थळाव्या लोकांक झुझांत हरोवन 
तेंच्याकडल्यान जिकोन घेवन तेंचेर राज्य 
केल्ले. त्या झुजांनी कितलेशेच झुजांरी 
आपल्या जिवाक अंतरले. त्या अचकीत 
मरण आयल्या अतृप्त आत्म्यांक तृप्त 
करपाखातीर, तेंच्या उगडासा खातीरुय हो 
घोडेमोडणी उत्सव आसा. ह्या उत्सवांत 
जीव व्हगड़ायल्या त्या लोकांचो प्रतिनिधी 
तो घोड़ो जावपी तो मनीस आसता. 
प्रतिकात्मक रुपान खरे तर त्या सगळ्या 
आत्म्यांची हांगा पुजा करतात आनी धोल 

ताशांच्या आवाजान झुजांचेच चित्र उबे 
करतात, झुजांन मेळयल्ल्या जैताची खोशी 
मनयतात. जीव व्हगडायल्या वीरांक हे तरेन 
आर्गां ओपून थंड करतात. तेका लागून 
वर्सभर ते आत्मे तृप्त जावन गावातल्या 


लोकांची राखण करतात. 
घोडेमोडणी आनी झुजार्‍यांच्या 


आत्म्यांचो हांगा उल्लेख करपा फाटले 
कारण घोडेमोडणी सोंपता आसतानाचे 
रितीरिवाज. घोडेमोडणीच्या उत्सवाची 
निमणी रीत म्हटल्यार ते एका खाशेल्या 
जाग्यार आंगावयले कपडे काडून घेतात 
आनी घोड्याच्यो ताटयो त्या जाग्यार एका 
ओळीन ना तर एकार एक दवरतात. त्या 
उपरान होमखाण नातर गवताचो जाळ 
करतात, तेचेवयल्यान घोडे ना उलयता 
उडकी मारतात आनी न्हावन नातर पांयांर 
उदक घालून देवळांत वचोन देवाचे तीर्थ 
घेतात आनी तेंचो उपास सोपता. हे सगळे 
नदरेआड घातल्या उपरांत अशे दिश्टी पडटा 
की मनीस मेलो काय, तेचे मडे जाळल्या 
उपरांत जशी रिती करतात तशेच हे रिती 
आसात. 


घोडे आनी तेंचें रूप: 
घोडेमोडणीक घोड़ो जावपी मनीस 


अनन्य 


हो गांवकारांच्या आनी सेवेकऱर्‍्याच्या 
घरांतलो आसता. तो मान त्याच घरांतल्या 
मनशांक आसता. सोयर, सुतक सारख्या 
अडी अडचणीक भाच्यांक हो अधिकार 


मेळता.घोडो जावपी मनशाक त्या दिसा | 


उपास धरचो पडता. तो फळां जावं उसळी 
सारख्या कडधान्यांचे जिन्नस खावं शकता 
पूण शीत जेवूं शकना. घोडेमोडणी सोपल्या 
उपरांत देवळांन न्हावाण घेतलो तेन्ना तेचो 
उपास सोंपता. 

घोडेमोडणीक खरे घोड़े वापरीनात तर 
प्रतिकात्मक घोडे वापरतात. घोड्याचे तोंड 
लाकडापासून कोरावन रंगयल्ले आसता तर 
तेचे आंग कोड्याची बारीक पातीं काड्यान 
ती विणून गोरबी जावं ताटी तयार केल्ली 
आसता. तिका मदी मनीस उभो रावपाक 
जागो दवरलेली आसता. ही ताटी पुराय 
वाटेन रंगरंगयाळ्या कापड़ांनी सजयल्ली 
आसता. शेपटी म्हण माडयेची पानां जावं 
हेर झाडांची पाना ताटेक लायतात. घोड़ो 
जावपी मनीस ताटयेक घोड्याचें तोंड लावन 
ते ताटयेन उबो राबोन ते ताटयेक दोनय 
वाटेन बांदलेल्यो दोरयो खाद्यावयरसून 
गळ्यांत घालतालो. तेका लागून तो घोड्यार 


घोड्याची कोंड्याचीं पाती काडून तयार 
केल्ली ताटी. 


® 
4 


T 

घोड्याचे लाकडापासून तयार केल्ले तोंड 
(तोंडावळो) . 

बसल्यासारखो दिसता. 

घोड्याचे नेसप हे गावचे वेगळेपण 
दाखयता. घोड़ो हो झुझांरी आसा.चड करुन 
ते मराठ्याचे कोकणावयले जैत दाखोवपी 
आसल्या कारणान तेंचे कपडे मराठ्या 
सारखेच आसात. घोड्यांचे कपडे दोन तरेन 
दिश्टी पडतात. पयले सुवातीर मराठे शिपाय 
घालताले ते धवे कपडे तर दिसरे सुवातीर 
सरदार जाव व्हडल्या हुद्द्यार आसलेले 
पैशेकार मनीस घालताले तशे मखमली जाव 
झगझगीत कपड़े.या कपड्यावयल्यान अशे 
दिसुन येता की धवे कपडे घालपी घोड़ो हो 
झुझांबेळार शिपाय म्हणोन सहभागी जाल्लो 
तर मखमली वा झगझगीत कपडे घालपी 


धवे कपडे आनी मखमली -झगझगीत कपडे 
घातलेले घोडे. 

घोड़ो हो सैन्याचो सरदार आसलो. 

घोडो जावपी मनशाचे मुंडाशेय खुप 
किदे सुचोबन वयता. घोडो हो खयच्या 
हुद्द्यार आसलो हे तेच्ये मुंडाशे पळोवन 
लक्षान येता. धव्या कपड्याचे मुंडाशे बांदपी 
घोड़ो हो शिपाय तर झगझगीत कपड्याचे 
मुंडाशे बांदपी हो सरदार हे सरळ सरळ 
दिसोन येता. धवे कपड्याच्या मुंडाशानूय 
आनी एक वेगळेपण आसा ते म्हटल्यार 
दिवचल तालूक्यातल्या मुळगाव, दिवचल, 
बोर्डे. सर्वण आनी हेर गावांनी मुंडाशार 
रतन आबोल्याच्या फुलांचे झेले बांदतात. 
मुंडाशाक बांदलेली आबोलेची फुला दोन 
अर्थान बांदली जाव येता. पयले सुवातीर 
आबोल्याच्या फुलांचो रंग तांबडो आसल्या 
कारणान झुझांक वसोन परतो येवपी मनीस 
दुश्मानांच्या रक्तांन न्हाता हे सुचयल्ले आसो 
येता. हे झेले, झुझांऱ्यांनी थळाव्या लोकांचेर 
चढाय करुन तेंचे रक्त व्हावोन तेंचेर राज्य 
केल्ल्याचे प्रतिक आसा. दुसरे वटेन, 
आबोल्याच्या फुलांक, पळयताल्याच्या 
मनाक ओढून घेवपी रुप, रंग जाव वास 
ना. मागीर ते माथ्यार माळपा सारखे कारण 
किदे ?आबोल्याचे फुल एकावडे माळीनात 
तेची फाती ना जाल्यार झेलो माळतात. 
आबोल्याचो झेलो शितळकाय दिता. 
झुझांवेळार झुझांरी वताक झगडोन जाम 
जातालो तेची तकली तापताली, तेका 
थंडाय मेळची म्हण ही फुला माळताले. 
या दोन कारणा शिवाय तिसरे मुखेल कारण 
झुझांवेळार झुझांऱ्याच्या आंगार, भुयेचेर 
रक्ताचो पावस पडलेलो आसता आनी 
कितल्याशाच लोकांचो जीव गेल्लो आसता, 
तेंच्यो इच्छा पुराय जाल्ल्यो नसतात, ते पिडू 

ठाणे, सत्तरीच्या घोडेमोडणींत 


जायना म्हण त्या मरपी आत्म्यांक ही एका 
वटेन दिल्ली प्रतिकात्मक भोगावळ आसा. 

बोर्ड, दिवचलच्या घोडेमोडणीचे 
वेगळेपण म्हटल्यार श्रीदेवी सातेरीचो 
मानकार आसलेल्या घोड्याच्या माथ्यार 
आबोल्यांच्या फुलांमदीं एक लहानशी 
हारशी बांदलेली दिश्टी पड़टां. गांवकार 
ती हारशी पैली पासून बांदत येयल्ली रीत 
म्हणोन बांदतात. खरे तर ते सुर्याचे तेज, 
तेची किरणां भुंयेर पावोबपाचे एक प्रतिक 
आसा. 

घोड़ो जावपी मनशाच्या हातांत उक्ती 
तलवार आसता. ही उक्ती तलवार घेवन तो 
घोडेमोडणीक नाचता. ही उक्ती तलवार तो 
झुजारी झुणांत बांटेकार जाला हे दाखोवन 


दिता. 


घोडेमोडणीचे वाजप: 
घोडेमोडणीक खऱ्या अर्थान रंग येता तो 
त्यावेळार वाजयल्या वाद्यांच्या आवाजान. 


डेमोडणींत वांटेकार जाल्ले घोडे. 


अनन्य 


धोल, घुम, शिंग हेंचेर बडीबसोन जी आस 
तयार जाता तेचे मदीं वाजपी ताशांच्या 
बडयेंचे आवाज दर एकाच्या आंगार 
शिरशिरी हाडटा. तर तेंच्या बरोबर वाजपी 
कांसाळ्यांचो आवाज, तेचो नाद आंगार 
विरत्वाचो हुंवार घेवन येता. केन्नाच 
नाचूंक नसलेले मनीस सुध्दा अचकीत त्या 
वाद्यांच्या ठेक्यार पांयांचो ताल धरतात, 
तेचे आंग हालपाक सुरवात जाता. 


गोंयचे घोडेमोडणींचे प्रकारः 

पुराय गोंयांत घोडेमोडणी एकाच तरेन 
जाता अशी ना. वाद्यां सगळीकडे सारखी 
आसात पूण तीं वाजयतात वेगळे तरेन, 
वेगळे गतीन. तशेच घोड्यांची नाचपाची 
पध्दत, घोड्यांची सख्या वेगळी आसा 
तशे घोडेमोडणींत सहभागी जावपी समाज 
सुध्दा वेगळे आसात. घोडेमोडणीचे 
खाशेलेपणाचेर एक नजर मारल्यार हें सगळें 
कळपाक लागता. 


1) एका गांवची घोडेमोडणी आनी 
दोनतीन गांब एकठाय येवन केल्ली 
घोडेमोडणी. 

गोंयांत चडशा जाग्यार घोडेमोडणी एका 
गांबांतूच जाता. घोडेमोडणी जाता त्याच 
गांवांतले मानकरी घोडे न्हेसतात आनी 
त्याच गांवाचे शिमेन ते घोडे नाचतात. 
दुसरी घोडेमोडणी आसा ती दोनचार 
गांवांतले मानकरी एकठांय येवन केल्ली 
घोडेमोडणी. दुसरेतरेची घोडेमोडणी फकत 
सत्तरी तालुक्यांतल्या ठाणे ह्या गांवांत 
पळोवपाक मेळता. ठाणेगांवची घोडेमोडणी 
हेर घोडेमोडणे परस वेगळी आसा. हांगासर 
ठाणेंतल्या घोड्यांबरोबर गोळावली, 
हिवरे, रिये, पाली ह्या गांबांतले घोडे 
एकठाय येवन ही घोडेमोडणी जाता. ह्या 
घोडेमोडणीत 2 जावं 4 घोडे नासोन तब्बल 
16 घोडे आसतात. हे घोडेमोडणीचे आनी 
एक वेगळेंपण म्हटल्यार ही घोडेमोडणी 


घोडेमोडणींतले धोल, तासो, कांसाळे वाजयताना वाजोवपी. 

सांजेची सुरु जावन पुराय रातभर चलता. 
गोंयांत पुराय रातभर चलपी ही एकूच 
घोडेमोडणी आसा. ठाणें गांवांत कोळगीरो 
मंडळगीरो देवाच्यो देवळ्यो आसा, त्या 
जाग्यार जावपी हे घोडेमोडणीक ठाणेच्या 
लोकांबरोबर गोळावली, रिये, हिवरे, 
पाली ह्या गांवच्या लोकांबरोबर लागींच्या 
सगळ्या वाठारांतले लोक ही घोडेमोडणी 
पळोबपाक येतात. सगळो वाठार लोकांनी 
भरोन गेल्यां कारणान हांगा जात्राच आसा 
अशे पळयतल्याक दिश्टी पडता. 


2) दरवर्सा जावपी घोडेमोडणी आनी 
तीसालान जावपी घोडेमोडणी: 
गोंयांतल्या चड़श्या गावांतल्यो 
घोडेमोडणी दरवर्सा जाता फकत सत्तरींतल्या 
ठाणें आनी दिवचलच्या मुळगाव ह्या दोनूच 
गांवांनी तिसालान घोडेमोडणी जाता. 
तिसालतली घोडेमोडणी म्हटल्यार एक 

वर्स मदी सोडून केल्ली घोडेमोडणी. ही 
घोडेमोडणी जावपी वर्साच मुळगांव गांवांन 
करवली भोंवडायतात. करवली ही खरी 
म्हटल्यार घव मेल्या उपरांन सती वचपी 
बायल आसता. करवली भोंवडायतात हाचो 
अर्थूच घोड़ो जाल्लो मनीस आदी झुजांन 
मेल्लो मनीस आनी करवली ही त्याच्या 
मरणाउपरांत सती गेल्ली बायल. मुळगांव 
जावपी ही झुजांची याद दिवपी घोडेमोडणी 
आसा, घोडेमांडणी न्हू, हे सिध्द जाता. 


3) घोडेनाचपाची आनी वाद्यां 
वाजपाच्या गतीतलो बदल: 

गोंयांतल्या चडशा घोडेमोडणींतले घोडे 
हे बाजपाच्या एकेच गतीर एकाच ठेक्य़ार 
नाचतात अशें दिश्टी पडटा. घोडे नाचपाचे 
खूब प्रकार आसात. पयले सुवातेर हळू 
नाचपी घोडे, दुसरे सुवातेर मध्यम गतीन 
नाचपी घोडे आनी तिसऱ्या सुवातेर खूब 
वेगान नाचपी घोडे. गोंयांतल्या चड़शा 
गांवांतले घोडे एकाच ठेक्यार नाचतात. 
मुळगांव ह्या दिवचल तालुक्यांतल्या 
गावांतली घोड़ेमोडणी मात मध्यम गतीन 
चलता.घोडेमोडणी एका हळू ठेक्यार 
चालू आसताना ताशाचेर चौंगुणाची बडी 
बसलेबरोबर घोड्यांची नाचपाची गती 
वाडता. वाजपाची गती जशी जशी वाडता 
तशी घोड्यांची नाचपाची गतीय वाढता. 
ह्या खिणाक अशें दिसता की खरेच झुंज 
चालू आसा.मुळगांवचे घोडेमोडणी सारखेच 
ठाणेच्या घोडेमोडणीची गती वाडताना 
दिश्टी पडता. 

दिवचल तालुक्यातल्या सर्वण गांवांतली 
घोडेमोडणी तर हेर घोडेमोडणी परस खूब 


अनन्य 


वेगळी आसा. एक म्हणजे ती फकत रातचीच 
8 ठाक सुरु जावन 11 पर्यंत सोंपता. हि 
घोडेमोडणी रातचीच आसल्या कारणान 
पेट्रोलमास दिवे आनी माडाच्या चुडत्यांच्या 
उजवाडाचेर चलता. घोडेमोडणीन वाटेकार 
जावपी काय लोकांच्या एका हातान 
पेट्रोलाची बाटली आनी दुसर्‍या हातान 
माडाच्यो चुडट्यो आसतात. ते नाचत 
आसताना मदीच तोंडान पेट्रोल घेवन तेचो 
फवारो पेटत्या चुडयांचेर मारुन उजवाडाचो 
झोत सगळेकडे करतात. ते चित्र दोळ्यांक 
खूब सुख दिता. हे घोडेमोडणीन वांटेकार 
जावपी दोन घोड्यांच्या मदी एक गांवकार 
उबे रावोन तेंच्या ताटयेक धरुन धावते गतीन 
लांब पावला मारुन घोड्यांक नाचयता. या 
वेळार वाद्यांची गतीय वाढलेली आसता. 
घोडेमोडणी जावपी जाग्यार हे घोडे पाच फेरे 
मारल्या उपरान घोडेमोडणी सोंपता. धावते 
गतीक लागोन या घोड़ेमोडणीक "धांवती 
घोडेमोडणी' म्हणतात. घोडेमोडणी जाल्या 
उपरान मागीर रातचे व्हडले होमखाण 
पेटयतात, आनी सगळे दादले मनीस त्या 
होमखणांतल्यान वयतात. या होमखाणाचे 
वेगळेपण म्हटल्यार होमखाणांतल्यान वचपी 
मनीस उपास, शिंवराक जेवाण अशें कायच 
धरीनासताना फकत तळयेर न्हावन देवाचे 
नाव घेवन पेटत्या इंगळ्या वयल्यान चलत 
वयता. 


4) वीरासारखे दिसपी घोडे आनी वीर 
म्हणोन जोशान नाचपी घोडे: 
घोडेमोडणींतले घोडे हे वीर आसात 
तेका लागोन तेंचे कपड़े वीरांसारखे आसता. 
चडशा जाग्यार घोडे धवेच कपडे घालतात 


जुलै ते डिसेंबर 2021 


तर काय जाम्यार झगझगीत कपडे घातलेले 
दिश्टी पडतात. गोंयच्या चडशा जाग्या वयले 
घोडे हे बीरा सारखे दिसपी घोडे आसात. 
तेंची नाचपाची गतीय तशी चड वेगान 
आसना. गोंयांतले चडशे घोडे फकत एकाच 
ओळीन नाचत वयतात, ते एकमेकांचेर वार 
करीत आसा अशे दिश्टी पडना. झुजांन वीर 
एकमेकांचेर वार करतात अशे दिश्टी पडना, 
अशा तरेची घोडेमोडणी पळयल्यार अशे 
म्हणो येता की ही घोडेमांडणी आसा. हागा 
फकत घोडे नाचोवन दाखयतात. 
गांवठण सांखळेची घोडेमोडणी 
मात गोंयच्या सगळ्या घोडेमोडणी परस 
खूब वेगळी आसा. या घोडेमोडणींतले 
घोडे एकमेकांचेर तलवारीन वार करतात 
जशे किदे ते झुजूंच करतात. गांवठणचे 
घोडेमोडणीन दोन घोडे आसतात आनी 
ते एका जाम्यावयल्यान वयताना हेर 
घोड्या सारखे नाचतात पुण तेंचे खरे 
घोड्यांचे नाचप वेगळें आसा. दोनूय घोडे 
एकमेकामुखार 15 ते 20 पावलांची जागा 
मदी सोडून उबे रावतात. दोनूय घोड्यांच्या 
मुखार एकेक धोल वाजोवपी तेच्यासारखेच 
नाचोन धोल वाजयतात. ते घोडे जशेजशे 
एकमेका मुखार पावतात तेन्ना वाजोबपाची 
गती वाडता. ते जेन्ना एकमेकामुखार येता 
तेन्ना ते एकमेकांच्या तलवारीचेर वार 
करतात. या वेळार लागी आसलेले लोक 
तेंका एकमेकापासून वेगळे करतात कारण 
त्या वेळार तेंचेर भार येयल्लो आसता. 
या घोड़ेमोडणींत आनी एक वेगळेपण 
म्हटल्यार चड़शा घोडेमोडणींत वाटेकार 
जावपी लोक सादेच कपडे घालून वाटेकार 
जातात तर काय जाण वेगवेगळी सबंगा घेवन 

नाचतात ते वेगळे. गांवठणचे घोडेमोडणीन 
वाटेकार जावपी लोक धवेच कपडे 
घालतात. चड़ करुन धवी बंडी वापरतात 
आनी तकलेर मुंडाशे जाव फेटो आसता. 
तशेच तेंच्या हातान तलवार आसता. घोडे 
जेन्ना एका जाग्यावयल्यान दुसऱया जाग्यार 
वयतात तेन्ना हे लोक धोलताश्यांच्या तालार 
घोड्याफुडे तलवारी घेवन घोड्यासारखेच 
नाचत फुडे वयतात. घोडे जेन्ना थळाव्या 
जाग्यार झुझं करतात तेन्ना हे सगळे लोक 
पयस रावोन ते झूंज पळयतात. ते झूंज 
सोंपल्या उपरान ते पयल्या सारखेच नाचत 
फुडे बयतात. ही घोडेमोडणी पळयतल्या 
मनशांचे पाय सुध्दा धोलताशांच्या तालार 
ठेको धरतात. तेंच्याय आंगान विरश्री 
संचारता. गोंयच्या सगळ्या घोडेमोडणींतली 
ही एकूच घोड़ेमोडणी ज्या जाग्यार घोडे झूज 
करतात. तलवारीचे वार एकमेकांर करपाचो 
यत्न करतात. ह्या एकाच कारणाक लागोन 
अशे म्हणों येता की ही खरी “घोड़ेमोडणी' 


आसा. 

घोडेमोडणीचे बाजप एकाच ठेक्यार 
चलता तेन्ना ती घोडेमोडणी परंपरेन चलपी 
घोडेमोडणी कशी दिसता पूण जेन्ना वाजपी 
धोलताशांच्यो गती वाढता, नाचप्यांचो 
वेग वाडता तेन्ना झुझांचेच वातावरण तयार 

जाल्या सारखे दिसता. झुजाचेंच वातावरण 
उभ्यो करपी काय घोडेमोडणी आसा 
तातूंतल्यो मुखेल म्हटल्यार गांवठणची 
घोडेमोडणी त्या उपरांत सर्वण, मुळगाव 
आनी ठाणेची घोडेमोडणी आसा. 


5) निसर्गाचे दर्शन घडोवपी 
घोडेमोडणी, पृथ्वी आनी सूर्य हांचे नाते 
दाखोवपी घोडेमोडणी: 

बोर्ड, दिवचलची घोडेमोडणी ही 
हेर घोडेमोडणीपरस वेगळी आसा कारण 
या घोडेमोडणीन पृथ्वी आनी सुर्य हांचे 
नाते दाखोवपाचो यत्न आसा. बोर्ड, 
दिवचलच्या घोडेमोडणीन श्रीदेवी सातेरीचो 
मानकरी आसा त्या घोड्याच्या माथ्यार 
आबोल्याच्या फुलांच्या मुंडाश्यार ल्हानशी 
आरशी बांदलेली आसता. ही घोडेमोडणी 
सांजेची 3 नांक सुरवात जाता. त्या वेळार 
सुर्याची किरणा पृथ्वीचेर पडटात. या 
घोडेमोडणी वेळार सुर्याची किरणा सातेरीचो 
मानकरी आसलेल्या घोडयाच्या माथ्यार 
आसलेल्या हारशेंतल्यान पृथ्वीचेर पडटा हें 


दिश्टी पडटा. 
सांतेरी ही गोंयची लोकदेवता. ती 

खरी म्हटल्यार भुमी/ पृथ्वी देवता आसा. 

सांतेरीचे पूजन गोंयांत रोयण रुपान जाताले. 


अनन्य 


मागीर मागीर लोक रोयणींत आसलेल्या 
सोरपांचो भंय आसल्या कारणान रोयणीची 
पुजा करपाक भिवपाक लागले. तेका लागोन 
कायकडे रोयण जीरोबपाक लागले तर काय 
जाग्यार तर महिषासुरमर्दिनीची मुर्ती वापरुन 
सातेरी म्हणोन तिका पुजपाक लागले. 
ब्राह्मण समाज पुर्वेकडल्यान गोयान पावलो 
तेन्ना तेंच्यानी तर तिचे नाव शांतादुर्गा करुन 
दवरले. 

सांतेरी ही भुमी, तिची उदरगत 
झाडावेलींनी, फळाफुलांनी जाल्ली दिश्टी 
पडता. भुमीच्या उदरगतीक लागोन मनशा 
जनावरांक खाण मेळता. झाडा रुजोवन 
येवपाक, तेंची वाढ जावपाक सुर्याच्या 
वताची, किरणाची गरज आसा. सुर्याच्या 
तेजा भगर पृथ्वी फळादिक जावक शकाना. 
बोर्डेच्या घोडेमोडणीन पृथ्वी आनी सुर्य या 
निसर्गदेवतांचे पुजन जाता हे पळोवपाक 
मेळता. या घोडेमोडणीक घोड्यांची देवळान 
पुजा जाल्या उपरान वांटेर काय थळाव्या 
जाग्यार सवाशिणी बायलां घोड्यांची पुजा 
करुन ओवाळणी करतात. पृथ्वी आनी 
सुर्याचे नातें दाखोवपी ही घोडेमोडणी 
देखदिणी आसा. 


6) समाजदर्शन घडोवपी घोडेमोडणीः: 
गोंयची घोड़ेमोडणी ही झुजांचे दर्शन 
नाचातल्यान घडयता. बारीकसाणीन 
पळोवपाक गेल्यार समाजाचे दर्शन 
रितीरिबाजातल्यान दिश्टी पडता. घोडेमोडणी 
हो झुजांचो प्रकार आसा. राजाचे वतीन 
शिपायांक घेवन सरदार परकी भुयेचेर 
आक्रमण करुन ती भूंय जिकोन घेताले, 
राजा त्या नव्या भागान त्या सरदाराकुच 

मुळगाव हांगा परब पुजारी घोड्यांक शेसायताना. 


जमीनदार म्हण नेमणूक करतालो, तेका 
लागोन जमीनदारुच त्या भुंयेचो मालक 
जातालो. जमीनदार आसलेलो सरदार 
जी जमीन पडीक आसताली ती आपल्या 
शिपायांक वसणूक करुन कसोवपाक 
दितालो. शिपायांक जो वाठार मेळटालो 
तेची शिम बांदून तो गांव जोडटालो, थंय 
देवूळ बांदून सेवेकरांक गांवांत सामावन 
घेतालो.ज्या मुखेल शिपायाक तो वाठार 
मेळळो तो. त्या गांवचो मुखेल गांवकार, 
त्याचे वांगडा आसल्याक दुसरो, तिसरो 
मान आनी जमिनीचो अधिकारुय दितालो. 
सेवेकाऱयांक तो स्यत म्हण गांवांत सामावन 
घेतालो. गांवच्या मुखेल मानकऱयाक 
सातेरीची पुजा करपाचो अधिकार आसा, 
तीच खरी दर एका गांवची ग्रामदेवता 
आसा. कांय तेपान हेर गांवकारांनी मुखेल 
गांवकर्‍याच्या अडचणीचो फायदो घेवन 
पयलो मान बळकायलो, पूण तेंकां सांतेरीची 


पुजा करपाचो अधिकार मेळळो नासल्या 
कारणान आपले देवतेक तेंच्यांनी ग्रामदेवता 
करुन पयल्या मानाच्या गांवकाराक तेच्या 
अधिकारापासून पयस केलो. पयल्या 
मानापासून मुखेल गावकाराक पयस दवरपाचें 
राजकारण दुसर्‍या समाजांनी जरी केले तरी 
शिमेचो अधिकाराचो नाल्ल फोडपाचो, 
शिमेकारांक कोंबो, बोकडो दिवपाचो मान 
फकत सातेरीच्या मानकाऱर्‍याकूच आसता, 
तेचे बयल्यान गांवांत आतां वसणूक कशी 
जाली तें दिश्टी पडटा. ते वसणुकी वयल्यान 
गांवांत पयलो, दुसरो, तिसरो, चौथो घोड़ो 
जाबपाचो मान थारायलेलो आसा. तेंची 
पुजाय तेच तरेन जाता. रितीरिवाजांतल्यान 
समाजाचे दर्शन जाता म्हणटा ते अशे. 
गोंयच्या घोडेमोडणींत पयलो मान 
चडशा जाग्यार मराठा समाजाच्या मनशांक 
आसा. तेंच्यावांगडा भंडारी, गुरव आनी हेर 
समाजूय वाटेकार जाल्ले दिश्टी पडटात. 

घोडे हे आपल्या समाजाचे प्रतिनिधी 
आसात. घोडेमोडणींत धोल, ताशे, कांसाळे 
चडशा जाग्यार हरिजन समाजाचे मनीस 
वाजयतात तेंच्या बांगडा गावचे हेर तरणाटे 
व्हडा उमेदीन वाजोवपाक सहभागी जातात. 
घोडेमोडणींत हरिजन समाजाक वाजोवपा 
शिवाय हेर काम ना अशें दिसता, पूण 
म्हावळींगे (दिवचल) आनी पर्ये (सत्तरी) 
च्या घोडेमोडणींत तेंचो वांटो किदें आसा 
तेचेर उजवाड घालता: 

दिवचल तालुक्यातल्या म्हावळींगे 
गांवांतले जाण्टेले सांगतात ते प्रमाण त्या 
गांवांत पयलीपासून हेर घोड्यावांगडा 
हरिजन समाजांतलो एक मनीस घोड़ो 
आसता. तो मनीस हेर घोड्या सारखोच 
खर उपास धरता पूण तो घोड्यासारखो 
न्हेसोन वांटेकार जायना. तो साद्याच 
कपड्यांनी घोडेमोडणींत वाटेकार जाता. 
पर्य, सत्तरींतल्या घोडेमोडणींतय हरिजन 
समाजांतलो एक मनीस (वर्सलकार) 
वांटेकरी जाता. हेर घोड्यावांगडा तेचीय 
पुजा जाता आनी तो घोड्यावांगडा आसता 
पूण तेका घोड्या सारखो सजयनात, तो 
साद्याच कपड्यांनी आसता. 
1 `> च्व ~ 

“र... 


पर्ये, सत्तरीतल्या घोडेमोडणींत हरीजन 
समाजाचो प्रतिनीधी. 


अनन्य 


7) हिन्दु-मुस्लिम समाजाचो एकचार 
दाखोवपी घोडेमोडणी: 

पर्ये, सत्तरीची घोडेमोडणी ही 
समाजदर्शनाचों आरसो आसा. गोयच्या 
विंगड विंगड जाती आनी धर्माची सांगड 
हांगा पळोवपाक मेळटा. मुस्लिम समाज 
त्यांच्या धर्माप्रमाण मुर्ती पुजेक मानीना, 
देवांची पुजा करीनात, पूण पर्ये घोडेमोडणींत 
एक वेगळेच चित्र पव्ठोवपाक मेळता. पर्ये 


पर्यच्या घोड्यांक मशीदीन येवकार दिवन 
फुलां भेटयताना मुसलमान समाजाचे 
प्रतिनीधी. 


ENYA कि 
पर्येचे घोडे बाबर पिराच्या दर्ग्यार. 


चे घोडेमोडणी दिसा पर्येचे घोडे सांखळे 
वाळवंटी न्हंयेच्या कांठार आसलेल्या बाबर 
पिराच्या दर्ग्याच्या दारा मुखार येवन उबे 


रावतात तेन्ना त्या वाठारांतले मुसलमान 
लोक मशिदीकडे येतात, तेंचे प्रतिनिधी 


जुलै ते डिसेंबर 2021 

नानोडा, दिवचलच्या घोडेमोडणींतली घोडी आनी घोडो 


त्या घोड्यांक फुलां घालपाक दितात आनी 
घोडेमोडणीक वांगडा आसलेल्या लोकांक 
थंड पेयां पिवपाक दितात. काय खीण त्या 
बाठारांत रावल्या उपरांत घोडेमोडणी फुडले 
वाटेक लागता. 

पर्येचे घोडेमोडणींत सांपडपी हें 
वेगळेपण हेर खंयच्याच जाग्यार मेळना. 
हिन्दू आनी मुसलमान लोकांच्यो धार्मिक 
परंपरा खूब वेगळ्यो आसात, तेका लागोन 
ह्या लोकांमदी झगडी जातात. पर्येच्या ह्या 
घोडेमोडणींत मात हिन्दू आनी मुसलमान 
लोकांक एकठांय हाडल्या. धार्मिक 
एकचाराची शिकवण दिवपी ही घोडेमोडणी 
हेर घोडेमोडणी परस खूब वेगळी आसा. 


8) बायलांच्या शौर्याचो गौरव करपी 
नानोड़ा 


दिवचल तालुक्यांतल्या 


गांवांतली घोडेमोडणी ही तर गोंयच्या 
हेर घोडेमोडणीपरस खूबच वेगळी आसा. 
सगळीकडेन घोडेमोडणींतल्या घोड्यांक 
घोडेच म्हणतात, पूण नानाड़ो गांवांतल्या 
घोडेमोडणींत पयल्या मानाच्या सातेरीच्या 
घोड्याक घोड़ो म्हणनासतना 'घोड़ी' 
म्हणटात, म्हणजेच बायल.घोड्याचो हांगा 
स्त्रिलिगी उच्चार जाता. ह्या घोडेमोडणीतले 
आनी एक वेगळेपण म्हळ्यार, सगळ्या 
घोडेमोडणींत घोड्यांच्या हांतांत तलवारी 
आसता पूण नानोडेचे घोडेमोडणींत सांतेरीच्या 
मानकरी आसलेल्या घोड़येच्या हार्तीत 
मनशाच्या इतल्या उंचीचो कोंडो आसता. तो 
कोंडो घेवनूच घोडेमोडणींत घोड्यासारखोच 
सजोन नाचता. हे घोडेमोडणींत दुसरो मनीस 
मात घोड़ो म्हणोनच नाचता, तेच्या हांतींत 
तलवार आसता. सातेरीच्या मानकऱयाच्या 
घोड्याचेर भार येता. लोक तेच्या पांया 

पडोन, तेचो आशीर्वाद घेतात. नानोडा 
घोडेमोडणींत घोडे न्हेसपाचो मान सतरकर 
समाजाच्या लोकांक आसा. ही घोडेमोडणी 
पळयल्या उपरांत अशें दिश्टी पडटा की ह्या 
गांबांत पयलीं बायलां घर सांबाळटालीं, घर 
चलयताली आसतलीं. दादलो मनीस ह्या 
गांबांत बायलांच्या हातासकयल आसतालो. 
आवयसत्तांक संस्कृतीची ही एक बरी देख 
आसा अशें म्हणों येता. 

घोडेमोडणींत घोडीच्या हातींत 
तलवारीच्या जाग्यार दांडो आसता, 
हेचो अर्थ ते बायलेन दांड्यान आपल्या 
दुश्मानांक हरोवन आपलो वाठार आपल्या 
हातींत दवरला. घोव आनी घरांतले हेर 
लोक तिच्या वांगडा आसूं येत पूण तीच 
मुखेलपणान त्या झुजांन वीरगतीक पावल्या 
जायत. शिमग्यांतल्या घोडेमोडणींत बायल 
मनशांक मान दिवन तिका पुजपी ही 
घोडेमोडणी, बायलाक आदलो समाज 
कितलो मान दितालो हे दाखोवन दिता. 

घोडेमोडणी शब्दाचो अर्थ दोन तऱ्हेन 
घेतात. एक 'घोडेमांडणी' आनी दुसरी 
'घोडेमोडणी'. पयले सुवातेर आमकां 
घोड्यांचो बाजार चलता अशें दिश्टी पडटा 
तर दुसरे सुवातेर घोडेमोडणींत झुजाक 
वीरगतीक पावलेल्यांच्या यादस्तीखातीर हो 
झुजांचो खीण मुखार हाडला अशें दिसता. 
गोयच्या चडशा जाग्यावयली ही घोडेमोडणी 
आसा. ज्या वाठारांत सरदार, शिपाय, 
तेच्यो बायलो झुजावेळार मरण पावले 
तेच्या यादस्तीखातीर, तेच्या आत्म्याक 
शांती मेळची म्हणोन मनयलो उत्सब आसा. 

घोडेमोडणीचेर बरयल्लो हो वैचारीक 
निबंद फुडल्या कांय मुखेल विचारांचेर 


अनन्य 


उजवाड घालता : 

1) घोडेमोडणीचेर अभ्यास करुन हो 
विषय मांडपाफाटलें एक कारण म्हटल्यार 
गोंयांत पयली गावडा, कुणबी, वेळीप, 
जल्मी, धनगर आनी हरीजन समाजूच 


-राबीतो करुन आसले. जेन्ना राज्यां 


अस्तित्वांत येयलीं तेदेवेळार झुजारी समाज 
म्हटल्यार मराठा समाजाबरोबर भंडारी, 
खारवी समाजाचेय लोक गोंयां भायल्यान 
येवन मुळाच्या राबीतो करुन आसलेल्या 
समाजाक झुजांन हारोवन गोंयांत कायमचेच 
राबीतो करुन रावल्याचो हो एक उगडास 
करुन दिवपी उत्सव आसा. घोडेमोडणी 
उत्सवांतल्यान झुजारी समाज गोंयचे भुंयेर 
कसो राबीतो करुन रावलो तें मुखार येता. 
घोडेमोडणी जावपी गांवांचेर नदर मारल्यार 
अशें दिश्टी पडटा की गोंयच्या महाराष्ट्र 
आनी कर्नाटकाचे शिमेवयल्या गांवांनीच ही 
घोडेमोडणी जाता हेचो अर्थूच असो की हे 
झुजारी समाज ह्याच वाठारांतल्यान गोंयांत 
येयल्यात हें स्पश्ट जाता. 

2) घोडेमोडणी उत्सव हो नाचाचोच 
भाग आसा हें खरे आसलें तरी ह्या 
निबंदांतल्यान समाजवेवस्थेचेर उजवाड 
पडटा. घोडेमोडणींत कोणें घोड़ो न्हेसप, तेंचो 
मान, तेचे न्हेसपा बरोबर घोडेमोडणींत कोणें 
अब्दागीर घेवप, कोणें छत्री घेवप, कोणें 
दिवटी जावं दिवो घेवप, कोणें वाजोबप, 
कोणें सांगणें करप, हें थारायल्ले आसा. 
गांवांत गांवकारांचो मान किदें, कुळांचो 
मान किदें, हें दिश्टी पडटा. चडशा गावांनी 
गांवकारुच देवळांत देवाची पुजा करतात, 
पूण कांय गावांनी गांवकारांच्या वादावादीक 
लागोन भटांक देवळान पुजा करपाक 


| न 


bj 


तरी सुध्दा घोड्याची पुजा मात 
करतात हें मतीन घेवपासारखें 
आसा. सगळ्या गावांनी घोड्यांची पुजा 
जाल्या उपरांत, मानकर्‍यांची नांबा घेवन 
तकां मानाची शेस (तांदूळ) दितात आनी 
'मागीरुच सांगणे करुन घोडे भायर काडतात. 
हे तेचेवेल्यान दिश्टी पडता. 

3) घोडेमोडनींत आनी एक गजाल 
लक्षांत येता ती म्हणजे गावातले देव 
आनी तेंचो गांवातलो मान. ग्रामदेवाच्या 
पुजाऱ्याच्या घोड्याक पयलो मान आसता 
आनी चडशा जाम्यार हो पयलो मान 
सातेरीच्या पुजाऱ्याकूच आसता कारण ती 
गोयची लोकदेवता आसा. सातेरी सोडून हेर 
देवतांक ग्रामदेवतेचो मान मेळ्ळो आसात 
तर एक गजाल लक्षात येता की त्या गांवांत 
मूळ इतिहासांत किदे तरी बदल केल्लो 
आसा. चड़ करुन पयली तेपार पयल्या 
मानाच्या सातेरकाराच्या अडचणीचो फायदो 
घेवन हेरांनी आपले देवतेक ग्रामदेवता 
म्हणोन फुडे करुन तो मान आपल्याक 
मेळोबन घेतला हे लक्षांत येता. 

4) घोडेमोडणी हो झुजार्‍्याच्या 
जाचाचो प्रकार आसा पूण ते भायर तेदेवेळार 
वेगवेगळे रितीरिवाज करतात ते हेर गजाली 
दाखोबन दितात. देखीक घोड्याच्या 
मुडाशान लायल्ली हारशी आनी होमखाण. 
हारशी सूर्य आनी पृथ्वीचे नातें आमकां 
दाखोबन दिता. सांतेरी ही भुमी देवता 
ती सुर्याच्या किरणांक लागोन फळादीक 
जाता हें आमकां तेचेवयल्यान दिश्टी 
पडटा. “होमखाण' खरें म्हटल्यार विरांक 
जाळलेले सरण आसा. तेचेवयल्यान फकत 

घोडेच उडी मारून येवपाक जाय. हेर जाण 
जर येतात जाल्यार ते उमेदीखातीर. घोडे 
तेचेवयल्यान येतात म्हटल्यार ते सरणार 
पावले. घोडे होमखणांतल्यान मोन्यानी 
येतात आनी तळयेर न्हातात जावं पांयांर 
उदक घालून देवळांत भितर सरोन देवाचे 
'न्हाबान' घेतल्या उपरांतच उलयतात. हें 
सगळें पळयल्या उपरांत अशे दिश्टी पडता 
की पयली तेपार झुजांन मरण येयल्या 
मनशाची मेल्या उपरांत ही केल्ली निमणी 
क्रिया आसा. त्या सगळ्या खिणांचो 
घोडेमोडर्णीत केल्लो हो उमडास आसा. 

5) घोडेमोडणी, झुजांक वांटेकार 
जावपी झुजांन्यांच्या नाचाचो हो प्रकार 
आसा पूण नानोडा, दिवचले घोडेमोडणींत 
घोड़ी मुखेल आसा, आनी तिच्या हातींत 
तलवारीच्या जाग्यार दांडो आसा. हांगा 
दादलोच घोड्यासारखेच कपडे घालता, पूण 
लोक तेका घोड़ी म्हणतात. तेचे कारण अशे 
आसू येता की ह्या गांवाखातीर बायलमनशेन 
झूज केलां, म्हणोन तिच्या उगडासाखातीर 
ही घोडेमोडणी आसूं येता. म्हावळीगे, 
दिवचल आनी पर्ये, सत्तरीत हरीजन 
समाजाचे लोक घोड्या सारखे घोडेमोडणींत 
वांटेकार जातात. पर्ये, सत्तरींत तर घोडे 
मुसलमानाच्या पिराच्या दर्ग्याकडे वयतात, 
त्या जाम्यार मुसलमान लोक तेका येवकार 
दितात, हें पळोवन अर्शे दिश्टी पडता की 
हांगा घोडेमोडणींतल्या धार्मिक एकचाराची 
शिकवण सगळ्यांक दिल्ली आसा. 

घोडेमोडणी ही शिमम्यांतल्या 
उत्सवातलो एक भाग. घोडेमोडणी हो 
झुजाऱ्याच्या नाचाचो प्रकार आसलो तरी 
तो एका समाजान हेर समाजांक हरोबन तेंचेर 

राज्य केल्यांचो इतिहास सगळ्या मुखार 
हाडटा. घोडेमोडणींत फकत दादलेच झुजांन 
वांटेकार जातात अशे दाखयत आसताना 
बायल मनीसूय फाटी ना हें नानोडेच्या 
घोडेमोडणीन सिद्ध केलां. घोडेमोडणींत 
हिन्दू, मुसलमान ह्या धर्माच्या आनी 
विंगड विंगड जातीच्या लोकांचो एकचार 
दिश्टी पडटा. सगळ्यांत व्हडलो दिश्टावो 
घोडेमोडणींत फुडें हाडता तो पयलीं तेपार 
झुजांन मरण येयल्या लोकांचो उगडास. 
तेंच्या आत्म्यांक तृप्त करपाखातीर खरे 


अनन्य ` 


म्हटल्यार ही घोडेमोडणी आसा. तेंचे 
आत्मे तृप्त जावन तेणी गांवच्या लोकांक 
राखपाखातीर ही घोडेमोडणी करपा उद्देश 
आसा. घोडेमोडणींत सूर्य आनी पृथ्वीचें 
नातेय आमकां दिश्टी पडटा. सुर्याच्या 
किरणांनी पृथ्वी सुफळ जाता. म्हणोन तेंचोंय 
हांगा उगडास करतात हे पळोवन आमचे 
जाण्टेले निसर्गाकडेन कितले आपलेपण 
दवरून आसले हे दिश्टी पडटा. 

000 


(समिक्षा) 


डॉ. विद्या प्रभूदेसाई : जल्म: 
5 एप्रील 1957. सेवानिवृत्त 
प्रध्यापक. कोंकणी तेच मराठी 
भाशेंत लेखन. सोट साहित्या 
वांगडा समिक्षा. संपादन आदी 
प्रकारांचेर भर. “अमृतवाणी 
(कोंकणी, मालवणी आनी मराठी 
म्हणींचेर अभ्यास', कोंकणी 
पंचतंत्र, 'अप्रकाशीत बाकीबाब” 
(कोंकणी लेख), 'चद्रफुलांची 
छत्री (बाकीबाबा वयले 
मृत्यलेख), गोमंतकीय कादंबरी - 
आरंभ ते 1990,” “हरिभाऊच्या 
स्फुट गोष्टी, हीं प्रकाशीत 
पुस्तकां. तर्शेच “वेषधारी पंजाबी” 
(गोंयची पयली मराठी कादंबरी) 
ह्या 2019 वर्सा गोवा मराठी 


167 


डॉ. विद्या प्रभूदेसाई 
याद चित्रांचो झेलो: काळीज उसवलां 


गोंयच्या कोंकणी साहित्यमळार उदय म्हांबरो हे नांव 
खबर नाशिल्लो मनीस मेळपाक कठीण! तांणी कोंकणी 
आनी मराठीतूय बरें लेखन केला. तर्शे पळोवंक गेल्यार 
उदयबाबाची लेखन कारकीर्द मराठी लिखाणांतल्यानूच 
सुरू जाल्या. मराठी नेमाळ्याकडेन संबंद आशिल्ल्या 
उदयबाबान वृत्तपत्रीय लेखनूय बरें तरेन केलां. कविता 
आनी कथा हे तर तांचे आवडीचे लेखनप्रकार. ललित 
लेखनांतूय तांची लेखणी सहजतायेंन चलता. हय सायबा', 
“मनशाच्या सोदांत आणि “इंद्रधोणू उदेव!' 

ह्या पुस्तकांवांगडाच हालींच तांचे 'काळीज उसवलां' 
हैं यादचित्रार्चे पुस्तक संजना प्रकाशनान उजवाडाक हाडलां. 
ह्या पुस्तकाचे परिचयात्मक लेख वाचतकीर म्हाकाय तें 
पुस्तक वाचपाची उमळशीक आयली. 

“काळीज उसवलां' या पुस्तकाचो माथाळो खूब किदें 
सांगता. संत ज्ञानेश्वर म्हणटात, बिंब जरी बचके एवढे, 
तरी प्रकाशा त्रैलोक्य तोकडे'. मनशाच्या काळजाचे तशेंच 
आसा. मनशार्चे काळीज खंय ताज्या मुठी इतलेच म्हणजे 
संत ज्ञानेश्वरांचे भाशेत 'बचके' येर्देच आसता पूण ह्या 
काळजाची क्षमताय सगल्या कुडीक चैतन्य दिवपा इतली 
न्हड आसता. मानसशास्त्राच्या संशोधनान जरी मनशाची 
भावनीक शक्त मेंदवात आसता अशें सिद्ध केला तरी 
आयज कितलीशीच युगां मनीस भाव-संबेदनाचो जागो 
म्हण ह्या काळजाकडेच बोट दाखयत आयला. आशे हें 

काळीज जेन्ना उसवता तेन्ना काळजांतल्यो 
भावना कश्यो भळाभळा भायर येतात हे 
“काळीज उसवलां' ह्या पुस्तकांतल्या सगल्या 
लेखांतल्यान सारकें कळटा. ल्हानपणांतल्यान 
उदयबाबान जें वातावरणांतल्यान आनी 
समाज-कुटुंबांतल्यान अणभव घेतल्यात 
ते अणभव चड करुन साठाच्या दशकांत 
जल्माक आयिल्ल्या कितल्याशाच 
मध्यमवर्मी लोकांनी घेतल्यात. ताका लागून 
पुस्तकांतली एक एक याद वाचतना अशे 
अणभव वाट्याक आयिल्ल्या वाचप्याक 
पुन:प्रत्ययाचो आनंद मेळल्याबगर रावना. ह्या 
पुस्तकांतले सगले लेख म्हळ्यार यादींघोंस 
म्हणूं येता. ह्या पुस्तकांत उदयबाबान वट्ट 
16 लेखांतल्यान आपल्या भुरगेपणांतल्यो 
यादी खाजीलाडवा भशेन बांदून घेतल्यात. 
ह्यो उदयबाबाल्यो यादी तांचे पिळगेंतल्या 
वाचप्याक आपल्या भुरगेपणांकडेन घेवन 
वतात. मागीर त्यो यादी आवय बापायच्या 
दिल्ल्या संस्कार देखीच्यो आसूं वा काका- 
आत्या, मावशी-मामाल्या मोगाच्यो आसू, 
पोरन्या घराच्यो, आपणे केल्ल्या हट्टाच्यो, 
भुरगेपणांतली मैत्री आनी तातूंतल्यान 
मेळील्ले अनौपचारिक अणभवाचे शिक्षण 
आसू वा भुरगेपणांतले सांस्कृतीक आनी 
सामाजीक यादी आसूं. तांतूंतली एक ना एक 
याद वाचप्याक आपल्या भुरगेपणांत घेवन 
वताच. वाचपी एका खिणा खातीर यो यादी 
उदयबाबाल्यो आसात हे बिसरुन परकाया 
प्रवेश करुन केन्ना त्या पूर्वानुभवाच्या न्हयेंत 
न्हावपाक लागता तें ताचें ताकाच कळना. 
म्हाका दिसता हेच तांच्या बरपाचें खरें यश 


अनन्य 


आसा. 

गोंयांत चड करुन दर एका घरांतलें व्हड 
चली बाय आसता. फुडल्या पिळगेखातीर 
ती 'बायआत्या' जाता. पुस्तकांत 
उदयबाबाल्यां यादींची सुरवातूच बायआत्या 
आनी अण्णाचें यादीन जाता. भुरगेपणांतल्यो 
चडश्यो सुटयो उदयबाबान महाराष्ट्रांतल्या 
तोरशां पलतडी कास, मडुरा ह्या गांवांत 
रावपी आपल्या आत्यागेर मनायल्यात. 
थंय वचपाच्या प्रवासापसून ते दर एका 
सीजनातल्या थंयच्या वातावरणा मेरेन आनी 
आत्याच्या भाटाबेंसापासून ते तांच्या गोरवां 
मेरेनचे सगळे वर्णन उदयबाबान सामकें 
चलचित्राभशेन उबे केलां. आत्यान रांदिल्ले 
जेवण, आत्या आनी अण्णाचो शेत, 
भाट-कुळागरांतलो वावर, भुरग्यांले खेळ, 
देवळातलें भजन यो सगळ्यो यादी वाचतना 
दोळ्यांमुखार ती-तीं चित्रां उबी रावतात. 

उदयबाबान सुगरण आशिल्ल्या आपल्या 
आईचें उतरांनी काडिल्लें यादचित्र म्हळ्यार 
उदयबाबाल्या आईली उतरांची म्हुर्तच जशी! 
त्या काळांतल्या मध्यमवर्गी बायलेंचे एक 
प्रतिनिधीक रूप म्हळ्यार उदयबाबाली आई. 
तिचें संसारचित्र खूब बरे तरेन पितारलां. 
नातीं-गोतीं सांबाळीत कुटुंबाक धरुन रावपी 
तिचो सभाव, तिची रांदपाची फ़िशालकाय, 
कामांतली निवळसाण आनी टापटीप, दया 
माया आशिल्लें मायेस्त काळीज अशे तरेन 
उदयबाबान तिच्या सुगरणपणा वांगडाच 
तिच्या व्यक्तीमत्वाची सगळी तासां ह्या 
लेखात उबी केल्यात. 

आई भशेनूच आपल्याक बाबा 


जुलै ते डिसेंबर 2021 


कडल्यान मेळील्ल्या शिस्तबद्ध जिणेच्या 
संस्काराचेंय वर्णन “बाबाच्या शिस्तबद्ध 
जिवनाची कुरु' या लेखांत केलां. बाबाच्या 
लहानपणसावन तांणे प्रामाणिकपणान 
केल्ल्या धंदयाउदयोगाचे कितलेशेंच संदर्भ 
दियत उदयबाबान आपल्या बाबाच्या 
जिवितचित्राक आकार दिला. शिस्त आनी 
प्रामाणिकपणाचें मोल ताचे लेखीं खूब 
आशिल्ले. रासवळ घरांतलें वैभव सोडून 
उदयबाबाले बाबा घरांतल्यान भायर सल्ले 
आनी स्वाभिमानान आपलें हिमतीचेर नवी 
जीण जगले. आपल्या कुटुंबाकूय आपले 
भशेन स्वाभिमान आनी प्रामाणीकपणाचे 
महत्व समजुचे हाचेखातीर भुरम्यांकूय शीस्त 
दाखयली. कमी उपचारीक शिक्षण आसूनूय 
आपलो वेवहार आनी जिणेक लागपी 
गजालींनी ते कितले हुशार आनी कर्तव्यदक्ष 
आशिल्ले हे ताणी पयल्या दिसाच्यान 
बरोबन दवरील्लें धंदयाचें जर्नाल आनी 
लेजरबूक पळेल्यार कळटा अशें उदयबाब 
म्हणटात. 

उदयबाबाले नाना, काका, बाबा 
डांगी, तेते, मेटावयल्या घरालागची मांय, 
कांताकाका आनी हिराताई अशी कितलींशीच 
मनशां आपल्या स्वभाव वैशिश्ट्यासयत 
वाचप्यांक ह्या पुस्तकांत मेळटात. विस्तार 
भयान उदयबाबान बरयिल्ल्या पुस्तकांतल्या 
सगल्याच मनशांच्या यादींचो परामर्श 
घेवपार्चे जरी टाळलें तरी एक मात मुजरत 
सांगन दिसता तें म्हळ्यार ह्या सगल्या 
मनशांनी उदयबाबांल्या काळजांत आपलो 
जागो सामको लीजार' घेतिल्लो आसा. ही 
मनशां उदयबाबाल्या जिणेचो एक भागूच 
जावंन रावल्यांत. ताका लागूनूच काळजाचो 

एक टाको उसयतकीर बाकी टाके भसाभस 
सुटत गेल्ल्याचो अणभव वाचप्याक 
आयलेबगर रावना. 

उदयबबाले जिणेंत मनशांभशेंनूच 
काय थळांय सजीव जावन रावल्यात. त्या 
थळांकडे बांदील्ल्यो उदयबाबाल्यो यादी 
वाचतकीर त्या थळांचो उदयबाबाल्या 
व्यक्तीमत्व घडणीत कितलो व्हडलो भाग 
आसा हे समजता. शिकपाखातीर मुष्ठीफंड 
शाळेत राविल्लूयान पणजेंतल्या महालक्ष्मी 
देवळालार्गी आशिल्ल्या घरांतले लोक, 
थयचे वातावरण, त्या वातावरणांत रावन 
घेतिल्ले तरेतरेचे अणभव, मेटावयलें 
घराच्यो यादी अशे कितलेशेंच जागे आनी 
त्या जाग्याच्यो थयच्या मनशांच्यो यादी 
उदयबाबाल्या काळजांत घर करुन रावल्यात. 
त्याकाळात गोंयांसयत कोंकणांतली 
कितलींशीच मनशां अर्थार्जनाखातीर मुंबय 
स्थलांतरित जाल्ली. चाकरमानी म्हण वा 
वेपार-उदीमानिमतान म्हण कितलेशेच लोक 
मुंबयकार जाल्ले. अशा या मुंबयकाराचें 
गांवांत येतना वा येतकीर आशिल्लें वागप, 
तांची मानसीकताय चड़ करुन सारकीच 
आसताली. तेन्ना हो भाग मुंबयच्या तुळेंत 
मागास आशिल्लो. मुंबयकार ताका लागूनच 
आपल्या गांवांत येतना तरतरेच्यो वस्तू, 
तरतरांचे खाण, भुरग्यांक खेळणी हाडटाले. 
आपल्या गांवांतलें लोक कामाखातीर 
मुंबय गेल्यार तांका आपल्यागेर म्हयने 
म्हयने आग्रो करुन दवरुन घेतालें. सुटयेंत 
भुरग्यांकूय मुंबय व्हरुन तांच्या जिवाची 


'मुंबय' करपाक प्रोत्साहन दिताले. साठच्या 


दशकांपयली मुंबयकार जाल्ल्या लोकांची 
प्रातीनिधीक मानसीकताय उदयबाबांल्या 
ह्या यादींनी वाचूंक मेळटा. 'पोरसांतली 

संवेदना', “सायकली खातीर सत्याग्रह , 
“नक्षत्रां शिटकायतात', “खंय गेले ते 
काजुले?', “अनंताची तळी', 'जमनीवयले 
विमान, सपनांतलो देव हे लेख म्हळ्यार 
उदयबाबांल्या व्यक्तिमत्त्व घडणीचो 
हारसोच आसा. ल्हान - ल्हान अणभव 
उदयबाबाचेर कळनासतना कशे संस्कार 
करीत गेले हाचें सारकें पड़बींब या लेखांत 
पडटा. भुरगेपणांत मेळिल्ली नात्यांतली 
आनी गोत्यांतली मनशां, तांचो सहवास, 
कळनासतना जिणेर तांचो पडिल्लो प्रभाव, 
तांचे कडल्यान मेळील्ली देख, धर्मीक आनी 
सांस्कृतीक वातावरणाचो तांच्या पिंडाचेर 
जाल्लो परिणाम आनी ह्या सगळ्यांतल्यान 
आयज समाजांत ताठ मान करुन. उबे 
आशिल्लें उदयबाबालें . व्यक्तिमत्व हाची 
सांगड घालूं येता. 

आयज आमी एकविसाव्या शेकड्यांत 
आसात. इ.स. 1980 मागीरच्या दर एका 
दशकांत अर्थीक, समाजीक, सांस्कृतीक, 
वैचारीक, यंत्र आनी तंत्र अशा मळार जायते 
बदल घडत गेलें. एक फंड म्हणून जायत 
वा काय जाग्यार अपरिहार्यता म्हणून आसत 
मनशाची जीण, जीवन मुल्ल्यां बदलत 
गेली. केशवसूतांनी उबो केल्लो नव्या 
मनूंतलो नव्या दमाचो मनीस परीस्थिती 
आनी वातावरणान 'हतबल' जायत गेला. 
आयच्या भुरग्यांक एखाद्रे उदयबाबाल्या 
ह्या पुस्तकांतलें अणभव परिकथेतल्या 
अणभवांभशेन उत्त्रेक्षणरुप (fantasy) 
दिसपाची शक्यताय न्हयकारुंक येना. पूण 
आयज जे ज्येश्ठ नागरीक आसात, जांणी 
सत्तर- अयरशीं-नव्वदच्या दशकांतलें 
जीवन अणभवलां तांका हैं लेखन कितलें 
वास्तवदर्शी आसा अशें दिसतले. त्या 


अनन्य 


काळांतले संस्कार आनी तातुंतच्यान तयार 
जाल्ली मानसीकताय आशिल्ले अशें आयज 
कितलेशेंच लोक आसात जे नवें आसा तशें 
स्विकारुंक शकनात आनी पोरणे झटकूनूय 
उडोबंक शकनात. जिणेच्या सगल्या मळांचे 
जाल्ले बेपारीकरण तांकां अस्वस्थ करता 
....किदें आनी कशे आसा परस, किदें आनी 
कशें दिसता हाका आयिल्लें म्हत्व पळोवन 
ही मनशां. किंकर्तव्यमूढ अशा अवस्थेचो 
अणभव घेतात. हे फ़ाटभूयेचेर, अशा चारुय 
अनी निर्शल्ल्या, हतबल जाल्ल्या मनशांक 
ह्यो यादी म्हळ्यार मानसीक घटपण दिवपी 
टॉनीक आसा अशे दिसता. आदल्या यादींक 
जागे करुन परते एक फावट भुरगेपणांच्या 
मोगाळ यादींनी गुल्ल करपाची तांक 
आशिल्ले हें लिखाण वाचप्यांक खऱ्या 
अर्थान संजीवन दिवंक शकता अशें म्हजें 
मत आसा. चित्रदरशी शैली आनी सहज 
सादी भाशा ह्या खाशेलेपणांक लागून हातांत 
घेतिल्लें पुस्तक सोंपयलेबगर सकयल दवरन 
दिसना. एकेच बसकेंत वाचून सोपतयतकीर 
धव्याचेर काळे केलेबगर मन शांत जावचें 
ना अशें दिशिल्ल्यान हो लेखन प्रपंच..... 
म्हाका खात्री आसा, म्हज्या पिरायेचो जण 
एकलो वाचपी म्हजे भशेनूच ह्या लिखाणांचो 
आनंद घेतलो. 


“काळीज उस्तलां' 
(यादचित्रां) 

बरोवपी : उदय म्हांबरे 
प्रकाशक : संजना 
प्रकाशन, सांगे 

(समिक्षा) 


आशा माणगुतकार : जल्मः 
5 सप्टेंबर 1958. सेवानिवृत्त 
प्राध्यापक. कोंकणी आनी मराठी 
भार्शत लेखन. सोद साहित्या 


वांगडा कविता, भावगितां, 
समिक्षा , संपादन आदी प्रकारांत 
लेखन. मराठी भाषिकांसाठी 


कोकणी परिचय (सहसंपादक), 
ना.भ. नायक लेख संग्रह , 
गोमन्तकीय मराठी वाङमयाचा 
इतिहास -खंड पहिला-कविता 
(पानांक254-319), चंद्रवाडी- 
केपें' (स्मरणिका), गोमन्तकीय 
कविता-2001' हीं कांय 
प्रकाशीत पुस्तकांची नांवां. 
आलापाचे काहूर' (मराठी) आनी 
आशाम्बरी' (कोंकणी) हीं दोन 
आगामी कवितेच्या पुस्तकांची 
नांवा. संपर्कः पूजाभिषेक, 
बामणगाळ, शेल्डें, केपें, गोंय- 
403707, मो. 9881072857. 

सु. म. तडकोड़ विरचित 
“कोंकणी चम्पू काव्यः गायत्रीदेवी' 
- अभिजात बरपाची गवाय 


कोंकणी साहित्यीक भौमानेस्त सु. म. तडकोड हांणी 
बरयिल्ल्या “कोंकणी चम्पू काव्य: गायत्रीदेवी' हे रचने 
वरवीं भारतीय साहित्यशास्त्रांकडेन लागसार दवरपी लेखन 
शैलींतल्या, अभिजात लेखन आविश्काराचो प्रत्यय येता. 
मुखेल गजाल म्हळ्यार समृद्ध अशे कोंकणी भार्शेत स्वतंत्र 
अशा विशयाचेर निम्बून बरयिल्ल्या 'चम्पू-काव्य' ह्या 
गद्य-पद्य मिश्रित अभिजात काव्यलेखन प्रकाराचो प्रवेश 
जाता, जो हेर भासांनी शेकड्यांनी वसांसावन चालन्त 
आशिल्लो. कितलींशीच आख्यानकाव्यां आशिल्ले मराठी 
भाशेंत निरञ्जन माधवाचो “सुभद्रा चम्पू' मेळटा, परन्त हो 
एकसुरो येत्न सोडत जाल्यार त्या प्रकारांत बरप पर्थून कोणें 
केलां म्हणपाची कुरू गावना. शेकीं इतिहासाचार्य विश्वनाथ 
काशीनाथ राजवाडे हांणी शके 1650 च्या आदल्या 
काळांतलें जयराम पिण्डयेकृत “राधामाधवविलासचम्पू' चें 
1922त एक हस्तलिखीत सोदून काडिल्लें, जाल्यारय तें 
पुराय संस्कृत भार्शेत बरयिल्लें आसा. 
हेर भासांनी भारतीय साहित्यशास्त्रीय 
शैलींतली काव्यात्मकताय अपार आसा. महाकाव्यांचीं, 
खण्डकाव्याचीं, आख्यानकाव्याचीं जीं मुळाबीं तत्त्वां 
आसात, त्या तत्त्वांचो प्रतेव दिवपी, अर्थालंकार वो 
शब्दालंकार हांचो वाचनीय आल्हाद दिवपी अभिजात 

स्वरूप आशिल्ली वेंचीक रचना वाचूंक 
मेळटा वा तांचो संदर्भ मेळटा. कोंकणींत 
रामायण आनी महाभारत ह्या महाकाव्यांचेर 
निम्बून कितलीशीच बरपावळ मेळटा. 
आचार्य के. के. रामा-विरचित 'दशरथाच्चो 
मृत्यू' (चेराय, अर्नाकुलम्‌, 2004) आनी 
केरळ कोंकणी अकादेमीन उजवाडायिल्लें 
आनी पी. जी. कामत हाणीं सम्पादीत 
केल्लें 'श्रवोण' (गोड्ड्या होराणे गीतक, 
केरळांतलें एक लोक गीत, कोची, 1996) 
ह्यो तातूंतल्यो कांय म्हत्वाच्यो अर्विल्ल्यो, 
आधुनीक काळांतल्यो रचना. शेकी आचार्य 
के. के. रामा (19-02-1926 ते 26- 
08-1997) हांगेली 'दशरथाच्चो मृत्यू’ ही 
शोकात्मक सुदिर्घ रचना गीतक रूपकार 
धारण करता जाल्यारय कोंकणींत महाकाव्य, 
खण्डकाव्य, आख्यानकाव्य तेच परी चम्पू 
काव्य अशा अभिजात रूपकारांक अद्यापी 
प्रवेश लाबूंक ना. कोंकणींत हे काव्यप्रकार 
केळोवपाची तांक आसाच आसा. स्वरचित 
'कोंकणी चम्पू काव्य - गायत्रीदेवीं'त 
कोंकणी भाशेचें वर्णन करता आसतना कवी 
सु. म. तडकोड म्हणटात : 

हें महाराज्ञी गायत्रीदेवी चम्पु-काव्य । 
कोंकणी भाशेचो एक आरव । 

निश्कलंक जिणेचें वैभव । 

म्हजी माय भास /1मं41। 

म्हजे भाशेचो ध्वनी । 

रुपार उलोवण्याची जननी । 

सकेताची मांडणी । 

क्रमबद्ध (।म42॥ 


न्हय ती विसगत । 

आनी न्हय ती साकेतिक । 
शेंकड्या समश्टींचे प्रतीक । 
अखण्डित ॥मं43॥ 

म्हजे हे भाशेचो उगम । 
गीर्वाणवाणी करी तिका सुगम । 
सस्कृत अर्णवाची सजन । 
एक न्हंय म्हणा ।।मं441। 
हेर प्राकृतांची थोरी । 
कोंकणीच्या माजारी । 
अपश्रशाची कोरी । 
पुण्यसिद्ध कर्म ॥मं45॥। 
कोंकर्णीची सुत्रां । 

परम विनम्र पवित्रा । 
आक्रमकांची चित्रां कशी । 
म्होवाळ होय ॥मं46॥ 
वर्तता तो गोंयकार । 
कोंकणीचो फुडार । 

निजा भाशेचो रूपकार । 
कोंकणी भास ॥मं47॥। 
नीज गोंयकाराची कुरू । 
सूक्षिम उतरांचे सारू । 
विंगड विकास विचारू । 
मांडिताती ।1म48।। 
उतरावळींचो मागर । 
वाक्यावर्व्ठीचो वेव्हार । 
अनवट सुरबुसाचो सार । 
वर्णिताती ॥मं49॥॥ 
आमच्या खारवी-गाबतींनी । 
आमच्या शेतकामर्तीनी । 
आमच्या विंगड जातींनी । 

कोंकणी दिली ॥मं501। 

रासवळ उतरावळीचें भाण्डार । 
साहित्य निर्मणीरचें कोठार । 
लिप्यान्तराच्या आदारार । 
कोंकणी वाडे ॥मं5111 

म्हजे कोंकणीची कथा । 

ना तिका व्याकरणाची व्यथा । 
भारतीय भासांची संथा । 

धादोशी देय ।।मं52।। 

कोंकणी बांदावळ । 

सुरबूस म्होवाव्ठ । 

विरोधी पुरक मेकळी नादावळ । 
कोंकणी मूळ ।।मं53।। 

न्हय तें आजचें बाळ । 

जरी अनेक तिचे माथाव्ठ । 
अस्तित्वाची थळाथळ । 
म्हळ्यारी कोंकणी कूळ ॥मं54॥ 
ही चम्पु-काव्याची रचना । 

भोव लवचीक स्वरांची जाणा । 
छन्द वृत्ताच्या मनना । 
कोंकणीची अमाप शक्ती ॥मं55॥। 
हांव कोंकणीचो कामारी । 
आशिर्वाद देय आमरी । 

भास निळ्या पांखारी । 

कोंकणी भास अन्यथा उचलेचि ना ।।म56।। 
चम्पु-काव्य म्हव्ञ्यारी । 

न्हय गा आळख्या-विळख्याच्यो गजाली । 
कोंकणीच्या भुजारी । 

एक शोक-काव्य ।।मं7।। 

विंगड विंगड मोडी । 

विंगड विंगड गोडी । 


173 


शोकितेची तोडी । 
कोंकणी जाणा ॥मं581। 
काव्य हे विकट । 
न्हय खचितच तर्कट । 
हट कट्रवाहट प्रकट । 
तरी कथन हें कुण्ठित उत्कण्ठित ।। 
गायत्रीचो जाणार । 
अस्तुऱ्यांचो आदार । 
करुण भाशेचो कैवार । 
कोंकणी घेय ।।मं59।। 
ह्या सार्थकाची कार्यसिद्धी । 
साहित्य फुलाराची बुद्धी । 
कोंकणी सरस्पतेची वृद्धी । 
सोपूत देय ।।म60।। 
हे करुण स्वराची लिखणी । 
समर्थ म्हजी कोंकणी । 
कितलीय उपहासिली कोणी । 
ती गोडासारकी गोड ।।म61।। 

गोंयांतल्या चान्द्र गांवांतले, विख्यात 
'कोटसावन कवडी' मेरेनचे, भुयेंत जें 
रणकन्दन जालें, ते “कथे च्या निमतान 
ज्यो वदन्ता आसात, तांकां लागसार 
दवरपी घडणूकेक “कोंकणी चम्पू काव्य 
- गायत्रीदेवीं'तम्हत्वाचें स्थान लाबलां. हें 
निखटें गद्य-पद्य मिश्रित आख्यान काव्य 
न्हय, जाल्यार तें इकरा उच्छवासांनी 
परिप्लुत आशिल्ल्या खण्डकाव्याचो 
रूपकार धारण करता. आदीं मंगलाचरण 
सांसश्ठ कड़व्यांचो आकार धारण करता. 
उपोद्धातांत अठूठ्याणव कडवीं समाविश्ट 
जाल्यांत. प्रथम उच्छवास एक्याणव कडव्यां 

मेरेन बरोवंचो पडला. द्वितीय उच्छवासांत 
एकशे एक कडवीं आस्पावल्यांत. मात्र 
एकुणचाळीस कडव्यांचो तृतीय उच्छवास 
प्रसन्न वातावरणांत आरंब जावनय 
फुडारांतल्या भयांकृत सकश्टाची सुलूस 
करून दिता. चतुर्थ उच्छवास एकशे 
एकुणतीस कडव्यांचो आसून तातूंत 
रौळांतल्या तेच परी राजपाटणांतल्या 
समश्टीन भोगिल्ल्या अणभवां वरवीं 
बीभत्सरसाचो आनी शोकरसाचो तनिक, 
किंचित स्वरूपाचो अणभव येता. व्हडा 
दबाज्यान लग्न करून जयपुराच्या राणाची 
पट्टराणी जावन गेल्ली गायत्री गतभर्तृका 
जाता. अशें आसूनय चान्दरचो समाज तिका 
आपणांत आस्पावन घेता आनी संस्कृतीच्या 
नांवान एके गतधवेचे आड चलयिल्ले 
बडवाचार आपूण मानचो ना म्हण कृतीन 
दाखोवन दिता. वस्तुस्थिती कशीय आमसूं, 
फुडारांत हाचेय परस चडावत पणान गोंयचे 
समश्टीक पीडा-वेदना भोगपाची आसा 
म्हणपाची सुलूस ह्या उच्छवासांत येता. 
तातूंतल्या तातूंत आपणाल्या आवय- 
पित्याकडेन, बन्धू-भगिनींकडेन, मंत्री- 
विद्वानांकडेन दुस्वासान पळोवपी तेच परी 
आक्रांताची निर्मणी करपांत धन्यता मानपी 
राजा शश्ठदेवाचें हृदयपरिवर्तत जावंक 
लागिल्लें दिसता, ही निवान्तपणाची कुरू 
ह्या उच्छवासांत मेळटा. 

चवसठ कडव्यांच्या पांचव्या 
उच्छवासांत, फुडार हो केवळ रणकन्दनान 
व्यापिल्लो आसतलो देखून अनिवार्य 


अनन्य 


आशिल्ली पूर्वसिद्धता जातना दिसता. 
अशे परिस्थितींतय शश्ठदेव आनी ताची 
राणी कंकावती हांचे मजगतींतलो संवाद 
म्हळ्यार निखटो एक घरकार आनी ताची 
घरकान्न हांचे मजगतींतलो उरना, जाल्यार 
ती एक विद्वान आनी एक विदुशी हांचे 
मजगरतींतली रम्य भाशेंतली भासाभास म्हण 
साकार जाता. एकशे एकवीस कडव्यांच्या 
षष्ठं उच्छवासांत शेकान्शेक उध्वस्तपणाचो 
प्रतेव येता. षडयंत्र, फटिंगपणा, विश्वासघात 
आनी सर्वनाश हांचो अतिरेक नियाळटना 
आंगांवेलो रोम थकून वता. एकशे चाळीस 
कडव्यांच्या उच्छवासांत कवीन राजवेवस्थेचें 
उजू वर्णन केलां. तातूंत पराक्रमी षष्ठदेव 
रायांतलो विशाल हृदयाचो प्रजापालक 
आनी खंबीर राजप्रशासक हांचो सुमेळ 
दिसता. तो पडमूर जाल्ले प्रजेक सांबाळून 
घेता. प्रजेक ताचो आजूनय विश्वास दिसना. 
अशी परिस्थिती आसतनाय तांच्यो नव्यो 
अपेक्षाय पुराय करीत तो प्रजेचो विश्वास 
सपादन करता, निःपात जाल्ली अर्थवेवस्था 
उबारता, पळून गेल्ल्यांक पर्थून माना- 
सन्मानान आफयता. आपणाली भुंयेभरवण 
जाल्ली राज्यवेवस्था तेंगशेर हाडटा. तेच 
परी राजपाटणाची महानगरीच न्हय तर 
गायत्री पासत एक अत्यंत सोबीत-सुन्दर 
नवीन नगरी बांदूक लागता. 

सप्तम उच्छवास हो एकशे चाळीस 
कडव्यांचो. आजूनय षड़यंत्रां सोंपूक नात. 
आजूनय रणकन्दन सोंपूक ना. आजूनय 
प्रधानमंत्र्यांचो विश्वास लाबूंक ना. अशे 

परिस्थितींत गायत्रींक इजा करूक खलनायक 
रौळांत आसात, गांबांत आसात. कोण 
आपणालो, घातकी कोण, क्षमा केल्लोय 
पर्थून कृतघ्न जावन खंय घात करतलो 
म्हणपाची सुनशा लागना, आवय आनी 
पिताश्री वितरागून संन्यासाश्रमांत वोग्गी 
बसल्यात, तेच परी बन्धू गुल्हळदेवाची 
हत्त्या जाल्ल्यान एकोडो शश्ठदेव आपणालें 
नैतिक बळ एकठांय करता. पुराय हतबल 
जाल्ल्या सैन्याक उबो करता आनी 
पर्थून फुडलो संघर्श करूंक भायर सरता. 
अष्टम उच्छवासांत एकशे अट्टावीस 
कडवी आसपावल्यात. गायत्रीचें अपहरण 
जाल्ल्यान सळाबळा जाल्लो राय अपार 
अतिरेक करता. शत्रूंचो सोद घेता. ताचे 
बेंचिक गुप्तहेर ताका साह्य दितात. गायत्रीक 
सोदून काडटात. प्रधानमंत्र्याचो विश्वास 
संपादन जाता. प्रधानमंत्री जमालउद्दिनाक 
यमसदनी धाडटा. एक दासी शश्ठदेवाल्या 
एका कृतघ्न इश्टाची हत्त्या करता आनी 
आपूणय आत्महत्त्या करता. 

पंच्याणव कडव्यांच्या नवं उच्छवासांत 
गायत्रीचे नवे नगरीक समृद्धी लाबता. प्रजाजन 
सुखी आनी समादान उक्तावपी वातावरणांत 
जगूंक लागता; परन्त आजूनय षडयंत्रां 
सोंपूक नात. राय शश्ठदेवाचो एका काळचो 
प्रधान सचिव रहस्याधिकृत ताका सतायता. 
गायत्रीक पर्थून घातक प्रसंगांत राबचें 
पडटा. ताण्डव देवतेच्या रणखेवाचें चित्रमय 
वर्णन करपी दोनशे एकतीस कडव्यांच्या 
दशं उच्छवासांत चान्दर राजपाटण पुराय 

भुंयेभरवण जाता. कामेरें गायत्रीची हत्त्या 
करता. रहस्याधिकृत शश्ठदेवाची घात करून 
हत्त्या करता. शश्ठदेवाची राणी कंकावती 
अपार अनियंत्रित जाता. हाहाक्कार पातळटा. 
ती साबारांक स्राप दिता आनी आत्महत्त्या 
करता. णव्बद कड़व्यांच्या एकादश 
उच्छवासांत कवी सूत्रधार आनी सूत्रधारिणी 
हांचे वरवीं शान्तिकायेचें वातावरण पातळचें 
म्हण पराथता. शान्त रसाचो परिपोश करपी 
हो उच्छवास 'उपसहार' ह्या माथाळ्यान 
चडावत विचारवन्त दिसता. 

ह्या “कोंकणी चम्पू काव्य - 
गायत्रीदेवीं'तल्या एक सहस्र तिनशीं ब्याणव 
कड़व्यांचें वाचन करतल्या रसिक वाचप्यांक 
इतिहास आनी कल्पनारम्यताय हांचे वरवीं 
एका करुणरम्य कथानकाचो परिचय जाता. 
ज्या अभ्यासकांक भास, उतरावळ आनी 
ओंपारी हांचे बरवी भाशेच्या आविश्काराची 
अपेक्षा आसता, तांची अपेक्षा हे 
अभिजात संरचने वरवीं पुराय जाता. 
जांका साहित्यसिद्धान्ताकडेन लागसार 
आसा तांका नवरसांचो, शब्दालंकारांच्यो, 
अर्थालंकारांच्यो, सांगीतिक आलापाच्यो 
दिको गावतात. गीति, आर्या, आर्यागीति, 
अनुश्ट॒भू, शार्दुलविक्रीडित, मन्दाक्रान्ता, 
ओवी (साडेतीन चरणी, चार चरणी), 
चौपाई अशा कांय सरचनांचो पर्थून सोद 
लागता. ज्या उतरांचो संबंद समश्टीकडेन 
कितल्याशा शेंकड्या उपरान्त उरूकच ना, 
तांचो नव्यान परिचय जाता. ते दृश्टीन 
ह्या चम्पू-काव्यांक जोडिल्ली उतरावळ 

उपकाराक पडटा. “कोंकणी चम्पू काव्य 
- गायत्रीदेवी' म्हळ्यार महान कोंकणी 
भाशेचे क्षमतेची सुपुल्ली जाणविकाय. 
ह्या चम्पू-काव्याची सरचना म्हळ्यार 
नवरसात्मक जाणविकायेचो वझरो. भारतीय 
साहित्यशास्त्रान केळयिल्ल्यातेच परी 
मलयालम मणिप्रवाळ काव्यछन्दांतय रचना 
केल्ल्या वृत्ती-प्रवृत्तींच्या वृत्तां-मात्रांची 
नव्यान वळख जाता. 

कोंकणी चम्पू काव्य - 
गायत्रीदेवीं'तल्यो व्यक्तिरेखा सजीव आनी 
प्रभावशाली आसात. 'शोकान्तिका' 
हो लेखनप्रकार - जावं ग्रीक, जावं 
शेक्सपीयरियन, जावं इब्सेनीयन - हो उदात्त 
व्यक्तिमत्वाच्या जिणेक अर्थध्वनी दिता. 
तें उदात्त व्यक्तिमत्व जिणेंतल्या साबार 
संकश्टांक हुंपून वचपाचो प्रामाणिकपणान 
येत्न करूनय जैतिवन्त जावंक पावताच 
अशें ना. तें व्यक्तिमत्व आनी ताच्या वांगडा 
आशिल्ल्या साबार व्यक्तिरेखांची वाताहात 
हो विशयच शोकान्तिकेंत प्राणतत्त्व ओंतता. 
तातूंतल्या कथानकांतलो राजा शश्ठदेव 
हो खलनायकाच्या रुपाकारांतल्यान भायर 
सरून जेन्ना धीरोदात्त, विनयी,शालीनवान 
नायकांत रुपान्तरीत जाता तेन्ना तो 
चडावतपणान कुलीन दिसूंक लागता. अशें 
आसूनय ताचेर हेरांचो भावार्थ बसूंक भौच 
कळाव लागता. आपणाक इतिहासान बरो 
राय जावन गेलो म्हूण नावाजचो देखून उजू 
कर्तुपां करता काय अशेंय कांय फावटीं 
अशें दिसता. खरें म्हळ्यार ही व्यक्तिरेखा 


अनन्य 


अभ्यासकांक मनोविश्लेशणात्मक आसा 
म्हणपाचें परात्मभावान होलमूंक लागता. 
ही काव्यरचना पार्थिव मनशांचे जिणेंत 
कारुण्याचेंच अस्तित्व कित्याक, आनी ती 
कुलीन, प्रामाणिक व्यक्तीकच कित्याक 
तकालस दिता, अशें म्हणून तिची 
कारणमीमांसा करतल्यांच्या सोदांत परपरत 
वता. 

'कोंकणी चम्पू काव्य - गायत्रीदेवी' 
म्हळ्यार एके निरागस, अपौरुशेय 
जिणेची करुणरम्य गाथा. ही गाथा 
आसा अशे एके व्यक्तीची, जी निर्मणी 
आशिल्ली,विशेशपणान सांगचें जाल्यार, 
स्वयं सृश्टिकर्त्या ब्रह्मदेवाली. ब्रह्मदेवाली ही 
पुत्री धर्तरेर जल्माक आयली आनी मातीच्या 
पावलांनी चलली. ही अस्तुरी निश्कलंक 
खीण जगली. अपाप मनाची, विकल्मशित 
(अकलंकित, पापविरयत, अपराधविरयत) 
विचारांची ही अनघा. आपणाक अमाप 
तकालस दिवपी व्यक्तीकय, खेप नासतना, 
क्षमा करपी ही अमला. इतलें करूनय 
तिका जगचें पडलें जावन जीणेरूपी 
हवनांत ब्रह्मदेवान धुकलून वडयिल्ली 
एक समिधा कशी. ती नाशिल्ली कोणाची 
मिंधी, आनी नाशिल्ली कोणाली सखी. 
वांस्याक आयिल्ली पित्याची भूमिका, 
निव्वळ भागधेय म्हूण न्हय तर, व्हडा 
प्रसन्नपणान जगपी तिचो पिता आशिल्लो 
एक सम्राट. तोय तिच्या प्रारब्ध-नास्याक 
सुखदायी करूक पावलो ना. तिचे दोन बन्धू 
म्हळ्यार बलशाली, पराक्रमी पौरुशत्वाचीं 

प्रतिकां; परन्त तेय आहत जाले, हतबल 
जाले, अपेशी जाले, तिगेली राखण करता 
आसतना. तीन राण्यांचो घोव आशिल्लो 
एक महान रणबीर राय, गायंत्रीदेवी 
कडेन आपण जावन आकर्शित जाल्लो, 
संबंदितांक फुसलावन, व्हडा येत्नान लग्नूय 
केल्लें... तोय तिचें रक्षण करूक पावलो 
ना. असले हे अटमटवाळे तिका कित्याक 
काडचे पडले, हें कुवाडेंच! 

“कोंकणी चम्पू काव्य - गायत्रीदेवी' 
ही रचना चौदाव्या शेंकड्यांचे फाटभुंयेर 
साकार जाता. तिका गोंयचे भुंयेची, 
कदम्बाच्या साम्राज्याची आनी तत्कालीन 
जिणेची बसका लाबल्या. एक देवयोनींतले 
व्यक्तीक मनीसकुळांत जल्म घेवंचो 
पडटा.सैम्बांत वावरूक तिका आवडटा. ती 
गोंयांत आशिल्लीं साबार ब्रह्मदेवालीं देवळा 
पळोबंक भायर सरता. वाटेंत एक शिव 
मेळटा. त्या प्रसंगाचे कवी सु0 म0 तडकोड़ 
वर्णन करतात, तें अशे : 
शिंव एक अक्राळ विक्राळ । 
सचरला वनीं जसो महाकाळ । 
सागळ्यांलीं आबाळ । 
अचकितच उपटलो ह्या वाठारीं ॥द्विउ411। 
तुमी चलात देवळीं । 
घात बादून व्रिखियाच्या मुळी । 
धाडटले मरणकुळी । 
ह्या भयाकृत राजिकम्रिगेनद्रा ।।द्विउ42।। 
चराचराचो हुलाळ । 
गायत्रीय देखी भिरांत हळाळ । 
तागेलोय चिरसडळ । 

सभाव करूक लागलो जिज्ञासा ।।द्विउ43।। 
हांस हांसलें सुधीं । 

करतात भिरातीची परमावधी । 

दियातं म्हाका अंवधी । 

देखातच अचर्यांचो सुधवाटो ।द्विउ44।। 
निकट येय प्रिगेनद्र । 

थटाक जाय जण एकल्यालें इन्द्र । 

गायत्री जाय केन्द्र । 

थर्र थयाट करी शिंव व्हाव व्हांव ।द्विउ45।। 
तूच सुलखेणी मणी । 

सुधाचारी सैम्बिक आचरणी । 

दुर्गा माता मर्दिनी । 

विसवी महिषासुर निम्बून तुजेर (।द्विउ46(। 
तू करतलो विदारण । 

शान्त निवान्त लोकाचे निवारण । 

उग्र सभावीं दर्पण । 

असो दाखयता तूं अनाठायी ।।द्विउ47। 
पराक्रमाचो कोणी । 

ह्या तुज्या क्रुद्ध भयाकृताच्या करणी । 
बरवें कर मनहरणी । 

माणिक्य दोळ्यां वीर रानेन्द्रा ॥/द्विउ48॥ 
शिंव देखे लुकूलुकू । 

गायत्रीले दोळें तर तत्त्वादिकु । 

तडवण वर्नी शिंवाकू । 

तिमुंक कशी जावंक पावली ना ॥द्विउ49। 
शिंव म्हळ्यार तडिपन्थु । 

अदृश्ट म्हज्यांतलो कृतान्तु । 

हें सभागें निवान्तु । 

तरुवरू करतले म्हजी फकाणां ।द्विउ50।। 
पशु भेरुण्ड देखती । 

थटाक थकाट जालीं आसमन्ती । 

दुशण लागे इभ्रती । 

सतपणान ही देवता साक्षात ॥द्विउ611। 

शार्दुल करी म्यांऊ । 

नमळकायेन म्हणे कर न्यायु । 

म्हज्यांतलो गे खेऊ । 

विश्रान्त जालो देवी माये ॥द्विउ51॥ 

गायत्री जाय आवय । 

माथ्या वयल्यान हात भोवडांय । 

देवतेची सासाय । 

अणभवे केशी नाहर महावीर ।।द्विउ52। 
“कोंकणी चम्पू काव्य - गायत्रीदेवी' हे 

काव्यरचनेंतले गायत्रीक, तिच्या सभावांत 

कितलेय उजू गूण आसूं, तिका समकालीन 

जिणेंतल्या वाऱयाक, प्रभंजनाक, वावटळीक, 

वादळांक, चक्रवाताक सामखारा वचचें 

पडटा, आनी तातूंत असहाय्यपणान तिचो 

अपराध नासतनाय बळी वता, तिची हत्त्या 

जाता. कवी त्या प्रसगाचें वर्णन करता तें 

अशें : 

महाराणी गायत्री । 

न्हिदली निश्चिन्त मन अति पवित्री । 

उत्कण्ठितली धरित्री । 

झुळझ्टुळ्ठलि रात्री शीतळ वाय ॥ 

दशम उच्छवास ।।17।। 

दास दासी परिजन । 

फांतोडे गाय गीत स्तुति वचन । 

ओंकारमय गण तीन । 

चन्द्र-सूर्य आकाश ब्रह्माण्ड ॥दउ 18 

चितवन देव परायण । 

गुजित शयन कक्ष रौळ करी श्रवण । 

कामेरेंच कृतघ्न । 


अनन्य 


कानीं ओतली तिच्या एक शिशी ।।दउ19।। 
इश्टिणी साद घाली । 

सादु करयलो अति पाळी पाळी । 

यंगा यगा हीं आली । 

उठ गो सखये कर त्वरा त्वरा ॥॥दउ201। 
निदातुली सरसराण । 

थप्पच इश्टिणीचो निवलो प्राण । 

देखी राणी अचेतन । 

तीं लागली करूक धाय धाय ।।दऊ2111 
सुअस्त चराचर भ्रमित । 

सागर धर्तरी अपार अचम्बित । 

गगन जाय कणिवळन्त । 

देवादिकाल्या मेंदवा कांटेल ।।दऊ22। 
निर्वातलो आसमन्त । 

धस्कलो वाय जाय क्लान्त । 

व्हाणि व्हांवती अनन्त । 

विस्मरी शेकान्शेक वारबूंक ॥दउ23॥ 


घाय नीतिल्या कुर्टा । 

देव देवता करती कटकटा । 

नीतिब्रह्मयाचें कणवटा । 

केलें कनिश्टा विवेकी जिणेकय ।।दऊ241। 
अस्तन्त बरपाळींत शोकान्त, 


शोकात्मिका, शोकान्तिका प्रकारांत बरप 
जाता आनी तसल्या बरपाक थंयसर साहित्य- 
प्रकार मानतात. तशा प्रकारांतले काव्य 
बरोवंक भारतीय साहित्य शास्त्रांत मनाय 
आसा. निमाणे कडेन आनन्ददायी अपेक्षा 
उक्तावन भारतीय दायजांतली बरपावळ 
सोंपता. 'रामायण' आनी “महाभारत” 
हीं महाकाव्यां वो भागवत सारख्या 
पुराणांत शोकात्मक प्रसंग आसल्यारय, 

तांचो साहित्य-प्रकारांत आस्पाव जायना. प्रेत कोटि समा युक्त । 

सु0 म0 तडकोड हांच्या ह्या बरपांत प्रलया नील सदैव नत । 

शोकान्तिकेची आत्मो आशिल्ल्यान, हे कंकावती अपमानित । 

रचनेक करुणरम्यताय लाबल्या. एके तरेन उब्यानच उज्वल जळूक लागली॥दउ 
भारतीय साहित्यशास्त्रांतल्या आनी अस्तन्त 1921 

साहित्यशासतरांतल्या आधुनिकतायेच्या आगळा रुतली पाशाणीं । 

सुत्रांचो सुमेळ ह्या चम्पू काव्यांत जाला, खोंट गेली खाई पाशार्णी । 

अशे म्हणचे पडटा. राणी कंकावती अपार रुद्राणी भारीत स्रावणी । 

अनियंत्रित जाता आनी राजपाटणाचे दिकेन आसमन्त जालो अति दाहक ।।दउ 1931 
वचूंक लागता, तेदे वेळार तिचें वर्णन कवी सुर्याग्रिचेच दोळे । 


करता : हुहुकारान शिववाठार लोळे । 

हुंकार भेदी ब्रह्माण्ड । अग्निताण्डव जळे । 

खदिरांगार जाळी अग्निकाण्ड । चन्द्रपूर जालें अति अग्निपूर ।।दउ1 941 
दारूणच प्राणदण्ड । न्हय हो शुभ वाठार । 

वेगवती कंका रौळी धावली ।दउ187।। सौभाग्य कांक्षिणींक करता हाहा:कार । 
धपा धपा धेंपांनी । नाका करू सवसार । 

पसरट आगळाचेर निम्बुनी । हागासरल्या निचाच्या घरांनी |।दउ195/। 
अग्निपथ खोंटांनी । मनीस हांगा सरलो । 

अविरत परिणत अपार भंयाकृत ।।दउ 18811 भिजुडांचो अवतार आश्लेषु करिलो । 
पाय जाले अग्रिरथ । केवळ तू भूमि खण्ड । 

कुशावती जाली अति प्रदीप्त । रक्त बीजच रोवून वतलो तो ॥।दउ197।। 
पती विरहीं सन्तप्त । दादूलो हो सुन्दरा । 

आयल्यो साबार अस्तुर्‍्यो तडेर।।दउ 18911 प्रसंगी तुका करतय पर दारा । 

कुडी वयले अळंकार । ह्या गांवच्या दारा । 

जात्यांनीय भरडले भारंभार । मोगाळा चुकूनय नाका येवं ।।दउ1981।... 
पति विरयत निराकार । कंका घासल्यो खोंटो । 

मारले शेवटून ते नहंयेंत ।॥दउ1901। घसा घसा प्रस्तराचो पाटो ।... 

आंत कातरी कुठार । ह्यो व्यक्ती परोपजिवी । 

जळीं मळ्डीं अस्तुर्‍्याचे शव कुठौर । बेन्दुल्ले खाय बेनुल्ल सुटावीं । 

धाडौन धाडौन ऊर । उत्तम व्यक्ती न भावी । 


कार्ची बुचीं रडती असहाय्य ॥दउ1911। बेनुल्ल्यांक तांची जाय नसाय ॥दउ215॥ 

आयक आकाशवाणी । 
गर्जिन्नलीच कंकावती राणी । 
घेतलें कुठार पाणी । 
धोमशिलेंच अन्तःपुर आंतात ॥दउ2161/ 

अशीं बीभत्स रसांतली वर्णनां रसिक 
वाचप्याक जिणेंतल्या वस्तुस्थितींची 
जाणविकाय करून दितात. शेकी व्यक्तींच्या 
अहंकारांतल्यान उप्राशिल्ली नसाय आनी 
सघर्श, लडाय आनी रक्तपात, शड़यंत्र आनी 
सूड, हत्त्या आनी आत्महत्त्या जाल्ल्यान ह्या 
काव्याक शोक हांपुडटा जाल्यारय कवी 
उपसहारांत शान्तिकायेक उपरासता. देखून 
हें काव्य अभिजात काव्याच्या पावंड्याचेर 
पावता. 

भारतीय साहित्यशास्त्र आनी अस्तन्त 
साहित्यशास्त्र हांचो सुमेळ ह्या चम्पू काव्यांत 
जाला, अशें म्हणपाचें अन्य कारण म्हळ्यार 
प्राचीन भारतीय जिणेविशींच्यो कांय 
कल्पना, तांचे उपयोजन ह्या चम्पू-काव्यांत 
जाल्ले आसा. त्यो भाबड्यो आसात, 
श्रद्धाळू आसात, अन्धश्रद्धेक पाळो दिवपी 
आसात. कांय श्रद्धांचो आनी त्या श्रद्धांवरवीं 
अपेक्षित आशिल्ल्या लाबांचो कसो विलो 
लागता, त्या संबंदान अत्यंत सूचक 
रूपाकारांत वर्णन जाल्लें दिसता. तेच परी 
आधुनिक जिणेंतल्या कांय ठाम भूमिकांचेंय 
उपयोजन जाल्लें दिसता. देखीक अस्तुरीचें 
अस्तित्व, तिचें महत्त्व आनी तिचे अधिकार 
हे सार्वकालीन जीवनमूल्य आसा देखून 
हांच्या संबंदान कवीन आग्रो केल्लो दिसता. 
क्रूर शश्ठदेवाचें रुपान्तर अत्यंत कनवाळू 


अनन्य 


असो ज्येश्ट बन्धू, कर्तव्यतत्पर राय आनी 
सस्कृतीचो राखणो अशा व्यक्तिमत्त्वांत 
जाता. तें रुपान्तर घडोवपी कवीची 
लेखनशैली म्हाल दायित्व दाखयता. 

वर्णनां रसिक वाचप्याक जिणेंतल्या 
वस्तुस्थितींची जाणविकाय करून 
दितात. शेकी व्यक्तींच्या अहंकारांतल्यान 
उप्राशिल्ली नसाय आनी सघर्श, लडाय 
आनी रक्तपात, शड़यंत्र आनी सूड, हत्त्या 
आनी आत्महत्त्या जाल्ल्यान ह्या काव्याक 
शोक हांपुडटा जाल्यारय लग्नाच्या तेच परी 
सणासुदीच्या निमतान निमतान गावपाची 
पदां, प्रत्येक खिणाक विंगड विंगड रंग 
धारण करपी लोकमानसाची विंगड विंगड 
रूपां, जल्म-कुण्डली, लम्नर-कुण्डलीचेर 
निम्बून रावपी तत्कालीन समश्टी आनी 
वास्ववांत लोकश्रद्धांच्या मुळांत नाशिल्लीं 
शास्त्रशुद्ध कारणमीमांसा ह्या चम्पूकाव्यांत 
वाचूंक मेळटा. गोंयांत आशिल्लीं 
ब्रह्मदेवांली देवळां, कोट-दु्गांतली 
सैन्यदळाचीं शिबिरां, गोंयांतलो एकचार ह्या 
साबार घटकांक काव्यबद्ध करपांत कवीक 
अमाप येस लाबलां. कवी उपसंहारांत 
शान्तिकायेक उपरासता. आख्यानकाव्य 
लेखनाच्या बरपा वरवीं हें काव्य अभिजात 
काव्याच्या पावंड्याचेर पावता. 

सु. म. तडकोड' हें कविनाम धारण 
करपी प्रोफेसर (डॉ.) सु. म. तडकोडकार 
हे गोंय विद्यापिठांतल्या मराठी पदव्युत्तर 
अध्यापन एवं सशोधन विभागाचे सेवानिवृत्त 
प्रोफेसर आनी विभाग प्रमुख. आदीं तांगेल्या 

“एक कृश्णकळी' आनी 'पायंजेल' ह्या दोन 
कोंकणी कविता झेल्यांचे लोकार्पण जाल्लें. 
र. बि. पण्डित : जीवित आनी वावर' आनी 
कथा अरुण (सम्पादन) ही दोन पुस्तकां 
गोबा कोंकणी अकादमीन प्रकाशित केल्लीं. 
'गोअन ख्रिश्चन मराठी विलापिका ड्युरिंग 
दी सेबण्टीन्थ सेञ्चुरी' हो संशोधन-ग्रंथ 
बिद्रन्मान्य जाला. तांची, नवी दिल्लींतल्या 
साहित्य अकादेमीन, “रघुनाथ विष्णू पण्डित 
हो इंग्लिश भाशेंतलो मोनोग्राफ आनी रस्कीन 
बॉण्ड हांच्या दी फ्लायट ऑव्ह दी पीजन्स' 
ह्या इंग्लिश भाशेंतल्या लघु-नबलिकेचो 
कोंकणी अणकार - “पारवे चल्ले 
दिगन्तरा' - अशीं दोन पुस्तकां प्रकाशित 
केल्यात. ते, सद्यकालांत कालिदासाच्या 
संपूर्ण साहित्याची जी बरपावळ साहित्य 
अकादेमीन उजवाडायल्या, ताचो कोंकणी 
अणकार करपाच्या वावरांत गुल्ल जाल्ले 

आसात. अशा स्वतंत्र आनी शास्त्रीय, 
अणकारपर तेच परी संशोधनपर वाठारांत 
वावर करपी प्रोफेसर तडकोडकारान चम्पू- 
काव्याचें दायज कोंकणींत हाडलें, ही 
व्हड समाधानाची गजाल. तांचे कडसून 
आतां कोंकणी भाशेंतल्या महाकाव्यात्मक 
संरचनेची अपेक्षा केल्यार ती अस्थायी 
जावंची ना, अशें निश्चितच म्हणचें पडटा. 
“कोंकणी चम्पू काव्य - 
गायत्रीदेवी 
(कवितासंग्रह) 
बरोवपी: सु. म. तडकोड 
प्रकाशकः केदार प्रकाशन 
गृह, सांतइनेज, पणजी 
पाना: 224 
मोल: रुपया 300/- 
000 

(समिक्षा) 


विशाल शेणवी खांडेपारकारः 
जल्म: 1976, कथाकार, कवी, बाल 
साहित्यकार, समिक्षक आनी कोंकणी 
कार्यकर्ता. ताचो “शिमेवयलो देंवचार' 
ह्या पुस्तकांतल्यो कथा हिंदी आनी 
कन्नड भार्शेत उजवाडल्यांत. “आनीक 
एक मृत्युंजय' पयलो कविता झेलो. 

“भांगर भूंय' दिसाळ्यांत “शिरती', 
'मळब', 'सालांत' ह्या सदरांत 
लेखन करता. कोंकणी भाशा मंडळ, 
मडगांव - गोंय, मो. 8080622370 


अनन्य 


विशाल शेणवी खांडेपारकार 


अशश्‍्लिलतायेचो वास नाशिल्लो शृंगार रस 
विद्यापतीच्या काव्याक तेंगशेर पावयता 


'विद्यापतीचीं पदां' ह्या काव्यझेल्याचें कोंकणी रुपांतर 
लेखक अभय कुमार वेलींगकार हांणी केला. विद्यापती 
ह्या म्हान कवीन बरयिल्ल्या मूळ मैथिली भाशेंतल्या कांय 
वेंचीक गितांचें हें पुस्तक तें पुस्तक शणै प्रकाशनाचे वतीन 
2020 उजवाडलां. ह्या पुस्तकांतलीं पदां राधा आनी कृष्ण 
हांचे विशी आसात आनी तीं शृंगार रसान उपाट भरिल्लीं 
आसात. विद्यापतीन हीं पदां रचचे सुमार 200 वर्सा आदीं 
जयदेव ह्या कवीन “गीत गोविंद' हें काव्य रचिल्लें. घडये 
तेन्ना सावन राधा कृष्ण हें जोडें मोग, शृंगार आनी भक्ती 
ह्या मळांचेर लोकप्रिय जालें - जायत गेलें; इतलें की 
कृष्णाची देवळां उबीं जालीं आनी तांचे बराबर राधे- 
कृष्ण हांचें नातें हें भक्तीचो लोकप्रिय विशय जालें. एका 
प्रभावी काव्यांतल्यान केदो चमत्कार घडूं येता हाची ही 
भोव बरी देख अशी तुस्त जेश्ठ कवी उदय भेंब्रे करतात. 
देखः 

थाना जाग्यार उबारी आयली 
चलपाची गती दोळ्यानी घेतली... 

महाभारतांत राधेचो उल्लेख ना. भागवतांत 
कृष्णाचे चरित्र मेळटा; पूण तातूंत राधा हें सवंग ना. 
अठरा पुराणां मदल्या फकत एका पुराणांत राधा आसा. 
घडये त्या आदाराचो लाव घेवन जयदेव कवीन कल्पनेचो 
भोंबर मारलो. राधेक कृष्णाचे जिणेंतल्यान कुशीक काडूंक 
येना असो दावो केल्लो. खेरीतपणान पणान ती परंपरा 
विद्यापतीन फुडें व्हेली. आनी आयच्या काळ मेरेन ती 
चलत आयल्या. देख- 


जुलै ते डिसेंबर 2021 
पयलीं बोरां, थना मागीर जालीं नारंगा, 
दिशीं दिशीं वाडलीं पिडतळ्या आगां... 
विद्यापतीचो काठ 1352-1448 असो 
मानतात. तांकां मैथिली आनी संस्कृत कवी 
मानतात. तांका मैथिल कबी कोकिल म्हण 
नांवांन वळखतात. विद्यापतीच्या काळा 
बेली भास ही प्राकृत आसली, सुरवेक तांचेर 
मैथिली वांगडाच भोजपुरी संस्कार जाल्ले. 
तांचे आवडीचे विशय श्रृंगार - परंपरा आनी 
ऊक्ती परंपरचो प्रभाव आसलो. तांणी 
वैश्णव, शैव आनी शाक्त भक्तीत सेतवचे 
रुपांत स्विकारला.देख- 
व्हडली थानां दुबळी कूड 
वालीन उबारलां जशें दोंगरा धूड... 
तांणी 1380 आनी 1406 च्या दसकांत 
अदमासान समार 500 वयर प्रेमगितां रचली. 
विद्यापतीन राधा आनी कृष्ण हांकां मनशां 
लेखल्यांत. मोगी आनी मोगिका हें तांचे 
मदलें नातें. कोणाकूच दैवी रूप ना आनी 
चमत्काराची घडणूक ना. ताका लागून 
महाकवीच्या पदांनी भक्ती रस ना. आसा 
तो शृंगार रस -ताच्या सगल्या रुपां सयत. 
देख-कामिनी घेता न्हाण पळोवन, 
काळजाक तोंपतात बाण 
उदका धार केंसांतल्यान दिसता 
मुखचंद्राक पव्ठोवन काळोख जाता 
थानां म्हळ्यार सुकण्यां जोडी 
विद्यापतींची अभयकुमार 
वेलींगकार हांणी कोंकणींत रुपांतरीत 
केल्लीं 80 पदां ह्या झेल्यांत आसात. मूळ 
मैथिलींतल्या पदावली ' तलें पद हैं उतर 
तांणी दबरलां. रुपांतरकारान विद्यापतीच्या 
पदां 'क मैथिलीचो गंद उरचो म्हूण 
पदावलींतलें पद हें उतर दवरलां. 

एके भाशेतलें गद्य दुसरे भाशेंत हाडप हें 
तुळेन मात्शें सोपें; पूण काव्य न्हय. 
भास बदलतना कितलीशीच चड़ जतनाय 
घेवची पडटा आनी म्हत्वाचे म्हणल्यार मूळ 
काव्यांतल्या अर्था कडेन, रसा कडेन आनी 
खाशेलेपणां कडेन प्रामाणीक रावन अणकार 
वा रुपांतर करचें पडटा. देख- 
ज॑य जय पावल दवरता, 
थंय थंय फुलां फुलतात 
ज॑य जय कूड झळकता 
थय थंय जोगलां मारतात... 
विद्यापतीच्यो कविता कोंकणी 
भाशेच्या सभावा कडेन एकरूप जाल्यात. 
शुंगाराक भाशेची गरज आसताच आशें ना. 
पूण शुंगार रस उतरांनी उतरावपाक भाशेक 
बळगें आसचें पडटा. तें बळगे मैथिली 
भाशेंत आसा तशेंच कोंकणी भाशेंतूय आसा 
हाची गवाय ह्या रुपांतरांतल्यान मेळटा. ह्या 
झेल्यांतल्यो कविता मुक्तछदांत आसात. 
यमकां आसात ; पूण ताचें बंधन कवितेक 
ना. 
. मूळ कोंकणींतलें शृंगार काव्य दिसचें 
इतलें तें एकरूप जालां. देख : | 
थानां जाग्यार उबारी आयली 
चलपाची गती दोळ्यांनी घेतली 
आतां दर वेळा हातात पदर 
लजता इश्टिणींक विचारूक खबर 
कितें सांगू माधवा ह्या वयाचो खेळ 
देखतां देखतां बसता मनांत काम मेळ 
विद्यापतीच्या कवितांनी शृंगार रसाचीं 
सगलीं रुपां दिसतात. आनीक एक देख - 
राहून कूप जावन सुर्याक ग्रासला 
रातीवरी सगल्याक काळोख जाला 
एक सारको पावस पडटा 

हुंवारान भोंवप कठीण जाता 
चल सुंदरे कर तुजो साज 
समागमाक दीस बरो आज 
विद्यापतीची कविता शृंगार रसाचें हें 
सौम्य रूप सोडून एक पावल फुडें घालता 
तें अभयकुमार वेलींगकार हांणी नकसूद 
उतरांनी रुपांतरांत हाडलां तें अशें : 
हरीन जेन्ना म्हजी चोळी देंवयली 
कितली सागू हावें म्हाका सांबाळ्ळी 
कशी बाये सागू, सांगूक म्हज्यान जायना 
लज बाये दिसता, लजेन रावंक जायना 
पयस आसलो दिवो, हात पावलो ना 
जीव जाता कठीण, लजेन बायलो मरना 
वेंग मारली नेटान, कशी बाये सोंसूं ? 
हार तोपलो गळ्याक, सांग कशी हांसूं ? 
शृंगार तेंगशेर पावता तेन्ना विद्यापतीची 
प्रतिभा अदिकूच पर्जळटा. तो पर्जळ 
वेलींगकार हांच्या रुपांतरांत येवंक जाय तसो 
आयला. अश्लिलतायेचो वास नाशिल्लो 
हो शृंगार रस विद्यापतीच्या काव्याक एके 
वेगळेच तेंगशेर पावयता. कवीची देख 
अशीः 
उगते पडलें तुजे गुपीत आज 
सांग तू सगळें आतां सोडून लज 
कळटा जांगांनी आसा म्हण दूख 
मदन तिरान ओतलां जावंये सूख 
गोरे कूच कशे तांबशे जाल्या 
थरथरपी हात पदरांत धापल्या 
तूं तर राधे अमृत सागर 
तातूंत पेंवता मूकृंद नागर 
विद्यापती इतल्यारूच रावना. कामूक 
मोग,लैंगीक वासना उद्दीपित करपी तशेंच 
इरॉटिक ' ह्या उतराक इंग्लीश भाशेतल्यान 
अर्थ मेळटा. देख : 

दोगायचे केंस वांगडाच सुटले 
दोगांयकूय तांचें बळ कळ्ळें 
दोगांयचे ओंठ एक जाले 
दोगांयमदीं मदन चडूच जागले 
दोगांय ओंठ चुमूक लागलीं 
दोगाय वेंगेंत घुस्पून उरली 
दोगांय भान विसरून गेलीं 
दोगांय सामकीं सुखांत न्हालीं 
दोगांयची सामकी शुध्द गेली 
दोगांय दिसता बरींच तानेल्लीं 
विद्यापतीच्या हेर कवितां मदली दरेक 
कविता म्हळ्यार शृंगार रसाचें एक रूप. 
रुपांतर करतना अभयकुमार वेलींगकारान हीं 
सगळी रुपां सांबाळून दवरल्यांत. रुपांतराचो 
दुसरो गूण म्हळ्यार विद्यापतीच्या काव्यांतलो 
शृंगार रस कोंकणींत अडेचो कसो दिसना. तो 
कोंकणींत भोव बरे भरसलां. मैथिलींतल्या 
अभिजात साहित्याची गिरेस्तकाय कोंकणींत 
हाडून रुपांतरीत कोंकणी साहित्याची 
अभिजात केला. तशेंच आयज मेरेन भारतांत 
विद्यापतीचे कोकीळ म्हूण नांव पूल आनी 
विमानतळा दिवपी भारतांतले पयलो कवी 
विद्यापतीच जावन आसा. 


बिद्यापतीचीं पदां 
(कोंकणी रुपांतर) 

मूळ बरोबपीः विद्यापती 
कोकणी रुपांतर: 
अभयकुमार वेलींगकार 
प्रकाशकः शणै प्रकाशन, 
वेलींग, गोंय 

वर्सः 2020 

पानां: 96/- 

मोलः 150/- 

(समिक्षा) 


मानसी धाऊस्कार : युवा लेखिका. 
कथा, कविता, निबंध, पुस्तक 
परिक्षण विशयांत रुची. अणकार 
क्षेत्रांत नव्यान पावल दवरलां. जाग, 
बिम्ब, भांगरभूंय आदी नेमाळ्यांनी 
लेखन. बिम्ब नेमाळ्याची पालवी 
संपादक. राज्य स्थरीय परिसंवादांनी 
वांटो घेवन साहित्य विशयक 
प्रबंध सादर केल्यात. संपर्कः 
8788595022. 

गरथेव्तेठन 
मानसी प्रे. धाऊस्कार 


व्हडलें घर - उगडटा इतिहासाचें दार 


उदय भेंब्रे हांच्या व्हडलें घर ' ह्या पुस्तकाचेर 
म्हजे सारख्या आतांच साहित्याचो अभ्यास करपाक 
हात घाल्ल्या विद्यार्थ्यान भाश्य करपाचो यत्न म्हणल्यार 
“ल्हान तोंडांत व्हडली उंडी' अर्शे कोणाकूय दिसप 
साहजीक आसा. पूण ह्या पुस्तकाचो एकंदर आटापूच 
असो आसा, जो ल्हानांतल्या ल्हान मनशाक लेगीत ताचेर 
व्यक्त जावपाक फुसलायता आनी कादंबरी ह्या विशयाचेर 
म्हज्या सारख्याचो अभ्यास चलता तेन्ना हेय कादंबरीचेर 
अभ्यासकाचे नदरेन म्हर्जे लक्ष गेल्यार अजाप न्हय. कांय 
कादंबर्‍्यां मदीं अशी एक खाशेली तांक आसता, जी 
वाचले बराबर तीच मत उक्तावपाक फुसलायता वा तिचेर 
भाश्य केले बगर वा तिचे विशीं हेरांक सांगले बगर सूख 
लागना. उदय भेंब्रे हांची कादंबरी वाचल्या उपरांत म्हजीय 
तीच गत जाल्या. 

उदय भेंब्रे हे महाबळेश्वर सैल, देविदास कदम, हेमा 
नायक,दामोदर मावजो,गोकुळदास प्रभू हांचे सारखे 
प्रस्थापीत कादंबरीकार न्हय. ते कवी आनी गितकार 
आनी खडेगांठ पत्रकार. म्हणटकच एका कादंबरीकाराचे 
निर्मीती कडेन जे नदरेन पळोवप जाता तशें उदयबाबांचे 
हे कादंबरी कडेन पळोवप जातलें काय कितें असो प्रस्न 
पुस्तक वाचपाक आरंभ करचे आदीं मनांत उदेलोच. पूण 
वाचनाक आरंभ करतकच पानां पानां कणकणी उत्सुकताय 
वाडत गेल्ल्यान फुडें कितें घडटलें अशी हुरहर मनाक 
लागून कादंबरी सकयल दवरचीच न्हय अशें जालें आनी 
म्हजे नदरेन हांगांच हे कादंबरीचें जैत म्हणपाचें भावलें. 

“हडलें घर' ही उदय भेंब्रे हांची 
गोंयच्या इतिहासाचेर बेतलेली कादंबरी. 
तातूंत ती इंक्रिज्ञिशन सारख्या गोंयचे भूंयेचेर 
पंदराव्या शेंकड्यांत घडिल्ल्या भिरांकूळ 
अशे घडणुकेचेर निंबून आशिल्ल्यान हो 
इतिहास आयचे काळार जिवो तट्टटीत करून 
कादंबरींत हाडप म्हणल्यार एक चॅलेंजूच. 
उदयबाबान हो शिवधोणू सहजतायेन 
पेल्ला आनी इतिहासावयली एक दर्जेदार 
कादंबरीची भर कोंकणी साहित्यांत घाल्या. 

इतिहास हो तसो सर्वसामान्य मनशाक 
उबगणीचो जाल्ल्यान कोण तो सहसा वाचूंक 
बचना. पूण उदय भेंब्रेन होच इतिहास खंयचेच 
नदरेन इबाडी नासतना कांदबरींतल्यान 
मांडला आनी ज्या इंक्किझिशनाविशीं बर्‍याच 
लोकांच्या मनांत समज गैरसमज आशिल्ले 
ते पयस करून लालित्याच्या रूपान तो 
विस्कटावन हे कादंबरींत सांगला. एक गहन 
विशय सगळ्या तरांच्या वाचकांक सोंपेपणी 
दिवपाचो एक व्हड वावर उदय भेंब्रेन हे 
कादंबरींतल्यान केल्लो दिसून येता. 

कादंबरीचें नांव ' व्हडलें घर'.खंयचीय 
कादंबरी वाचपाक प्रेरणा दिता तें ते 
कादंबरीचे नांव. व्हडलें घर' हें कादंबरीचें 
नांव वाचप्यांची उत्सुकताय वाडयता ती 
तेच पासत. गोंयांत सामाजीक व्यवस्थेत 
मनशाच्या आर्थीक दरर्जाचेर ताचें घर ल्हान 
काय व्हडलें अशें थारिल्लें आसता. गिरेस्त 
मनीस व्हडल्या घरांत रावता आनी ताच्या 
त्या व्हडल्या घरांत कितें आसतलें काय 
असो एक प्रस्न तें घर पळोवन एखाद्र्याक 
पडूं येता. त्या घराविशीं उत्सुकताय आसू 

येता. अशें जावप ही एक सर्वसाधारण 
घडणूक. पूण हे कादंबरींतलें 'व्हडलें घर 
' म्हणल्यार एका काळार क्रिस्तांव धर्म 
आपणावनूय इक्किझिशनाच्या नांवान गोंयचे 
भूयेंतल्या सर्वसाधारण भावार्थी मनशाक ज॑य 
पिडापीड भोगयताले आनी मर्णाचें फर्माण 
मारताले ते सुवातेक त्या काळार व्हडलें 
घर म्हणटाले . ह्या व्हडल्या घरांत कितें 
घडटालें हें कोणाकूच खबर नासतालें. त्या 
घरांत गेल्लो मनीस तें सांगपाखातीर भायर 
सरच नासलो. पूण थंय कितें घडटालें हाचो 
जितो जागतो इतिहासउदय भेब्रेनकितल्याच 
इतिहासकारांनी बरयल्ल्या इतिहासाचे 
संशोधन करून आंगार कांटो हाडपी तो 
इतिहासहे कादंबरीच्या रूपान वाचकां 
मुखार उबो केला आनी तो वाचतां वाचतां 
वाचप्यांच्या दोळ्यां मुखार व्हडल्या घराचें 
पुराय चित्र उबें जाता. तेच नदरेन व्हडलें 
घर हें हे कादंबरीक मुदयेर थीक कर्शे नांव 
थारता. 

खंयच्याय इतिहासाचेर कादंबरी 
बरयतना तो इतिहास बदलून वचपाची 
शक्यताय खुबशी आसता पूण ही कादंबरी 
बरयतना उदयबाबान खुबशीजतनाय घेतल्या 
आनी तें तांणी पुस्तकाचे प्रस्तावनेत 
सांगलांच. तेच पासत ही कादंबरी वाचतना 
वाचप्यांच्या दोळ्यां सामकार सोळाव्या 
शेंकड्याच्या दुसऱया अरदांतलो म्हणल्यार 
1566 ते 1585 हाचे मदलो काळ उबो 
रावता आनी त्या काळांत गोंयांत जाल्ली 
बाटोवणी, इक्किझिशनाची स्थापना, ताचीं 
कारणां, तातुंतल्यान जाल्लो छळ हें सगळें 


जुलै ते डिसेंबर 2021 


दोळ्यां मुखार एका चित्रपटा वरी सरकत 
रावता आनी त्या काळावयल्या आमच्या 
भाव-भयणांनी कितें सोंसलां, कितें भोगलां 
आसतलें हे कल्पनेनूच आंगार कांटो उबो 
रावता. 
उदय भेंब्रेन ही कादंबरी बरयतना त्या 
काळा वयलो समाज, बाटाबाटी उप्रांतची 
परिस्थिती, एकाच घराब्यांतले एकेच राती 
वेगवेगळ्या धर्मांत फांफसल्या उप्रातची 
तांची मानसिकताय, तांकां जावपी मनस्ताप 
आनी फुडाराचे हुसके बी सगळ्यो गजाली 
बारकायेन चित्रावन तो काळ अक्षरशा दोळ्यां 
सामकार उबो केला आनी हेंच हे कादंबरीचें 
यश म्हणूंक जाय.तेच पासत ही कादंबरी 
वाचता आसतना वाचक त्या काळांत भितर 
सरता आनी आपूण ह्या सगळ्या प्रकाराक 
गवाय आसा अशे कितें तरी ताका दिसूंक 
लागता. तेच वांगडा आपल्या दोळ्यां 
सामकार आमच्या गोंयच्या भावांचेर हो 
अन्याय जाता आनी आपूण ते पासत कांयच 
करूक शकना हाचीय खंत हे कादंबरींत 
समरस जातना भोगत रावता. कादंबरेंतलें 
कथानक जरीय अदे कल्पनेतलें आनी 
अर्दे इतिहासांतलें आसलें तरीय बुध्दीक 
पचपा सारके आसा. कादंबरेंतल्या पात्रांचे 
वर्णन लेखकान इतले स्पश्ट केलां जाका 
लागून तीं दोळ्यां मुखार उबीं रावले बगर 
राबनात. तेच भशेन गांवांतल्या घडणुकांची, 
गोंय शारांतल्या प्रसंगाची आनी व्हडल्या 
घरातल्या घडणुकांचीं जीं वर्णनां कादंबरेंत 
आयल्यांत तीं त्या काळांतली परिस्थिती 
एकंदर एका चलचित्रा भशेन दोळ्यां 

मुखार हाडटा. तशेंच लेखकान सादी सोपी 
सुटसुटीत भास वापरल्या नी अलंकारीक 
भास वापरपाचो मोह टाळळा. कांय कडेन 
गद्य काव्यय आयलां. निवेदन शैली तृतीय 
पुरूशी आनी रसप्रवाह उत्कंठा वाडोबपी 
आसा. 

कादंबरींत उदय भेंब्रेन त्या काळचो 
इतिहास ज्युस्ताज्युस्त पितारला अशें 
समिक्षक दावो करतात. पूण वाचकाक 
तांतलें तथ्य खबर आसतलेंच आशें ना. 
कित्याक तांकां खबर नाशिल्लो इतिहास ते 
हे कादंबरीच्या माध्यमांतल्यान जाणां जावन 
घेवंक ही कादंबरी वाचतले आनी उदय 
भेत्रे हांणी प्रस्तावनेत जें आश्वासन दिलां 
ताचेर भरवसून आनी विस्वासून ही कादंबरी 
आसली तरी हातूंत जो इतिहास आयला 
तो खरो म्हणपाचो विश्वास बाळगितले हाची 
खात्री आसा. हे आदीं ह्याच विशया वयली 
महाबळेश्वर सैल हांणी 'युगसांवार' नांवान 
कादंबरी बरयल्या. तातूंत आनी व्हडलें घर 
हातूंत फरक आसा तो होच. तेच पासत 
हे कादंबरीची चर्चा आज कोंकणी वाचकां 
मदीं चलता. 

आमच्या गोंयांक बरो-वायट असो 
खूब व्हडलो इतिहास आसा. पूण तो 
इतिहास जाल्ल्यान थारावीक विद्यार्थी 
सोडल्यार कोणाक हो इतिहास समजून 
घेवपाची उमळशीक नासता. इतिहासाचे 
विद्यार्थीय परिक्षे पुरतोच हो इतिहासाचो 
अभ्यास करतात आनी मागीर विसरून 
वतात. पूण जाका आमी आपलें गोंय 
म्हणटात, वा आमचें गोंय आमकां जाय 

अशें हड्डे फुडें काडून म्हणटात तांकां 
गोंयच्या इतिहासाची कुस्कूटभर कल्पना 
नासता. आमचे भूंयेचो इतिहास आमकां 
कित्याक खबर ना.. तर इतिहास जाणून 
घेवप हें आपलें काम न्हय अशें सर्वसामान्य 
लोकाक दिसता. तांकां वाचनाची आवड 
आसा ती मनरिजवण करून घेवपाक. 
पूण मनरिजवण करता आसतनाच तांकां 
जर इतिहासाचें गिन्यान दिलें तर जे कोण 
आमकां कित्याक वाचूंक जाय तो इतिहास 
अशें म्हणप्यांकूय आलायतो इतिहास 
समजूंक पावता. हें अशें कांय पुस्तकांचे 
बाबतींत घडलां. पूण कादंबररीतल्यान 
गोंयचो इतिहास तोय बी कसलीच तोडफोड 
करी नासतना जाणिवपुर्वक यत्न जर कोणें 
केला तर तो उदय भेंब्रे हांणी व्हडलें घर हे 
कादंबरीचे माध्यमांतल्यान अशें म्हणूं येता. 
कादंबरींत जें कितें येता तें खरें आसतलेंच 
अशें ना म्हणपार्चे एक मत्त आसता. पूण 
आपले हे कादंबरीत उदय भेंब्रेन तेंय मत्त 
लटकें आमूं येता म्हणपार्चे दाखोवन दिला. 
सर्वसामान्यां मेरेन गोंयचो इतिहास सोंपे तरेन 
पावपाक जाय जाल्यार तो कादंबरी सारक्या 
माध्यमांतल्यान खूब सोंपेपणी पावोवं 
येता म्हणपाचें व्हडले घरान सिद्ध करून 
दाखयलां. 

गोंयचो गिरेस्त इतिहास गोंयकारां मेरेन 
पावपाक जाय जाल्यार तो अशेच पद्धतीन 
पावंक शकता म्हणपाचें एक जितें जागतें 


अनन्य 


उदारण जावन आसा. जांकां इतिहासाचीं 
पुस्तकां वाचपाक उबगण येता पूण इतिहास 
जाणून घेवपाचो आसता तांचे पासत 
“हडलें घर म्हणल्यार साखरेच्या पांखांत 
रेवडायल्ली वखदाची गुळी अशेच म्हणूं 
येता. असो प्रयत्न आदीं कांय लेखकांनी 
केलाय आसूं येता, पूण उदय भेंब्रेन सहज 
सोंपे आनी ओघवते भाशेंत कठीण असो 
विशय सहज सोंपो आनी ओडलायणो 
करून आमचे मुखार दवरला. ते पासत 
आमचे सारखे वाचक तांच्या उपकारांत 
सदांच उरतले. 

उदय भेब्रे हांची ही इतिहासीक कादंबरी 
नक्कीच इतिहास घडयतली हातूंत मात्तूय 
दुबाव ना! तेच परी हे कादंबरीचे यश 
पळोवन आनी तिका मेळिल्लो वाचकांचो 
प्रतिसाद पळोवन गोंयचो लिपून उरिल्लो 
जायतो सो इतिहास उदय भेंब्रे आनिकूय 
हेरकादंबरींतल्यान आमचे मुखार दवरतले 
हातुंतय म्हाका दुबाव दिसना. 

